

المُعْجَمُ الصَّغِيرُ

لِلطَّبْرَانِيِّ

اردو زبان میں

تالیف

ندیم ایاز

مکتبہ دارالرحیل

بِسْمِ اللّٰهِ الرَّحْمٰنِ الرَّحِیْمِ

مقدمہ

الحمد للہ، اللہ تعالیٰ کے خصوصی فضل و کرم سے آج اس کتاب کی تکمیل ہوئی میں نے خود اپنے لئے اس کتاب کو بہت مفید پایا اور کیوں نہ ہو کہ یہ تو احادیثِ مصطفیٰ ﷺ ہیں۔ اس کتاب میں مضامین کے لحاظ سے 47 کتابیں تھیں جن میں سے میں نے 6 حذف کر لی ہیں اور ابواب کا ذکر مکمل چھوڑ دیا ہے اسی طرح احادیث کا عربی متن بھی ذکر نہیں کیا ہے صرف ترجمہ پر اکتفاء کیا ہے اس کتاب میں کل 1197 احادیث تھیں جن میں سے کوشش کر کے میں نے موضوع اور ضعیف احادیث حذف کر دی ہیں۔ میں نے ان احادیث کو بھی حذف کر دیا ہے جو بغیر تشریح کے سمجھنا مشکل تھا اب صرف ان 589 احادیث کا مجموعہ آپ کے ہاتھوں میں ہے جن کا سمجھنا ہر خاص و عام کے لئے بالکل آسان ہے۔ پھر بھی کسی جگہ مشکل پیش آئے تو اپنے محلے کے علماء سے پوچھ لیا کریں یا مجھ سے واٹس ایپ نمبر پر رابطہ کریں۔ یہ سب کام اس نیت سے کیا ہے کہ اختصار ہو اور زیادہ سے زیادہ لوگ مستفید ہو سکیں۔ یہ کتاب علماء، طلباء اور عوام سب کے لئے مفید ہے۔ احادیث کے ساتھ تخریج بھی ذکر ہے پھر بھی علماء سے درخواست ہے کہ جہاں کہیں بھی کسی بھی قسم کی غلطی ہوئی ہو تو مجھے ضرور آگاہ کر لیں تاکہ آئندہ اسے غلطیوں سے پاک کر کے مزید بہتر بنایا جاسکے۔ میں اپنے بہن بھائیوں اور شاگردوں سے خصوصی طور پر اور تمام مسلمانوں سے عمومی طور پر درخواست کرتا ہوں کہ اس کتاب کو اپنے گھروں میں روزانہ کی بنیاد پر بیوی بچوں کو پڑھا لیا کریں۔ یہ ایک آسان اور قابل فہم مجموعہ ہے تشریح کے بغیر صرف احادیث ذکر کی گئی ہیں۔ یہ تمام مسلمانوں کے لئے ہے کسی خاص مسلک، فرقے یا تنظیم کی کتاب نہیں ہے۔ اللہ تعالیٰ سے دعا گو ہوں کہ اس کتاب کو تمام مسلمانوں کے لئے نافع بنائے اور صدقہ جاریہ بنادے آمین۔ اللہ تعالیٰ سے میرے لئے، میرے والدین، بیوی بچوں اور بہن بھائیوں کے لئے دعا کیجئے۔ کہ اللہ تعالیٰ ہمیں دنیا اور آخرت کی بھلائیاں عطا فرمائے۔ اللہ تعالیٰ سے آپ کے لئے دعا گو ہوں۔ جزاک اللہ خیرا

قاری ندیم ایاز

8 ستمبر 2021

00923172134743 whatsapp

Peaceofmindna.com website

Peaceofmind.na facebook page

مختصر تعارف

میں نے قرآن کریم قاری نور الامین صاحب کے پاس حفظ کیا آخری 4 پارے بنوری ٹاون میں 11 دن میں حفظ کئے۔ حفظ دور قاری ظاہر صاحب کے پاس کیا، درس نظامی کی کتابیں شیخ عبدالوکیل صاحب، عنایت اللہ صاحب، شیر عالم صاحب، روح الامین صاحب، عبدالرؤف صاحب، ہاشم صاحب اور صدر الشہید صاحب اور بھی علماء سے کتابیں پڑھیں میں ان سب کے لئے دعا گو ہوں۔

دورہ تفسیر القرآن شیخ عبدالسلام رحمہ اللہ، شیخ امین اللہ صاحب، شیخ افضل خان شاہ پور شیخ، شیخ طیب صاحب، شیخ امیر حسین باچا صاحب، اور شیخ روح الامین صاحب سے کئے۔

اتحاد المدارس اور وفاق المدارس السلفیہ فیصل آباد سے درس نظامی کے امتحانات دیئے۔ تجوید اور حفظ کی بھی وفاق سے امتحان دیئے اور سب کے سند حاصل کئے۔ ادیب عربی کا امتحان دیا۔

تقابل ادیان کے تمام کورسز کئے۔ اور اس کے علاوہ علم نفسیات میں بی ایس کیا، انڈسٹریل اینڈ آرگنائزیشنل سائیکالوجی میں ڈپلومہ، چھ مہینے کا کورس کلینیکل سائیکالوجی میں کیا۔ کسپلیمنٹری تھراپیز میں ڈپلومہ سری لنکا سے، این ایل پی اور ہپناسز کورسز، اور اسی طرح کئی کورسز کئے اور ایک خاصی تعداد میں سیمینارز اور ورکشاپس اٹینڈ کئے۔

13 مرتبہ خود دورہ تفسیر القرآن کے درس دئے مختلف مقامات پر۔ اس کے علاوہ روزانہ کے درس اور جمعہ کے خطبات اللہ تعالیٰ کی توفیق سے بے شمار ہیں۔

بہت سے طلباء اور طالبات نے مجھ سے قرآن و حدیث سیکھا میں ان سب کے لئے دعا گو ہوں یہ سب میرے اور میرے اساتذہ کے لئے صدقہ جاریہ ہیں۔

سوانح حیات امام طبرانی رحمہ اللہ

نام و نسب اور نسبت:

آپ کا نام سلیمان، کنیت ابو القاسم اور سلسلہ نسب یہ ہے: سلیمان بن احمد بن ایوب بن مطیر۔

ولادت:

آپ ماہ صفر 260ھ میں پیدا ہوئے۔ [تذکرۃ الحفاظ: 2/126]

خاندان:

آپ کا قبیلہ نخم سے نسبتی تعلق تھا، اس لیے لخمی کہلاتے تھے، نخم دراصل یمن کا ایک قبیلہ ہے، اس کی ایک شاخ شام میں آباد ہو گئی تھی۔ امام صاحب کے والد بزرگوار کو علم و فن سے بڑی دلچسپی تھی، اس لیے وہ اپنے فرزند کو بھی علم کی تحصیل و تکمیل کی تلقین کرتے رہتے تھے۔

وطن:

ان کا اصلی وطن طبریہ ہے مگر آخر عمر میں انہوں نے اصبہان میں مستقل سکونت اختیار کر لی تھی، طبریہ اردن کے قریب واقع ہے۔ 13ھ میں شر حبیل بن حسنہ نے اس کو اسلامی سلطنت کے زیر نگیں کیا تھا، اس کی نسبت سے وہ طبرانی کہلاتے ہیں۔ علامہ ذہبی رقمطراز ہیں کہ وہ عکا میں پیدا ہوئے، یہاں سے طبریہ کی مسافت دو روز میں طے ہوتی تھی۔ [تذکرۃ الحفاظ: 3/126 وغیرہ]

مشائخ کرام:

امام طبرانی نے ایک ہزار سے زائد محدثین سے علم حاصل کیا، آپ کے بعض مشہور مشائخ کے نام یہ ہیں:

ابراہیم بن ابی سفیان قیسرانی، ابراہیم بن محمد عرق حمصی، ابراہیم بن موید شیبانی، ابو زرہ دمشقی، ابو عبد الرحمن نسائی، ابو مسلم کجی، احمد بن انس، احمد بن عبد الرحیم حوطی، احمد بن عبد القاہر، احمد بن معلى، احمد بن یحییٰ، ادريس بن جعفر عطاء، اسحاق بن ابراہیم دیری، ابو علی اسماعیل بن محمد بن قیراط، بشر بن موسیٰ، حسن بن سہل، حسن بن عبد الاعلیٰ بوسی، حفص بن عمر، عبد اللہ بن محمد بن سعید بن ابی مریم، علی بن عبد العزیز بغوی، ابو خلیفہ فضل بن حباب حمصی، ابو سعید بن ہاشم بن مرثد طبرانی، یحییٰ بن ایوب علاف وغیرہ۔ [کتاب الانساب، ورق 495 و 366 - ابن خلکان: 1/383 - کتاب المنتظم: 7/54 - معجم البلدان: 25 تا 23/26]

تلامذہ:

ان کے تلامذہ و منتسبین کی تعداد بھی بے شمار ہے اور ان سے استفادہ کرنے والوں میں ان کے بعض شیوخ بھی شامل ہیں۔ بعض تلامذہ کے نام یہ ہیں:

ابن عقدہ، ابو بکر بن زبدہ، ابو بکر بن مردویہ، ابو احمد بن عبد اللہ بن عدی جرجانی، ابو الحسن بن قادیہ، ابو عمر محمد بن حسین بسطامی، حافظ ابو نعیم احمد بن عبد اللہ، احمد بن محمد صحاف، حسین بن احمد بن مرزبان، عبد الرحمن بن احمد صفاء، ابو بکر عبد الرحمن بن علی ذکوانی، ابو الفضل محمد بن احمد جارودی، ابو عمر محمد بن حسین بسطامی، محمد بن عبید اللہ بن شہریار۔
امام طبرانی کے حلقہ فیض سے دو صاحب کمال وزراء بھی وابستہ تھے، ان میں ابن عمید لغت و عربیت اور شعر و ادب میں سر آمد روزگار تھا، اس کے متعلق کہا جاتا ہے کہ دیلمی حکومت میں اس لیاقت و قابلیت کا کوئی اور وزیر نہیں گزرا، اور دوسرا وزیر صاحب بن عباد بھی ممتاز ادیب و انشا پرداز اور امام طبرانی کا شاگرد اور تربیت یافتہ تھا۔ [تذکرۃ الحفاظ: 3/127 - بستان الحدیث، ص: 55 - کتاب الانساب، ورق: 366]

رحلات علمیہ:

امام طبرانی 273ھ میں علم و فن کی تحصیل میں مشغول ہوئے تھے، اس وقت ان کی عمر تیرہ برس تھی، پہلے انھوں نے اپنے وطن طبریہ کے اصحاب علم و فضل سے استفادہ کیا، 274ھ میں قدس، اور 275ھ میں قیساریہ تشریف لے گئے، اس کے بعد انہوں نے دوسرے اسلامی ملکوں، اہم مقامات اور مشہور مراکز حدیث کا رخ کیا اور حمص، جبلہ، مدائن، شام، مکہ معظمہ، مدینہ منورہ، یمن، مصر، بغداد، کوفہ، بصرہ، جزیرہ، فارس اور اصہبان وغیرہ کی طرف تحصیل علم کے لیے سفر کیا۔ اصہبان کی مرکزیت کی وجہ سے یہیں بود و باش بھی اختیار کر لی تھی، علم کی تلاش و جستجو اور احادیث کی تحصیل میں ان کو سخت مشکلات اور پریشانیوں کا سامنا کرنا پڑا، لیکن ان کے ذوق و شوق اور سرگرمی و انہماک میں کبھی کمی نہیں آئی۔ شاہ عبد العزیز رحمہ اللہ لکھتے ہیں:

”30 سال تک ان کو بستر پر سونا نصیب نہ ہوا، مگر وہ آرام و آسائش کا خیال کیے بغیر حدیث کی تحصیل میں مشغول رہے اور بوریا پر سوتے رہے۔“ [تذکرۃ الحفاظ: 127/3-بستان المحدثین، ص: 55-کتاب الانساب، ورق: 366-العبر: 2/316]

... سہنے پڑتے ہیں اس راہ میں رنج و الم بہت...

اور بقول دیگر:

« مَنْ بَلَغَ الْعُلَى سَهْرَ اللَّيَالِي »

”جو بلند یوں پر پہنچا، اس نے راتیں جاگ کے گزاریں۔“

حفظ و ثقاہت:

حفظ و ضبط اور ثقاہت و اتقان میں ان کا مرتبہ بلند تھا، ان کے معاصرین فضلاء اور کبار محدثین نے ان کے حافظہ اور ثقاہت کا اعتراف کیا ہے، علمائے سیر و تراجم نے ان کو « الحافظ الکبیر، أَحَدُ الْحَفَازِ، الحافظ العلم، واسع الحفظ، الحجۃ » اور « من الثقات الاثبات المعدلین » وغیرہ لکھا ہے۔

ابراہیم بن محمد بن حمزہ کا بیان ہے کہ ”میں نے ان سے بڑا کوئی حافظ نہیں دیکھا۔“

ابن خلکان لکھتے ہیں کہ ”وہ اپنے عہد کے ممتاز حافظ تھے۔“

علامہ ابن الجوزی رقمطراز ہیں کہ ”امام سلیمان کا حافظہ نہایت قوی تھا۔ صاحب بن عباد ان کے حافظے کی قوت اور یادداشت کی زیادتی کے معترف تھے۔“

ان کے صدق و ثقاہت کے بارے میں بھی علمائے فن کا اتفاق ہے، حافظ ذہبی فرماتے ہیں کہ ”وہ ضبط و ثقاہت اور صدق و امانت کے ساتھ بڑے عظیم رتبہ اور شان کے محدث تھے۔“

احمد بن منصور اور امین ناصر الدین کہتے ہیں کہ ”وہ ثقہ تھے۔“

علامہ ابن حجر نے ان کو ”ثابت و ضابط“ لکھا ہے۔

یافعی اور ابن عماد تحریر فرماتے ہیں کہ ”طبرانی ثقہ و صدوق اور حدیثوں کے علل، رجال و ابواب کے اچھے واقف کار تھے۔“

[تذکرۃ الحفاظ: 126/3-130-لسان المیزان: 73/3-مرآة الجنان: 2/372 و شذرات الذهب: 2/30]

حدیث میں درجہ:

امام طبرانی علم و فضل کے جامع اور فن حدیث میں نہایت ممتاز تھے، علامہ ذہبی نے انھیں ”الامام العلامہ اور مسند الدنیا“ اور یافعی و ابن عماد نے ”مسند العصر“ لکھا ہے، ابن ناصر الدین کہتے ہیں کہ وہ ”مسند الآفاق“ تھے۔

ایک دفعہ ابن عقدہ سے ایک اصہبہانی شخص نے کوئی مسئلہ دریافت کیا، انہوں نے پوچھا کہ تم نے سلیمان بن احمد نخعی سے سماع کیا ہے؟ اس نے جواب دیا کہ میں ان سے واقف نہیں، ابن عقدہ نے حیرت سے سبحان اللہ کہا اور فرمایا کہ ان کے ہوتے ہوئے تم لوگ ان سے حدیثیں نہیں سنتے اور ہم لوگوں کو خواہ مخواہ دق کرتے ہو، میں نے طبرانی کا کوئی مثیل اور نظیر نہیں دیکھا۔ ابو بکر بن علی کا بیان ہے کہ وہ بڑے وسیع العلم تھے۔

حدیث میں ان کی وسعت نظر اور کمال کا اس سے اندازہ ہوتا ہے کہ احمد بن منصور شیرازی نے ان سے تین لاکھ حدیثیں لکھی تھیں۔

حافظ ذہبی کا بیان ہے کہ حدیث کی کثرت اور علو اسناد میں ان کی ذات نہایت ممتاز تھی اور حدیث میں ان کی بالغ نظری کا پوری دنیائے اسلام میں چرچا تھا، شاہ عبدالعزیز لکھتے ہیں کہ حدیث میں وسعت اور کثرت روایت میں وہ یکتا اور منفرد تھے۔ [ایضاً وبتان الحدیثین، ص: 54]

فقہی مذہب:

اغلب بات یہ ہے کہ امام طبرانی کا فقہی مسلک وہی رہا جو محدثین اور ائمہ سنت کا ہے، بعض لوگوں نے انہیں شافعی بتایا ہے مگر یہ بات نادرست ہے۔ [فوائد جامعہ بر عجالہ نافعہ، ص: 180]

ابو بکر چغابی سے ایک دلچسپ مناظرہ:

امام طبرانی کے علم و فضل اور حدیث میں عظمت و کمال کا اندازہ اس مناظرہ سے بھی ہوتا ہے جو ان کے اور ابو بکر چغابی کے درمیان ہوا تھا، صاحب بن عباد بیان کرتے ہیں:

مجھے دنیا میں وزارت سے زیادہ کوئی چیز مرغوب اور عزیز نہ تھی اور میں اس سے زیادہ کسی منصب کو اعلیٰ اور برتر نہیں خیال کرتا تھا، کیونکہ اسی کی بدولت مجھے ہر طرح کا اعزاز اور ہر طبقے میں مقبولیت حاصل تھی، لیکن ایک روز میرے سامنے مشہور محدث ابو بکر چغابی اور ابو القاسم طبرانی میں حدیث کے بارے میں ایک مباحثہ ہوا، حفظ و ضبط میں طبرانی اور ذہانت و فطانت میں چغابی فائق معلوم ہوتے تھے، یہ مباحثہ دیر تک ہوتا رہا، دونوں طرف سے بڑے جوش و خروش کا اظہار اور پر زور آوازیں بلند ہو رہی تھیں، اسی اثنا میں چغابی نے کہا: میرے پاس ایک حدیث ایسی ہے جو اور کسی کو معلوم نہیں، طبرانی نے اسے بیان کرنے کے لیے کہا تو انھوں نے فرمایا:

« حد ثنا ابو خلیفۃ قال حد ثنا سلیمان بن ایوب ابو القاسم..... »

”ہم سے ابو خلیفہ نے حدیث بیان کی، انہوں نے کہا: ہم سے سلیمان بن ایوب ابو القاسم نے روایت کی.....“

طبرانی نے کہا: جناب! سلیمان بن ایوب تو میں ہی ہوں اور ابو خلیفہ میرے شاگرد ہیں، اگر آپ اس حدیث کو میرے واسطے سے بیان کریں تو آپ کی سند زیادہ عالی ہوگی، اس سے بے چارے ابو بکر بہت نادم ہوئے، ان کی ندامت اور طبرانی کی فتح و مسرت دیکھ کر مجھے خیال ہوا کہ کاش میں طبرانی ہوتا تو آج وہی سرور و انبساط اور غلبہ و کامرانی جو انھیں حاصل ہوئی ہے، مجھے حاصل ہوتی، یہ منظر دیکھ کر میرے دل سے وزارت کی اہمیت جاتی رہی کیونکہ علم و فضل کی بدولت اس سے کہیں بڑھ کر اعزاز و اکرام اور جاہ و مرتبہ حاصل ہوتا ہے۔ [تذکرۃ الحفاظ: 3/129]

بعض مؤرخین نے صاحب بن عباد کے بجائے ابن عمید کی نسبت سے یہ واقعہ تحریر کیا ہے۔ حضرت شاہ عبدالعزیز رحمہ اللہ نے اس پر بڑا دلچسپ اور بہترین تبصرہ فرمایا ہے وہ لکھتے ہیں:

ایں تمنا و آرزوے ہم از بقائے..... وزارت و ریاست او بود والا علمائے
ربانین را بسبب این غلبہ ہائے..... تغیرے نمی شود و نفس ایشان بحرکت
نمی آید و لکن المرء یقیس علی نفس..... [بستان المحدثین، ص: 55]

”صاحب بن عباد کا اس قسم کی آرزو و تمنا کرنا درحقیقت وزارت و ریاست ہی کے اثر کا نتیجہ تھا، ورنہ علمائے ربانی کے اندر اس طرح کی فتح و کامرانی کے بعد بھی کوئی عجیب تبدیلی نہیں آتی، اور نہ ان کی طبیعتیں اس قسم کے واقعات سے متاثر ہوتی ہیں، مگر آدمی دوسروں کو بھی اپنے ہی اوپر قیاس کرتا ہے۔“

دینی غیرت و حمیت:

امام طبرانی میں بڑی دینی غیرت و حمیت تھی، ابن جوزی کا بیان ہے کہ وہ دین کے معاملہ میں نہایت سخت تھے۔ [المختصر: 7/54] ان کو صحابہ کرام سے غیر معمولی محبت و عقیدت تھی، اس لیے ان کی مذمت اور تنقیص گوارا نہیں کرتے تھے، بعض مصنفین کا بیان ہے کہ وہ پہلی دفعہ اصہبان تشریف لے گئے تو ابو علی زینم نے جو زکوٰۃ و خراج کا عامل تھا، ان کی بڑی آؤ بھگت کی، امام صاحب اس کے یہاں برابر تشریف لے جاتے تھے، اس کی وفات کے بعد اس کے لڑکے نے امام صاحب کے لیے پانچ سو درہم ماہوار وظیفہ مقرر کر دیا تھا لیکن جب اس نے سیدنا ابو بکر و سیدنا عمر رضی اللہ عنہما کے بارے میں مخالفانہ اور معاندانہ رویہ اختیار کیا تو امام طبرانی اس سے سخت آزرہ ہو گئے یہاں تک کہ اس کے یہاں آمد و رفت بھی بند کر دی۔ [تذکرۃ الحفاظ:

[129/3/128]

اس زمانہ میں قرامطہ اور فرقہ اسماعیلیہ کا بڑا زور و اثر تھا، یہ لوگ محدثین سے بڑی کدورت اور سخت عناد رکھتے تھے، ان لوگوں نے امام صاحب کی دینی معاملات میں شدت پسندی کی وجہ سے ان پر جادو کروادیا تھا، جس کی وجہ سے ان کی بصارت ختم ہو گئی تھی۔ [بستان المحدثین، ص: 54]

وفات:

امام طبرانی نے بروز شنبہ 28 ذوالقعدہ 360ھ کو سو سال کی عمر میں انتقال فرمایا اور ایک صحابی رسول حضرت حمدوسی رضی اللہ عنہ کی قبر کے پہلو میں دفن کیے گئے۔ حافظ ابو نعیم اصہبانی نے نماز جنازہ پڑھائی۔ [تذکرۃ الحفاظ: 130/3 - ابن خلکان: 1/383 - المنتظم: 7/54]

تصانیف:

امام طبرانی کثیر التصانیف تھے لیکن قدیم مصنفین کی طرح ان کی بھی اکثر کتابیں محفوظ نہیں، ذیل میں ان کی تصنیفات کے نام اور بعض کے متعلق مختصر معلومات درج ہیں:

(1) کتاب الاوائل۔ (2) کتاب التفسیر۔ (3) کتاب المناسک۔ (4) کتاب عشرة النساء۔ (5) کتاب السنة۔ (6) کتاب الطوالات۔ (7) کتاب النوادر۔ (8) کتاب دلائل النبوة۔ (9) کتاب مسند شعبہ۔ (10) کتاب مسند سفیان۔ (11) کتاب حدیث الشامیین۔ (12) کتاب الرمی۔ (13) مسند العشرة۔ (14) معرفۃ الصحابہ۔ (15) فوائد معرفۃ الصحابہ۔ (16) مسند ابی ہریرہ رضی اللہ عنہ۔ (17) مسند عائشہ رضی اللہ عنہا۔ (18) حدیث الاعمش۔ (19) حدیث الاوزاعی۔ (20) حدیث شیبان۔ (21) حدیث ایوب۔ (22) مسند ابی ذر رضی اللہ عنہ۔ (23) کتاب الرویۃ۔ (24) کتاب الجود۔ (25) المعلم الاولیہ۔ (26) فضل رمضان۔ (27) کتاب الفرائض۔ (28) کتاب الرد علی المعتزلہ۔ (29) کتاب الرد علی الجہمیۃ۔ (30) مکارم اخلاق العزراء۔ (31) الصلوٰۃ علی الرسول صلی اللہ علیہ وسلم۔ (32) کتاب المامون۔ (33) کتاب الغسل۔ (34) کتاب فضل العلم۔ (35) کتاب ذم الراۃ۔ (36) کتاب تفسیر الحسن۔ (37) کتاب الزہری عن انس۔ (38) کتاب ابن المنکدر عن جابر۔ (39) مسند ابی اسحاق السبعی۔ (40) حدیث یحییٰ بن ابی کثیر۔ (41) حدیث مالک بن دینار۔ (42) کتاب ماروی الحسن عن انس۔ (43) حدیث ربیعہ۔ (44) حدیث حمزہ الزیات۔ (45) حدیث مسعر۔ (46) حدیث ابی سعد البقال۔ (47) طرق حدیث من کذب علی۔ (48) کتاب النوح۔ (49) مسند ابی جوادہ۔ (50) کتاب من اسمہ عطاء۔ (51) کتاب من اسمہ شعبہ۔ (52) کتاب اخبار عمر بن عبدالعزیز رحمہ اللہ۔ (53) کتاب اخبار عبدالعزیز بن رفیع۔ (54) مسند روح ابن القاسم۔ (55) کتاب فضل عکرمہ۔ (56) کتاب امہات النبی۔ (57) مسند عمارة بن غزیہ۔ (58) مسند طلحہ بن مسرف و جماعتہ۔ (59) مسند العبادلہ۔ (60) احادیث ابی عمرو بن العلاء۔ (61) کتاب غرائب مالک۔ (62) جزو ابان بن تغلب۔ (63) جزء حریث ابن ابی مطر۔ (64) وصیۃ ابی ہریرہ رضی اللہ عنہ۔ (65) مسند الحارث العکلی۔ (66) فضائل الاربعۃ الراشدین۔ (67) مسند ابن عجلان۔ (68) کتاب الاثریۃ۔ (69) کتاب الطہارۃ۔ (70) کتاب الامارۃ۔ (71) مسند ابی ایوب

الافریقتی۔ (72) مسند زیاد الجصاص۔ (73) مند زافر۔ (74) حدیث شعبہ۔ (75) کتاب من اسمہ عبادہ [عجابه نافعہ: 80 و 81] (76) کتاب الدعا۔

معاجم ثلاثہ: امام طبرانی نے معجم میں تین کتابیں لکھیں، یہ ان کی مشہور و معروف تصانیف ہیں جو علم حدیث کی بلند پایہ کتابیں سمجھی جاتی ہیں، شاہ ولی اللہ دہلوی نے ان کو حدیث کے تیسرے طبقہ کی کتابوں میں شامل کیا ہے، ان کی بدولت امام طبرانی کو لازوال شہرت ملی۔

معجم کی تعریف: محدثین کی اصطلاح میں ان کتابوں کو معجم کہا جاتا ہے جن میں شیوخ کی ترتیب پر حدیثیں درج کی گئی ہوں، اس طرح کی بعض کتابوں میں شیوخ کی وفات اور بعض میں ان کے علم و تقویٰ کے تقدم کا لحاظ کیا گیا ہے، لیکن عموماً حروف تہجی کی ترتیب کو ملحوظ رکھا گیا ہے، شیوخ کے بجائے صحابہ یا بلاد و امصار کی ترتیب پر بھی معاجم مرتب کیے گئے ہیں۔

(77) معجم کبیر۔ (78) معجم اوسط۔ (79) معجم صغیر۔

کچھ کتاب کے بارے میں ::

یہ سب معاجم میں مختصر ہونے کی وجہ سے زیادہ مقبول اور متداول ہے، اس کی ترتیب شیوخ کے ناموں پر ہے، اس میں انھوں نے حروف تہجی کے مطابق ایک ہزار سے زیادہ شیوخ کی ایک ایک حدیث درج کی ہے، آخر میں بعض خواتین محدثات کی بھی حدیثیں ہیں، ان کی حدیثوں کی تعداد دو ہزار بتائی گئی ہے، لیکن بعض نے ڈیڑھ ہزار بھی کہا ہے، اس کے زوائد بھی ابوالحسن بیہقی نے علیحدہ مرتب کیے تھے، معجم صغیر کے نسخے کئی کتب خانوں میں موجود ہیں، 1311ھ میں یہ مطبع انصاری دہلی سے شائع ہوئی ہے، اس کی بعض خصوصیات ملاحظہ ہوں:

① اس میں روایت اور راوی کے متعلق مختلف قسم کی تصریحات کی گئی ہیں، مثلاً حدیث کے ضعف و قوت، رفع و اتصال تفرّد، شہرت اور غربت، راویوں کے ضبط و ثقاہت یا وہم و ضعف، کنیت، نسبت، نام، لقب، قبیلہ، وطن اور بعض کے نسب نامے اور روایتوں میں فرق و اختلاف اور کمی بیشی کی تصریح کی گئی ہے، جس سنہ اور مقام پر جو روایت سنی یا لکھی گئی ہے کہیں کہیں اس کی اور بعض راویوں کی صحابیت و تابعیت کا ذکر کیا گیا ہے، بعض روایتوں کے کسی خاص لفظ یا فقرہ کے متعلق یہ وضاحت کر دی گئی ہے کہ وہ صرف اسی حدیث میں مذکور ہے، بعض شیوخ کے بارے میں یہ لکھا ہے کہ انھوں نے اپنے فلاں شیخ سے کتنی حدیثیں بیان کیں یا اس نے اور کن مشہور شیوخ سے سنی، یا اس سے کن مشہور اشخاص اور اہم راویوں نے حدیثیں روایت کی ہیں، اسی طرح اکثر راویوں کے وہ نمایاں اوصاف بیان کیے گئے ہیں جن سے ان کی زیادہ شہرت ہے۔

② حدیث کے بارے میں اہل علم کے بیان کردہ مفہوم و منشاء کو ذکر کرنے کے علاوہ خود بھی کہیں کہیں اس کی مراد واضح کی ہے، اور راوی نے حدیث کے بعض الفاظ کی جو وضاحت کی ہے اس کو، اور کہیں کہیں خود بھی مشکل اور غریب الفاظ کے معنی لکھے ہیں۔

③ امام طبرانی نے ائمہ فقہ اور محدثین کے فقہی اقوال اور آراء بھی نقل کی ہیں اور خود بعض روایتوں کی اس طرح تشریح کی ہے جن سے کسی خاص فقہی مسلک کی تائید اور وضاحت ہوتی ہے، مثلاً ایک حدیث ہے:

«عَنْ ابْنِ عَبَّاسٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ: يَا بَنِي عَبْدِ مَنَافٍ يَا بَنِي عَبْدِ الْمُطَّلِبِ إِنَّ وَ لَيْتُمْ هَذَا الْأَمْرَ فَلَا تَمْنَعُوا أَحَدًا طَافَ بِهَذَا الْبَيْتِ أَنْ يُصَلِّيَ آيَةَ سَاعَةٍ شَاءَ مِنْ لَيْلٍ وَ نَهَارٍ.»

”سیدنا ابن عباس رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا: اے بنی عبد مناف، اے بنی عبد المطلب! اگر تم اس معاملہ کے ذمہ دار بنو تو خانہ کعبہ کا طواف کرنے والے کسی شخص کو رات اور دن کے کسی حصہ میں نماز پڑھنے سے منع نہ کرنا۔“

امام طبرانی اس کی شرح کرتے لکھتے ہیں:

«يعني الر كعتين بعد الطواف السبع أن يصلي بعد صلاة الصبح قبل طلوع الشمس وبعد صلاة العصر قبل غروب الشمس وفي كل النهار.» [معجم صغير، ص: 12]

”آپ صلی اللہ علیہ وسلم کی مراد سات چکر طواف کے بعد کی دو رکعتوں سے ہے کہ وہ فجر کی نماز کے بعد طلوع آفتاب سے پہلے اور عصر کی نماز کے بعد غروب سے پہلے اور اسی طرح دن کے ہر حصہ میں پڑھی جاسکتی ہیں، یعنی ممنوع و منہی عنہا اوقات میں بھی ان کو پڑھ لینے میں حرج نہیں ہے۔“

④ انھوں نے بعض حدیثوں کے متعلق شبہات کے جواب دیے ہیں، مثلاً ایک حدیث ہے:

عبد اللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”جس نے چار کام کیے اس کو چار چیزیں عطا کی جاتی ہیں“، اس کا ذکر کتاب اللہ میں بھی ہے۔

① جس نے اللہ کو یاد کیا اللہ بھی اسے یاد کرتا ہے۔ اللہ تعالیٰ کا فرمان ہے:

﴿فَاذْكُرُونِي أَذْكَرُكُمْ﴾ [البقرة: 152]

”پس تم مجھے یاد کرو تو میں تمہیں یاد کروں گا۔“

② جس نے دعا کی اس کی دعا قبول کی جاتی ہے، اللہ تعالیٰ کا ارشاد ہے:

﴿ادْعُونِي أَسْتَجِبْ لَكُمْ﴾ [غافر: 60]

”مجھ سے دعا کرو میں اسے قبول کروں گا۔“

③ شکر کرنے والے پر اللہ مزید فضل و انعام کرتا ہے، ارشاد باری تعالیٰ ہے:

﴿لَئِنْ شَكَرْتُمْ لَأَزِيدَنَّكُمْ﴾ [ابراہیم: 7]

”اگر تم میرا شکر کرو گے تو میں تمہیں اور زیادہ نوازوں گا۔“

④ جو اللہ سے استغفار کرتا ہے، اللہ اس کی مغفرت کرتا ہے، اللہ تعالیٰ کا فرمان ہے:

﴿اسْتَغْفِرُوا رَبَّكُمْ إِنَّهُ كَانَ غَفَّارًا﴾ [نوح: 10]

”اپنے پروردگار سے مغفرت چاہو، بلاشبہ وہ بہت بخشنے والا ہے۔“

اس حدیث کے سلسلہ میں پہلے انہوں نے بعض لوگوں کے اس شبہ کا ذکر کیا ہے کہ ”ہم لوگ دعائیں کرتے ہیں مگر وہ قبول نہیں

ہوتیں“، پھر اس کا جواب یہ دیا ہے کہ:

گویا یہ اعتراض اللہ پر ہے کیونکہ اس نے کہا ہے اور یقیناً اس کی بات برحق ہے کہ:

﴿ادْعُونِي أَسْتَجِبْ لَكُمْ﴾ [غافر: 60]

”مجھے پکارو! میں تمہاری پکار کا جواب دوں گا۔“

نیز:

﴿وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ﴾ [البقرة: 186]

”اور جب میرے بندے تم سے میرے متعلق پوچھیں تو (انہیں بتاؤ کہ) میں (ان کے) نزدیک ہوں اور پکارنے والے کی پکار کا

جواب دیتا ہوں۔“

مگر اس حقیقت اور مفہوم سے اہل علم اور ارباب بصیرت ہی واقف ہو سکتے ہیں۔ ایک اور حدیث میں بھی اس کی وضاحت کی گئی

ہے۔ سیدنا ابو سعید خدری رضی اللہ عنہ اور بعض دوسرے صحابہ سے مروی ہے کہ:

﴿مَا مِنْ مُسْلِمٍ يَدْعُوا اللَّهَ بِدَعْوَةٍ إِلَّا اسْتَجَابَ لَهُ فَهُوَ مِنْ دَعْوَتِهِ عَلَىٰ إِحْدَىٰ ثَلَاثٍ: إِمَّا أَنْ يُعَجَّلَ لَهُ فِي

الدُّنْيَا وَإِمَّا أَنْ تَدْخَرَ فِي الْآخِرَةِ وَإِمَّا أَنْ يَدْفَعَ عَنْهُ مِنَ الْبَلَاءِ مِثْلَهَا﴾ [معجم صغیر، ص: 212]

”جو مسلمان بھی اللہ سے دعا کرتا ہے اس کی دعا قبول ہوتی ہے، اس کی تین صورتیں ہیں، یا تو دنیا ہی میں قبولیت عطا کی جاتی ہے،

یا اس کی دعا آخرت کے لیے مؤخر کی جاتی ہے اور ذخیرہ بنتی ہے، یا دعا مانگنے والے کی اس طرح کی کوئی مصیبت دفع کر دی جاتی

ہے۔“

امام طبرانی پر بعض اعتراضات اور ان کا جواب:

امام طبرانی کی عظمت و جلالت کے باوجود ان پر بعض اعتراضات کیے گئے ہیں، ذیل میں دو اعتراضات نقل کیے جاتے ہیں:

① پہلا اعتراض ان کے تفرّد کے بارے میں ہے، اسماعیل بن محمد بن فضل تیمی نے ان کے افراد و غرائب پر مشتمل حدیثوں کو جمع کرنے پر نکتہ چینی کرتے ہوئے لکھا ہے کہ ان حدیثوں میں نکارت پائی جاتی ہے اور یہ موضوع اور طعن و قدح سے خالی نہیں ہیں۔

② ان پر وہم و خطا اور نسیان کا بھی الزام عائد کیا گیا ہے، اس کی مثال یہ دی گئی ہے کہ انھوں نے مغازی و سیر کے باب میں مصر کے احمد بن عبد اللہ بن عبد الرحیم برقی سے روایت کی ہے، اس نام میں ان کو وہم ہوا ہے، اصل میں راوی احمد کے بجائے ان کے بھائی عبد الرحیم ہیں کیونکہ احمد طبرانی کے مصر جانے سے دس سال پہلے ہی انتقال کر چکے تھے۔ ابن مندہ نے بھی اس کی وجہ سے ان پر طعن کیا ہے اور ابو بکر بن مردویہ نے اسی بنا پر انھیں ”لین“ قرار دیا ہے، ان کے بارے میں یہ بھی کہا جاتا ہے کہ وہ طبرانی کی جانب سے صاف نہ تھے، ابن مردویہ کی جانب سے خفگی کی ایک وجہ یہ بھی منقول ہے کہ انھوں نے بغداد جا کر جب ان حدیثوں کی تحقیق و تفتیش کی جن کو ان سے طبرانی نے ادریس سے اور ادریس نے یزید بن ہارون سے اور انھوں نے روح بن عبادہ کے واسطے سے بیان کیا تھا تو انھیں، بہت کم حدیثوں کا پتہ چلا، علاوہ ازیں یہ معلوم ہوا کہ اہل بغداد کے نزدیک ادریس کا پایہ بلند نہ تھا، اس لیے وہ ان سے زیادہ حدیثیں روایت نہیں کرتے تھے، مگر امام طبرانی کے نزدیک ادریس معتبر لوگوں میں سے تھے۔

اسی نوعیت کا ایک اور اعتراض حاکم نے علوم الحدیث میں تحریر کیا ہے کہ ابو علی نیشاپوری امام طبرانی کے بارے میں اچھی رائے نہیں رکھتے تھے، اس کا سبب یہ تھا کہ طبرانی نے شعبہ کی ایک حدیث بیان کی اور کہا کہ یہ ان کو غندر اور شبابہ کے واسطے سے ملی ہے، ابو علی نے سوال کیا کہ آپ سے اس کو کس نے روایت بیان کی ہے؟ انھوں نے کہا: عبد اللہ بن احمد نے اپنے والد سے، انھوں نے غندر اور شبابہ سے، حالانکہ یہ غندر کی حدیث نہ تھی۔ [لسان المیزان: 3/73]

اعتراضات کا جواب:

ان اعتراضات کا نمبر وار جواب یہ ہے کہ:

① امام طبرانی کو طویل عمر ملی اور ان سے بے شمار حدیثیں منقول ہیں، اس لیے ان کے یہاں تفرّد کی بھی کثرت ہے، لیکن ارباب فن نے ان کے تفرّد کو منکر قرار نہیں دیا ہے۔ حافظ ذہبی لکھتے ہیں کہ کثرتِ روایت کی وجہ سے امام طبرانی کے تفرّد کو منکر نہیں قرار دیا جاتا۔

حافظ ابن حجر نے تیمی کے مذکورہ بالا اعتراض کا جواب دیتے ہوئے لکھا ہے:

”افراد و غرائب جمع کرنے کا معاملہ صرف طبرانی کے ساتھ مخصوص نہیں ہے، اکثر قدیم محدثین کا یہی حال تھا کہ وہ تفرّد کو زیادہ اہمیت نہیں دیتے تھے اور اپنی ذمہ داری سے برأت کے لیے احادیث کو ان کی اصل سندوں کے ساتھ بیان کرنے پر اکتفا کرتے تھے۔“

② دوسرے اعتراض میں بعض ناموں کے بارے میں امام طبرانی کے سہو و نسیان کا ذکر ہے، اس کتاب میں یہ پہلے لکھا جا چکا ہے کہ وہم و نسیان علمائے فن کے نزدیک مانع ثقاہت اور قابل اعتراض نہیں۔ چنانچہ حافظ ذہبی اس اعتراض کا جواب دیتے ہوئے رقمطراز ہیں:

”یہ زیادہ اہم بات نہیں، احمد بن منصور شیرازی فرماتے ہیں کہ ”میں نے ان سے تین لاکھ حدیثیں لکھیں، وہ ثقہ تھے، البتہ مصر کے ایک شیخ سے انھوں نے حدیث لکھی اور غلطی سے اس کو ان کے بجائے ان کے بھائی کی جانب منسوب کر دیا۔“ [تذکرۃ الحفاظ: 130/3]

اس سے ظاہر ہوتا ہے کہ ابن مردویہ نے جو روایت کی اس بنیاد پر بھی طبرانی کو مجروح اور قابل طعن قرار دینا زیادتی ہے، رہی یہ بات کہ وہ طبرانی کی جانب سے صاف نہ تھے تو یہ صحیح نہیں معلوم ہوتا، کیونکہ وہ خود ان کے حلقہ فیض سے وابستہ تھے اور ان سے حزم و احتیاط کے ساتھ حدیثیں بھی نقل کرتے تھے، چنانچہ حافظ ابو نعیم نے ان سے پوچھا کہ آپ نے طبرانی سے حدیثیں روایت کی ہیں؟ انھوں نے جواب دیا کہ ہاں، میں ان سے احتیاط کے ساتھ روایتیں کرتا ہوں۔ حافظ ضیاء کا بیان ہے کہ ابن مردویہ نے خود اپنی تاریخ میں طبرانی کا ذکر کیا ہے لیکن ان کی تضعیف نہیں کی ہے۔

اس سے ثابت ہوتا ہے کہ طبرانی ثقہ و مثبت تھے اور ابن مردویہ کے نزدیک بھی ان کی ثقاہت مسلم تھی۔ [اَيْضًا] اگر یہ ثابت بھی ہو جائے کہ ابن مردویہ کو واقعی ان سے بدگمانی تھی تو تنہا ان کی ذاتی رائے کی وجہ سے طبرانی کو ضعیف اور غیر معتبر قرار نہیں دیا جاسکتا۔

ابو علی نیشاپوری کے بیان میں بھی وہم و نسیان کا ذکر ہے، اس کا جواب بھی مندرجہ بالا توضیح سے ہو گیا، لیکن حافظ ابن حجر کے بیان سے معلوم ہوتا ہے کہ اس بارے میں طبرانی کو کوئی وہم نہیں ہوا تھا، چنانچہ وہ لکھتے ہیں:

ابو نعیم نے ابو علی کا تعاقب کرتے ہوئے غندر کی حدیث کو ابو علی بن صواف سے اور انھوں نے عبد اللہ بن احمد سے اسی طرح بیان کیا ہے جس طرح طبرانی نے بیان کیا ہے، اس سے طبرانی کا بری الذمہ ہونا ظاہر ہوتا ہے، حافظ ضیاء نے طبرانی کے دفاع میں ایک رسالہ لکھا تھا، جس میں وہ اس اعتراض کی تفصیل ذکر کرنے کے بعد لکھتے ہیں:

«لَوْ كَانَ كُلُّ مَنْ وَهَمَ فِي حَدِيثٍ أَوْ حَدِيثَيْنِ أَتَيْتَهُمْ لَكَانَ هَذَا لَا يَسْلَمُ مِنْهُ أَحَدٌ.» [لسان الميزان، ج 3،

”اگر اسی طرح ہر شخص کو ایک یا دو حدیثوں میں وہم کی وجہ سے متہم قرار دیا جائے تو کوئی شخص بھی الزام و اعتراض سے بچ نہیں سکتا۔“

اس تفصیل سے ان اعتراضات کی حقیقت واضح ہوگئی اور یہ بھی ظاہر ہو گیا کہ اگر یہ صحیح بھی ہوں تو ان سے ان کی عظمت و اہمیت میں کوئی فرق نہیں آتا۔

کتاب الایمان

(1) سیدنا انس رضی اللہ عنہ فرماتے ہیں کہ نبی کریم صلی اللہ علیہ وسلم نے فرمایا: ”ہر دین کا ایک خلق ہوتا ہے اور اسلام کا خلق حیاء ہے۔“

تخریج الحدیث: «سنن ابن ماجہ، کتاب الزہد، باب الحیاء: 4181، قال الشیخ الألبانی حسن - مؤطا مالک: 2/905، رقم: 1610 - صحیح ترغیب و ترہیب، رقم: 2632 - سلسلہ صحیحہ، رقم: 940.»

(2) ابو غالب بیان کرتے ہیں جب خارجیوں کے سر لائے گئے اور مسجد دمشق کی ایک سیڑھی پر رکھے گئے تو لوگ انہیں دیکھنے آرہے تھے، میں بھی انہیں دیکھنے نکلا تو ابو امامہ رضی اللہ عنہ ایک گدھے پر سوار ہو کر آئے، وہ ایک سنبلانی قمیص پہنے ہوئے تھے، انہوں نے ان کو دیکھا اور کہنے لگے: اس امت کے ساتھ شیطان نے کیا کچھ کر دیا۔ یہ بات انہوں نے دو دفعہ کہی، پھر فرمایا: آسمان کے سائے تلے سب سے بدترین مقتول یہ ہیں اور جنہیں انہوں نے قتل کیا وہ بہترین مقتول ہیں۔ پھر فرمایا: یہ (خارجی) جہنم کے کتے ہیں۔ تین دفعہ کہہ کر رو پڑے، پھر واپس چلے گئے۔ ابو غالب نے کہا: میں بھی ان کے پیچھے چلا گیا، پھر میں نے کہا: میں نے آپ سے تھوڑی دیر پہلے ایک بات سنی ہے تو کیا وہ بات آپ نے کہی ہے؟ انہوں نے کہا: سبحان اللہ میں ایسی جرأت کیسے کر سکتا ہوں، میں نے رسول اللہ صلی اللہ علیہ وسلم کو کئی بار فرماتے ہوئے سنا ہے۔ میں نے کہا: پھر آپ روئے بھی ہیں، تو وہ کہنے لگے: ہاں، ان پر رحم کھاتے ہوئے کہ وہ بھی پہلے کبھی مسلمان تھے۔ پھر انہوں نے مجھے فرمایا: کیا تم قرآن پڑھتے ہو؟ میں نے کہا: کیوں نہیں، تو کہنے لگے: آل عمران پڑھو، میں نے پڑھی تو فرمانے لگے: کیا تم نے سنا ہے کہ اللہ تعالیٰ فرماتے ہیں کہ ”جن لوگوں کے دلوں میں کجی ہے وہ قرآن کی متشابہ آیات پر چلتے ہیں“، گویا ان کے دلوں میں کجی تھی جس نے انہیں ٹیڑھا چلایا۔ پھر کہا: سو (100) آیات کے آخر سے پڑھیں، تو میں نے پڑھا: ﴿يَوْمَ تَبْيَضُّ وُجُوهٌ وَتَسْوَدُّ وُجُوهٌ فَأَمَّا الَّذِينَ اسْوَدَّتْ وُجُوهُهُمْ أَكْفَرْتُمْ بَعْدَ إِيمَانِكُمْ﴾ ”جس دن کچھ چہرے سفید ہوں گے اور کچھ چہرے سیاہ ہوں گے تو جن لوگوں کے چہرے سیاہ ہوں گے انہیں کہا جائے گا: کیا تم نے ایمان لانے کے بعد کفر کیا تھا؟“ تو میں نے کہا: اے ابو امامہ! کیا یہ وہی لوگ ہیں؟ انہوں نے کہا: ہاں! یہ وہی لوگ ہیں۔

تخریج الحدیث: «سنن ترمذی، کتاب تفسیر القرآن، باب سورۃ آل عمران، رقم: 300، قال الشیخ الألبانی: حسن صحیح - مجمع الزوائد: 6/233 - طبرانی کبیر: 3298.»

(3) سیدنا عروہ بن مضرس طائی رضی اللہ عنہ کہتے ہیں، نبی کریم صلی اللہ علیہ وسلم نے فرمایا: ”آدمی (روزِ قیامت) اس کے ساتھ ہو گا جس سے وہ محبت کرتا ہے۔“

تخریج الحدیث: «بخاری، کتاب الأدب، باب علامة الحب فی اللہ عز و جل - مسلم، کتاب البر و الصلۃ، باب المرء مع من أحب، رقم: 2640.»

(4) اسی سند سے مروی ہے کہ رسول اللہ صلی اللہ علیہ وسلم نے فرمایا: ”جو شخص مجھ پر جان بوجھ کر جھوٹ باندھے، تو وہ اپنا ٹھکانہ جہنم میں بنالے۔“

تخریج الحدیث: «بخاری، کتاب العلم، باب اثم من کذب علی النبی صلی اللہ علیہ وسلم، رقم: 107- مسلم، کتاب المقدمة، باب تغلیظ الکذب علی رسول اللہ صلی اللہ علیہ وسلم، رقم: 3.»

(5) سیدنا مالک بن حویرث رضی اللہ عنہ کہتے ہیں: نبی کریم صلی اللہ علیہ وسلم نے فرمایا: ”جب اللہ کوئی روح پیدا کرنا چاہتا ہے تو آدمی اپنی عورت سے مجامعت کرتا ہے، ہر رگ اور پٹھے سے اس کا پانی اڑ جاتا ہے، اور جب ساتواں دن ہوتا ہے تو اللہ تعالیٰ ہر ایک رگ کو اس کے اور آدم علیہ السلام کے درمیان حاضر کرتا ہے۔“ اور پھر یہ آیت پڑھی: ﴿فِي أَيِّ ضُورَةٍ مَّا شَاءَ رَكَّبَكَ﴾ ”جس صورت میں بھی اس نے چاہا تجھے جوڑ دیا۔“

تخریج الحدیث: «معجم طبرانی کبیر: 19/290، رقم: 644- معجم الأوسط، رقم: 1613- سلسلۃ صحیحہ، رقم: 3330.»

(6) سیدنا ابو موسیٰ اشعری رضی اللہ عنہ فرماتے ہیں کہ نبی کریم صلی اللہ علیہ وسلم نے فرمایا: ”تین آدمی ہیں جن کو دوہرا اجر دیا جائے گا، ایک اہل کتاب کا وہ آدمی جو اپنے نبی پر بھی ایمان لائے اور پھر نبی صلی اللہ علیہ وسلم کو پا کر ان پر بھی ایمان لائے، اور دوسرا وہ ہے کہ جس کی ایک لونڈی ہو، وہ اسے آزاد کر کے اس سے شادی کر لے، اور ایک وہ غلام ہے جو اللہ سے بھی ڈرا اور اپنے آقا کے حقوق بھی ادا کیے۔“

تخریج الحدیث: «بخاری، کتاب العلم، باب تعلیم الرجل أمتہ، رقم: 97- مسلم، کتاب الایمان، باب ثواب العبد، رقم: 1666.»

(7) سیدنا ہدم جرمی رضی اللہ عنہ کہتے ہیں: میں ابو موسیٰ اشعری رضی اللہ عنہ کی پاس گیا تو وہ مرغی کھا رہے تھے، کہنے لگے: آؤ کھاؤ۔ میں نے کہا کہ میں نے قسم کھائی ہے کہ مرغی نہیں کھاؤں گا۔ سیدنا ابو موسیٰ رضی اللہ عنہ نے کہا: کھاؤ، میں نے رسول اللہ صلی اللہ علیہ وسلم کو اسے کھاتے دیکھا ہے اور میں تجھے تیری قسم کے متعلق بھی بتاؤں گا۔ میں نبی صلی اللہ علیہ وسلم کے پاس آیا اور میرے ساتھ کچھ اور لوگ بھی تھے۔ ہم آپ صلی اللہ علیہ وسلم سے سواری مانگ رہے تھے تو آپ صلی اللہ علیہ وسلم نے قسم کھالی کہ میں تم کو سواری نہیں دوں گا اور نہ ہی میرے پاس کوئی سواری ہے۔ پس اللہ کی قسم ہم زیادہ دیر نہیں ٹھہرے کہ کچھ سفید چوٹیوں والی اونٹنیاں آپ صلی اللہ علیہ وسلم کے پاس آگئیں۔ آپ صلی اللہ علیہ وسلم نے ہمیں اونٹنیاں دینے کا حکم دیا۔ جب ہم کو آپ صلی اللہ علیہ وسلم کی قسم یاد آئی تو ہم آپ صلی اللہ علیہ وسلم کے پاس واپس گئے۔ آپ صلی اللہ علیہ وسلم نے

پوچھا: ”تمہیں کون سی چیز واپس لائی ہے۔“ ہم نے کہا: اے اللہ کے رسول اللہ صلی اللہ علیہ وسلم! ہمیں آپ کی قسم یاد آگئی اور ہم ڈر گئے کہ کہیں آپ بھول نہ گئے ہوں۔ آپ صلی اللہ علیہ وسلم نے فرمایا: ”اللہ کی قسم! میں بھولا نہیں ہوں۔ مگر جو شخص کسی چیز پر قسم کھالے، پھر اس کے مقابل دوسری کو بہتر سمجھے تو وہ بہتر کام کرے اور اپنی قسم کا کفارہ دے دے۔“

تخریج الحدیث: «بخاری، کتاب الایمان والنذور، باب لاتحلفوا بآبائکم، رقم: 6649-سنن ترمذی، کتاب الأطعمة، باب أكل الدجاج، رقم: 1826.»

(8) قیس بن ابو حازم کہتے ہیں: میں نے سنا سیدنا ابو بکر رضی اللہ عنہ منبر پر کہہ رہے ہیں کہ رسول اللہ صلی اللہ علیہ وسلم میری اس جگہ پر گزشتہ سال کھڑے ہوئے اور آپ صلی اللہ علیہ وسلم نے فرمایا: ”کوئی شخص بھی یقین کے بعد عافیت جیسی موت نہیں دیا گیا اور ہم اللہ سے دنیا اور آخرت میں عافیت مانگتے ہیں۔ خبر دار! سچائی اور نیکی جنت میں ہے اور بے شک جھوٹ اور گناہ جہنم میں ہے۔“

تخریج الحدیث: «سنن ابن ماجہ، کتاب الدعاء، باب الدعاء بالعفو، رقم: 3849، قال الشيخ الألبانی: صحيح- ابن حبان، م: 1023-مسند أحمد: 1/3، 5، 7.»

(9) سیدنا عبد اللہ بن مسعود رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جب نطفہ پیٹ میں ٹھہر جائے تو چالیس دن نطفہ رہتا ہے، پھر چالیس دن علقہ (لو تھڑا) رہتا ہے، پھر چالیس دن مضغہ (گوشت کی بوٹی) رہتا ہے، پھر چالیس دن میں ہڈیاں بنتی ہیں، پھر اللہ تعالیٰ ان ہڈیوں پر گوشت پہناتا ہے۔ پھر فرشتہ کہتا ہے: اے اللہ! یہ مذکر ہے یا مؤنث؟ تو اللہ تعالیٰ یہ فیصلہ فرماتا اور فرشتہ لکھ دیتا ہے۔ پھر کہتا ہے: اے میرے رب! یہ نیک بخت ہے یا بد بخت؟ تو اللہ تعالیٰ فیصلہ فرماتا ہے اور فرشتہ لکھ دیتا ہے۔ پھر کہتا ہے: اے رب! اس کی موت کا وقت، رزق اور عمر کیا ہے؟ تو اللہ تعالیٰ اس کا فیصلہ کرتے ہیں اور فرشتہ لکھ دیتا ہے۔“

تخریج الحدیث: «مسلم، کتاب القدر، باب كيفية الخلق، رقم: 2645-سنن ابن ماجہ، رقم: 76-مجمع الزوائد: 7/193.»

(10) سیدنا جابر رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”اللہ کی تقدیروں کے منکر اور تکذیب کرنے والے اس امت کے مجوسی ہیں، اگر وہ بیمار ہوں تو ان کی بیمار پر سی نہ کرو، اگر تمہیں ملیں تو انہیں سلام نہ کرو، اگر یہ مرجائیں تو ان کے جنازے میں شرکت نہ کرو۔“

تخریج الحدیث: «سنن ابن ماجہ، کتاب المقدمة، باب فی القدر: 92.»

(11) سیدہ ام سلمہ رضی اللہ عنہ کہتی ہیں کہ میں نے نبی صلی اللہ علیہ وسلم سے سنا، آپ صلی اللہ علیہ وسلم سے ایک آدمی نے سوال کیا تو اس نے کہا: میرے دل میں ایسے خیالات آتے ہیں کہ میں اگر ان کو زبان پر لاؤں تو اپنا سارا اجر ضائع کر دوں؟ آپ صلی اللہ علیہ وسلم نے پھر فرمایا: ”ایسا سوسہ صرف مومن کو ہی ملتا ہے۔“

تخریج الحدیث: «معجم الأوسط، رقم: 3430-مجمع الزوائد: 1/34.»

(12)

سیدنا ابو ہریرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”جس نے «لَا إِلَهَ إِلَّا اللَّهُ» کہا تو زمانے میں کسی دن اس کو ضرور فائدہ دے گا، اگرچہ اسے عذاب کے پہنچنے کے بعد ہی کیوں نہ دے۔“

تخریج الحدیث: «معجم الأوسط، رقم: 3486- صحیح الجامع، رقم: 6434- صحیح ترغیب و ترہیب، رقم: 1525- سلسلہ صحیحہ، رقم: 1932- مجمع الزوائد: 1/17.»

(13) سیدنا عبد اللہ بن عمرو رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”مسلمان وہ ہے جس کی زبان اور ہاتھ سے دوسرے مسلمان محفوظ رہیں، اور مہاجر وہ ہے جس سے اللہ نے منع کیا ہو اس سے باز رہے۔“

تخریج الحدیث: «بخاری، کتاب الایمان، باب المسلم من سلم المسلمون، رقم: 10- سنن نسائی، کتاب الایمان، باب صفة المسلم.»

(14) سیدہ عائشہ رضی اللہ عنہا کہتی ہیں: ایک رات میں نے رسول اللہ صلی اللہ علیہ وسلم کو آپ کے بستر سے گم پایا تو میں نے کہا وہ اپنی لونڈی ماریہ کے پاس چلے گئے ہوں گے، تو میں اٹھ کر دیوار تلاش کرنے لگی، تو میں نے دیکھا کہ آپ صلی اللہ علیہ وسلم کھڑے نماز ادا کر رہے ہیں، تو میں نے اپنا ہاتھ آپ صلی اللہ علیہ وسلم کے بالوں میں ڈالا تاکہ دیکھ سکوں کہ آپ صلی اللہ علیہ وسلم نے غسل کیا ہے کہ نہیں۔ آپ صلی اللہ علیہ وسلم جب فارغ ہوئے تو فرمایا: ”اے عائشہ! کیا تجھے تیرے شیطان نے پکڑ لیا تھا۔“ میں نے عرض کیا: یا رسول اللہ صلی اللہ علیہ وسلم! کیا میرا بھی کوئی شیطان ہے؟ آپ صلی اللہ علیہ وسلم نے فرمایا: ”ہاں! تمام بنی آدم کا شیطان ہے۔“ میں نے کہا: آپ کا بھی ہے؟ آپ صلی اللہ علیہ وسلم نے فرمایا: ”ہاں! میرا بھی شیطان ہے، لیکن اللہ نے اس کے خلاف میری مدد فرمادی تو اب میں اس سے محفوظ رہتا ہوں۔“

تخریج الحدیث: «مسلم، کتاب صفات المنافقین، باب تحریش الشیطان، رقم: 2815- سنن نسائی، کتاب عشرة النساء، باب الغيرة، رقم: 3960.»

(15) سیدنا ابو ذر غفاری رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جس نے نیکی کا ارادہ کیا اور وہ اسے کر نہ سکا تو اس کے لیے ایک نیکی لکھی جائے گی، اور اگر اسے کرے تو وہ دس سے سات سو سات تک لکھی جائیں گی۔ اور جس نے برائی کا ارادہ کیا اور پھر نہ سکا تو اس پر کچھ نہ لکھا جائے گا، اور اگر اس نے اس کا ارتکاب کیا تو ایک برائی لکھی جائے گی، یا اسے اللہ تعالیٰ مٹا دے گا۔ (یعنی معاف کر دے گا۔)“

تخریج الحدیث: «مسند أحمد: 2/411- مجمع الزوائد: 10/145، قال شعيب الأرنؤط: إسناده صحيح.»

(16) سیدنا عرس بن عمیرہ کندی رضی اللہ عنہ کہتے ہیں (وہ صحابہ سے تھے) کہ آدمی جہنمیوں جیسے اعمال کرتا رہتا ہے، پھر اس کے لیے اہل جنت کے راستوں میں سے ایک راستہ کھل جاتا ہے تو وہ ان جیسے عمل کرتا ہے حتیٰ کہ انہیں اعمال پر فوت ہو جاتا ہے، اور یہ اس کے مقدر میں ہوتا ہے۔ اور ایک آدمی ایسا ہوتا ہے کہ وہ اپنا کچھ وقت اہل جنت جیسے عمل کرتا ہے، پھر اس

کے لیے اہل جہنم کا راستہ سامنے آجاتا ہے، تو وہ ایسے ہی اعمال کرنے لگتا ہے، یہاں تک کہ وہ انہیں اعمال پر مر جاتا ہے اور یہی اعمال اس کے لیے لکھے ہوئے ہوتے ہیں۔

تخریج الحدیث: «مسند أحمد: 3/257، قال شعيب الأرنؤط: إسناده صحيح - مسند أبي يعلى، رقم: 4668 - مجمع الزوائد: 7/212 - طبراني كبير: 17/137، رقم: 340.»

(17) سیدنا جریر بن عبد اللہ بجلی رضی اللہ عنہ جو ہم پر امیر تھے وہ کہتے ہیں: میں نے رسول اللہ صلی اللہ علیہ وسلم سے بیعت کی، پھر میں واپس آیا تو آپ صلی اللہ علیہ وسلم نے مجھے بلایا اور فرمانے لگے: ”جب تک تم ہر مسلمان کے ساتھ خیر خواہی پر مجھ سے بیعت نہ کرو گے، میں تم سے بیعت نہیں کرتا۔“ تو میں نے آپ سے بیعت کر لی۔

تخریج الحدیث: «مسند أحمد: 4/366، قال شعيب الأرنؤط: إسناده صحيح - معجم الأوسط، رقم: 3703 - مجمع الزوائد: 1/87 - طبراني كبير: 2/349، رقم: 2462.»

(18) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”منافق کی مثال دو بکریوں کے درمیان چرنے والی بکری کی طرح ہے کہ جب وہ ایک کے پاس جاتی ہے تو وہ بھی اس کو سینگ مارتی ہے اور دوسری کے پاس جاتی ہے تو وہ بھی اسے سینگ مارتی ہے۔“

تخریج الحدیث: «مسلم، کتاب صفات المنافقين، رقم: 2784 - سنن نسائي، کتاب الایمان وشرائعه، باب مثل المنافقين، رقم: 5037.»

(19) سیدنا ابوسعید خدری رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”تمام لوگوں سے کامل ایمان والے وہ ہیں جو اخلاق میں اچھے ہوں، اور نرم پہلوؤں والے ہوں، جو دوستی رکھتے ہیں اور دوست رکھے جاتے ہیں، اور جو شخص نہ کسی کو دوست رکھے اور نہ اس کو کوئی دوست رکھے اس میں کوئی خیر نہیں ہے۔“

تخریج الحدیث: «سلسلة الصحيحة، رقم: 751، قال الشيخ الألباني: صحيح - معجم الأوسط، رقم: 4422 - مجمع الزوائد: 8/21.»

(20) سیدنا انس رضی اللہ عنہ کہتے ہیں: نبی صلی اللہ علیہ وسلم نے فرمایا: ”قسم ہے اس ذات کی جس کے ہاتھ میں میری جان ہے کوئی آدمی اس وقت تک ایماندار نہیں ہو سکتا جب تک وہ اپنے بھائی کے لئے وہی کچھ پسند نہ کرے جو اپنے لئے پسند کرتا ہے۔“

تخریج الحدیث: «بخاري، کتاب الایمان، باب من الایمان أن يحب لأخيه ما يحب لنفسه، رقم: 13 - مسلم، کتاب الایمان، باب الدليل على أن من خصال الایمان...، رقم: 45.»

(21) سیدنا جابر رضی اللہ عنہ کہتے ہیں: کسی نے نبی صلی اللہ علیہ وسلم سے سوال کیا: یا رسول اللہ صلی اللہ علیہ وسلم! کون سا اسلام افضل ہے؟ آپ صلی اللہ علیہ وسلم نے فرمایا: ”جس کے ہاتھ اور زبان سے لوگ محفوظ ہیں۔“ کہا گیا: یا رسول اللہ صلی اللہ علیہ وسلم! کون سی ہجرت افضل ہے؟ آپ صلی اللہ علیہ وسلم نے فرمایا: ”تم وہ چیز چھوڑ دو جسے تمہارا رب پسند نہیں فرماتا۔“ کسی

نے کہا: یا رسول اللہ صلی اللہ علیہ وسلم! کون سا جہاد افضل ہے؟ آپ صلی اللہ علیہ وسلم نے فرمایا: ”جس کسی کا تیز رفتار گھوڑا ذبح کر دیا جائے اور اس کا خون بہا دیا جائے۔“

تخریج الحدیث: «مسند أحمد: 4/114، قال شعيب الأرنؤوط: حديث صحيح - معجم الأوسط، رقم: 2106 - مجمع الزوائد: 5/290.»

(22) سیدنا انس رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جس شخص میں تین اوصاف موجود ہوں وہ ایمان کا مزہ چکھ لیتا ہے۔“

(1) جو شخص اللہ تعالیٰ اور اس کے رسول سے زیادہ اور کسی سے محبت نہ رکھتا ہو۔

(2) جس شخص کو اپنے دین سے مرتد ہو جانا آگ میں جلا دیئے جانے سے زیادہ محبوب ہو۔

(3) جو اللہ کے لیے کسی سے دوستی رکھتا ہو، اور اللہ کے لیے ہی کسی سے بغض رکھتا ہو۔“

تخریج الحدیث: «صحيح بخاري، كتاب الإيمان، باب حلاوة الإيمان، رقم: 16 - مسلم، كتاب الإيمان، باب بيان خصال من اتصف...، رقم: 43.»

(23) سیدنا ابو سعید خدری رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”تمہیں دیکھ یا سن لینے کے بعد حق کہنے سے لوگوں کا ڈر منع نہ کرے۔“

تخریج الحدیث: «سنن ابن ماجه، كتاب الفتن، باب الأمر بالمعروف، رقم: 4007، قال الشيخ الألباني: صحيح.»

(24) سیدنا انس رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جو شخص اس حال میں فوت ہوا کہ وہ جانتا ہو کہ اللہ کے بغیر کوئی معبود نہیں، اور محمد صلی اللہ علیہ وسلم اس کے بندے اور رسول ہیں، تو وہ شخص جنت میں داخل ہوگا“

تخریج الحدیث: «مسلم، كتاب الإيمان، باب الدليل على من مات، رقم: 26 - مسند أحمد: 1/65 - ابن حبان: رقم: 201.»

(25) سیدنا ابو درداء رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جو شخص پانچ کام اللہ تعالیٰ پر ایمان رکھتے ہوئے کرے گا وہ جنت میں داخل ہو جائے گا۔ (۱) جو شخص پانچ نمازوں کی ان کے وضو، رکوع و سجود سمیت حفاظت کرے گا تو وہ جنت میں داخل ہو جائے گا۔ (۲) دل کی خوشی کے ساتھ اپنے مال سے زکوٰۃ ادا کرے۔ (۳) جو شخص راستے کی طاقت ہوتے ہوئے بیت اللہ کا حج کرے۔ (۴) رمضان المبارک کے روزے رکھے۔ (۵) اور امانت ادا کرے۔“

تخریج الحدیث: «سنن أبي داود، كتاب الصلاة، باب في المحافظة على وقت الصلوات، رقم: 429، قال الشيخ الألباني: حسن - مجمع الزوائد: 1/47.»

(26) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”نیک بخت وہ ہے جو اپنی ماں کے پیٹ میں نیک بخت ہو گیا۔“

نیک بخت ہو گیا۔“

تخریج الحدیث: «صحیح الجامع، رقم: 3685- مجمع الزوائد: 7/193- معجم الأوسط، رقم: 8465- معجم طبرانی کبیر: 9/100، رقم: 8530»

(27) سیدنا جریر بن عبد اللہ بجلي رضی اللہ عنہ رسول اللہ صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا: ”اسلام کی بنیاد پانچ چیزوں پر رکھی گئی ہے: (۱) ”لا الہ الا اللہ“ کی گواہی دینے پر۔ (۲) نماز قائم کرنے پر۔ (۳) زکوٰۃ ادا کرنے پر۔ (۴) بیت اللہ کا حج کرنے پر۔ اور (۵) رمضان کے روزے رکھنے پر۔“

تخریج الحدیث: «بخاری، کتاب الایمان، باب الایمان وقول النبی صلی اللہ علیہ وسلم، رقم: 8- مسلم، کتاب الایمان، باب بیان أركان الإسلام، رقم: 16.»

(28) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”آخر زمان میں کچھ لوگ تقدیر کو جھٹلا دیں گے، یہ لوگ اس امت کے مجوسی ہوں گے، اگر وہ بیمار ہوں جائیں تو ان کی بیمار پر سی نہ کرو، اگر مر جائیں تو ان کے جنازے میں بھی شریک نہ ہوں۔“

تخریج الحدیث: «سنن أبی داؤد، کتاب السنة، باب فی القدر، رقم: 4691- مستدرک حاکم: 1/159- مسند أحمد: 2/125.»

(29) سیدنا سلمان فارسی رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”اللہ تعالیٰ تین افراد سے قیامت کے دن کلام نہیں کرے گا، اور نہ انہیں پاک کرے گا، اور ان کے لئے دردناک عذاب ہو گا۔ (1) بوڑھا سفید و سیاہ بالوں والا زانی، (2) متکبر فقیر، (3) جس کو اللہ تعالیٰ نے مال دیا تو وہ اس کو قسم سے ہی خریدتا اور بیچتا ہے۔“

تخریج الحدیث: «معجم طبرانی کبیر: 6/246، رقم: 6111- صحیح الجامع، رقم: 3072- صحیح ترغیب و ترہیب، رقم: 1788.»

(30) سیدنا سہل بن سعد سعدی رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”چھوٹے چھوٹے گناہوں سے اپنے آپ کو بچاؤ، چھوٹے گناہوں کی مثال اس قوم کی ہے جو ایک وادی میں گئے تو یہ بھی ایک لکڑی لے آیا اور یہ بھی لے آیا، انہوں نے اتنا ایندھن اکٹھا کر لیا جس سے انہوں نے اپنی روٹی پکالی۔ اور چھوٹے گناہوں والا پکڑ لیا جاتا ہے تو وہ اس کو ہلاک کر دیتے ہیں۔“

تخریج الحدیث: «مسند أحمد: 1/402، 5/331، قال شعيب الأرنؤط: حسن لغيره- معجم طبرانی کبیر: 6/165- مجمع الزوائد: 10/190.»

(31) سیدنا علی رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جس نے مجھ پر جان بوجھ کر جھوٹ بولا تو وہ اپنی جگہ جہنم بنا لے۔“

تخریج الحدیث: «بخاری، کتاب العلم، باب اثم من كذب على النبي صلی اللہ علیہ وسلم، رقم: 107- مسلم، کتاب المقدمة، باب تغليظ الكذب، رقم: 2.»

(32) سیدنا علی رضی اللہ عنہ کہتے ہیں: ایک دفعہ رسول اللہ صلی اللہ علیہ وسلم ایک لکڑی کے ساتھ زمین کرید رہے تھے، پھر سر اٹھایا اور فرمایا: ”ہر ذی روح جاندار کی جگہ جنت اور جہنم میں لکھی ہوئی ہے، نیز اس کا نیک بخت اور بد بخت ہونا بھی۔“ تو ایک شخص کہنے لگا: یا رسول اللہ صلی اللہ علیہ وسلم! پھر ہم عمل کرنا چھوڑ دیں؟ آپ صلی اللہ علیہ وسلم نے فرمایا: ”نہیں! بلکہ تم عمل کرو، کیونکہ ہر آدمی کے لیے وہ راہ آسان کر دی گئی ہے جس کے لیے وہ پیدا کیا گیا۔ نیک بخت لوگ نیک بختی کی راہ کے لیے آسان کئے جاتے ہیں، اور بد بخت لوگ بد بختی کی طرف آسان کئے جاتے ہیں۔“ پھر آپ صلی اللہ علیہ وسلم نے یہ آیت پڑھی: ﴿فَأَمَّا مَنْ أَعْطَىٰ وَاتَّقَىٰ • وَصَدَّقَ بِالْحُسْنَىٰ﴾ (اللیل: ۵ تا ۶) ”جس نے دیا (اللہ کی راہ میں) اور ڈرا (اپنے رب سے)۔ اور نیک بات کی تصدیق کرتا رہے گا۔“

تخریج الحدیث: «بخاری، کتاب التفسیر، باب سورة اللیل - مسلم، کتاب القدر، باب كيفية الخلق، رقم: 2647 - سنن أبی داؤد، رقم: 4694 - سنن ترمذی، رقم: 3344.»

(33) سیدنا عبد اللہ بن مسعود رضی اللہ عنہ کہتے ہیں: میں رسول اللہ صلی اللہ علیہ وسلم کے پاس تھا کہ ایک یہودی آپ صلی اللہ علیہ وسلم کے ہاں آیا اور کہنے لگا: اے ابوالقاسم (صلی اللہ علیہ وسلم)! روح کیا چیز ہے؟ تو اللہ تعالیٰ نے یہ آیت نازل فرمائی: ﴿وَيَسْأَلُونَكَ عَنِ الرُّوحِ قُلِ الرُّوحُ مِنْ أَمْرِ رَبِّي﴾ ”آپ سے روح کے متعلق پوچھتے ہیں، کہہ دیں روح میرے رب کا امر ہے۔“ (الاسراء: 85)

تخریج الحدیث: «بخاری، کتاب التفسیر، باب سورة بنی اسرائیل الاسراء، رقم: 4721 - مسلم، کتاب صفات المنافقین، باب سؤال اليهود، رقم: 2794.»

(34) سیدنا انس رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”تمہارا بہترین دین اس کا آسان حصہ ہے۔“ تخریج الحدیث: «مسند أحمد: 3/479، قال شعيب الأرنؤط: إسناده حسن - مسند شهاب، رقم: 1224 - مجمع الزوائد: 1/60.»

(35) سیدنا جابر بن عبد اللہ رضی اللہ عنہما کہتے ہیں: مجھے میرے ماموں جد بن قیس نے رسول اللہ صلی اللہ علیہ وسلم کی طرف بطور وفد کے عقبہ کی رات میں انصار کی طرف سے ستر آدمیوں میں سوار کیا، تو ہمارے پاس نبی صلی اللہ علیہ وسلم تشریف لائے۔ آپ صلی اللہ علیہ وسلم کے ساتھ آپ صلی اللہ علیہ وسلم کے چچا سیدنا عباس رضی اللہ عنہ بھی تھے۔ آپ صلی اللہ علیہ وسلم نے فرمایا: ”اے چچا جان! اپنے ماموؤں سے عہد لو۔“ تو آپ (صلی اللہ علیہ وسلم) سے ستر آدمیوں نے کہا: اے محمد صلی اللہ علیہ وسلم! اپنے رب کے لیے اور اپنے لیے ہم سے جو چاہتے ہو مانگ لو۔ تو آپ صلی اللہ علیہ وسلم نے فرمایا: ”میں اپنے رب کے لیے تم سے یہ مانگتا ہوں کہ تم اس کی بندگی کرو اور اس کے ساتھ کسی کو شریک نہ کرو، اور میں اپنے لیے تم سے یہ مانگتا ہوں کہ میری بھی اسی طرح حفاظت کرو جس طرح تم اپنی جان کی حفاظت کرتے ہو۔“ وہ کہنے لگے کہ اگر ہم اس طرح کریں تو ہمیں کیا ملے گا؟ آپ صلی اللہ علیہ وسلم نے فرمایا: ”تمہارے لیے جنت ہوگی۔“

تخریج الحدیث: «مستدرک حاکم: 3/364 - معجم الأوسط، رقم: 7968 - مجمع الزوائد: 9892.»

(36) سیدنا ابن عباس رضی اللہ عنہما کہتے ہیں کہ ایک آدمی نے نبی صلی اللہ علیہ وسلم سے کہا: میں اپنے دل میں ایسے خیالات پاتا ہوں کہ ان کو زبان پر لانے سے یہ بہتر سمجھتا ہوں کہ کوئلہ بن جاؤں۔ تو آپ صلی اللہ علیہ وسلم نے فرمایا: ”یہ صریح ایمان ہے۔“

تخریج الحدیث: «مجمع الزوائد: 1/34، قال الهیثمی: رجالہ رجال صحیح - معجم طبرانی کبیر: 20/172.»
(37) سیدنا ابو بکرہ اور سیدنا عمران بن حصین رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”حیاء ایمان سے ہے اور ایمان جنت میں جائے گا، اور فحش گوئی بد اخلاقی ہے اور بد اخلاقی آگ میں لے جائے گی۔“

تخریج الحدیث: «سنن ترمذی، کتاب البر والصلة، باب الحیاء، رقم: 2009، قال الشیخ الألبانی: صحیح - سنن ابن ماجہ، کتاب الزہد، باب الحیاء، رقم: 4184.»

(38) سیدنا ابو امامہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”خارجی جہنم کے کتے ہیں۔“
تخریج الحدیث: «سنن ابن ماجہ، کتاب المقدمة، باب فی ذکر الخوارج، رقم: 173، قال الشیخ الألبانی: صحیح - معجم الأوسط، رقم: 9085 - صحیح الجامع، رقم: 3347.»

کتاب العلم

(1) سیدنا انس بن مالک رضی اللہ عنہ نبی کریم صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا: ”علم کو حاصل کرنا ہر مسلمان پر لازم اور ضروری ہے۔“

تخریج الحدیث: «سنن ابن ماجہ، کتاب المقدمة، باب فضل العلماء، رقم: 224 - معجم الأوسط، رقم: 9 - مسند بزار، رقم: 94 - صحیح ترغیب و ترہیب، رقم: 72.»

(2) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جس سے کوئی علم کی بات پوچھی گئی، اس نے وہ چھپالی تو اسے قیامت کے روز آگ کی لگام پہنائی جائے گی۔“

تخریج الحدیث: «سنن أبی داؤد، کتاب العلم، باب کراہیة منع العلم، رقم: 3658، قال الشیخ الألبانی: حسن صحیح - سنن ترمذی، کتاب العلم، باب کتمان العلم، رقم: 2649 - سنن ابن ماجہ، رقم: 261 - مسند أحمد: 2/263.

(3) سیدنا ابو قریصہ بن خنیسہ لیشی رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”اللہ اس آدمی کو ترو تازہ رکھے جو میری بات کو سن کر یاد رکھتا ہے اور اس کی حفاظت کرتا ہے۔ بہت سارے علم کے حامل اپنے سے زیادہ جاننے والوں تک پہنچاتے ہیں۔ تین چیزیں ہیں کہ دل کو ان پر خیانت نہیں کرنی چاہیے، ایک اخلاص عمل اللہ کے لئے، حاکموں سے خیر خواہی اور جماعت کے ساتھ لازم رہنا۔“

تخریج الحدیث: «سنن ترمذی، کتاب العلم، باب الحث علی تبلیغ السماع، رقم: 2658 - سنن ابن ماجہ، کتاب المقدمة، باب من بلغ علماء، رقم: 230، قال الشیخ الألبانی: صحیح - معجم الأوسط، رقم: 5179.»

(4) سیدنا ابو قتادہ رضی اللہ عنہ کہتے ہیں کہ میں نے نبی صلی اللہ علیہ وسلم سے سنا: ”بہترین چیز جو مرنے کے بعد انسان پیچھے چھوڑ جاتا ہے وہ نیک اولاد ہے جو اس کے لیے دعا کرے، اور صدقہ جاریہ ہے جس کا اجر اس کو پہنچتا رہتا ہے، اور وہ علم جس پر اس کے بعد عمل کیا جائے۔“

تخریج الحدیث: «مسلم، کتاب الوصیة، باب ما یلحق الإنسان، رقم: 1631- سنن أبی داؤد، کتاب الوصایا، باب فیما جاء فی الصدقة، رقم: 2880- سنن ابن ماجہ، رقم: 241.»

(5) سیدنا عبد اللہ بن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”اللہ تعالیٰ علم لوگوں سے چھین کر قبض نہیں کرے گا بلکہ علم کو علماء کے فوت کرنے سے اٹھائے گا، جب کوئی عالم نہ رہے گا تو لوگ جاہلوں کو مفتی بنالیں گے، تو ان سے جب مسئلہ پوچھا جائے تو وہ بغیر علم فتویٰ دیں گے، وہ خود گمراہ ہوں گے اور اوروں کو بھی گمراہ کریں گے۔“

تخریج الحدیث: «بخاری، کتاب العلم، باب کیف یقبض العلم، رقم: 100- مسلم، کتاب العلم، باب رفع العلم، رقم: 2673.»

(6) سیدنا عبد اللہ بن عمرو رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”مجھ سے پہنچاؤ اگرچہ ایک ہی آیت کیوں نہ ہو، اور بنی اسرائیل سے بیان کرو، اس میں کوئی حرج نہیں اور جس نے مجھ پر جان بوجھ کر جھوٹ باندھا وہ اپنی جگہ جہنم بنا لے۔“

تخریج الحدیث: «بخاری، کتاب الأنبیاء، باب ما ذکر عن بنی اسرائیل، رقم: 3461- سنن ترمذی، کتاب العلم، باب الحدیث عن بنی اسرائیل، رقم: 2669- مسند أحمد: 2/159.»

(7) سیدنا ابن عباس رضی اللہ عنہما کہتے ہیں کہ میں سیدہ میمونہ رضی اللہ عنہا کے گھر میں تھا تو میں نے نبی کریم صلی اللہ علیہ وسلم کے لیے وضو کا پانی رکھا، آپ صلی اللہ علیہ وسلم نے پوچھا: ”یہ کس نے رکھا ہے؟“ کسی نے کہا: ابن عباس رضی اللہ عنہما نے۔ تو آپ صلی اللہ علیہ وسلم نے میرے کندھے پر ہاتھ رکھا اور فرمایا: ”اے اللہ! اس کو دین میں سمجھ عطا فرما اور اس کو قرآن و حدیث کی تاویل و تفسیر سکھا دے۔“

تخریج الحدیث: «بخاری، کتاب الاعتصام، باب قول النبی صلی اللہ علیہ وسلم لا تزال...، رقم: 7312- مسلم، کتاب الزکاة، باب النهی عن المسألة، رقم: 1037.»

(8) سیدنا ابن عمر رضی اللہ عنہما کہتے ہیں کہ نبی صلی اللہ علیہ وسلم نے فرمایا: ”میں ایک درخت کو جانتا ہوں جس کی مثال مومن کی طرح ہے۔“ تو میں نے دل میں سوچا اور میں سب سے چھوٹا تھا کہ وہ کھجور ہے۔ تو رسول اللہ صلی اللہ علیہ وسلم نے فرمایا: ”وہ کھجور ہے۔“

تخریج الحدیث: «بخاری، کتاب العلم، باب الحیاء فی العلم، رقم: 131- مسلم، کتاب صفات المنافقین، باب مثل المؤمن مثل النخلة، رقم: 2811.»

(9) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”اللہ تعالیٰ جس کے ساتھ خیر کا ارادہ کریں، اسے دین میں سمجھ دے دیتے ہیں۔“
 تخريج الحديث: «بخاري، كتاب العلم، باب يرد الله به خير ايفقهه في الدين، رقم: 71- مسلم، كتاب الزكاة، باب النهي عن المسألة، رقم: 1037.»

كتاب الطهارة

(1) سیدنا ثوبان رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”تم اسلام پر سیدھے، درست اور مضبوطی سے کھڑے رہو مگر تم کا حقہ استقامت اختیار نہیں کر سکتے، اور جان لو کہ تمہارے بہترین اعمال میں سے نماز ہے اور وضو کی حفاظت صرف مومن ہی کر سکتا ہے۔“

تخريج الحديث: «ابن ماجه، كتاب الطهارة، باب المحافظة على الوضوء، رقم: 277، قال الشيخ الألباني: صحيح - مسند أحمد: 5/282- مسند طيالسي، رقم: 996.»

(2) سیدنا سلمان فارسی رضی اللہ عنہ فرماتے ہیں: رسول اللہ صلی اللہ علیہ وسلم نے وضو کیا پھر جو کوٹ آپ صلی اللہ علیہ وسلم پہنے ہوئے تھے، اسے الٹا کر کے اس سے اپنا چہرہ مبارک صاف کیا۔

تخريج الحديث: «سنن ابن ماجه، كتاب الطهارة، باب المنديل بعد الوضوء: 2/468، قال الشيخ الألباني: حسن - مسند شاميين، رقم: 657.»

(3) سیدنا ابو بکر صدیق رضی اللہ عنہ کہتے ہیں: میں رسول اللہ صلی اللہ علیہ وسلم کے پاس بیٹھا ہوا تھا تو ایک آدمی آیا جس نے وضو کیا تھا مگر اس کے پاؤں میں ایک جگہ تھی جس کو پانی نہیں پہنچا تھا تو آپ صلی اللہ علیہ وسلم نے اسے فرمایا: ”جاؤ اور اپنے وضو کو مکمل کرو۔“ تو اس نے اسی طرح کیا۔

تخریج الحدیث: «مسلم، کتاب الطہارۃ، باب وجوب استیعاب، رقم: 243- مجمع الزوائد: 1/241.»
 (4) سیدنا جابر رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جو شخص ان سبزیوں میں سے کچھ کھائے، یعنی لہسن، پیاز، گندنا اور مولیٰ تو ہماری مسجد کے قریب نہ آئے کیونکہ فرشتے بھی اس چیز سے تکلیف محسوس کرتے ہیں جس سے انسانوں کو تکلیف ہوتی ہے۔“

تخریج الحدیث: «بخاری، کتاب الأذان، باب ما جاء فی النوم النسبی، رقم: 855- مسلم، کتاب المساجد، باب نہی من أکل ثوم، رقم: 563- مجمع الزوائد: 2/17.»
 (5) سیدہ عائشہ رضی اللہ عنہا کہتی ہیں کہ میں نبی کریم صلی اللہ علیہ وسلم کے کپڑے سے منی کھرچ دیتی تو آپ صلی اللہ علیہ وسلم اس میں نماز ادا فرماتے۔

تخریج الحدیث: «مسلم، کتاب الطہارۃ، باب حکم المنی، رقم: 288- سنن کبریٰ بیہقی: 2/416.»
 (6) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”کوئی آدمی کسی مرد سے اور نہ کوئی عورت کسی عورت سے مباشرت کرے۔“

تخریج الحدیث: «مسلم، کتاب الحيض، باب تحريم النظر إلى العورات، رقم: 338- سنن أبي داؤد، کتاب الحمام، باب ما جاء فی التعري، رقم: 4018.»
 (7) سیدنا انس بن مالک رضی اللہ عنہ کہتے ہیں: نبی صلی اللہ علیہ وسلم جب بیت الخلاء میں جاتے تو یہ دعا پڑھتے: «اللَّهُمَّ إِنِّي أَعُوذُ بِكَ مِنَ الْخُبْثِ وَالْخَبَائِثِ»۔

تخریج الحدیث: «بخاری، کتاب الوضوء، باب ما يقول عند الخلاء، رقم: 142- مسلم، کتاب الحيض، باب ما يقول إذا أراد دخول الخلاء، رقم: 375.»

(8) ابراہیم بن ابی عبد کہتے ہیں: میں نے سیدنا انس بن مالک رضی اللہ عنہ سے پوچھا: میں وضو کیسے کروں؟ انہوں نے کہا: تو نے یوں سوال کیا کہ وضو کیسے کروں اور یہ نہ پوچھا کہ تم نے رسول اللہ صلی اللہ علیہ وسلم کو وضو کرتے کس طرح دیکھا ہے؟ میں نے آپ صلی اللہ علیہ وسلم کو دیکھا کہ آپ صلی اللہ علیہ وسلم تین تین بار وضو کر رہے ہیں اور فرمایا: ”اس طرح وضو کرنے کا مجھے میرے رب نے حکم دیا ہے۔“

تخریج الحدیث: «معجم الأوسط، رقم: 1571- مجمع الزوائد: 1/231، إسناده صحيح.»

(9) سیدنا ابو ہریرہ رضی اللہ عنہ کہتے ہیں: نبی کریم صلی اللہ علیہ وسلم نے فرمایا: ”جب تم میں سے کسی کا ہاتھ اپنی شرمگاہ پر بغیر حجاب کے لگ جائے تو اس پر وضو لازم ہو جاتا ہے۔“

تخریج الحدیث: «مسند أحمد: 2/333، قال شعيب الأرنؤط: حسن - معجم الأوسط، رقم: 1850 - ابن حبان، رقم: 1118.»

(10) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جو وضو کرے تو وہ ناک جھاڑے اور جو استنجا کرے تو وہ طاق پتھر استعمال کرے۔“

تخریج الحدیث: «بخاري، كتاب الوضوء، باب الاستنثار في الوضوء، رقم: 161 - مسلم، كتاب الطهارة، باب الايتار في الاستنثار والاستجمار، رقم: 237.»

(11) سیدنا صفوان بن عسال مرادی رضی اللہ عنہ کہتے ہیں کہ میں نے رسول اللہ صلی اللہ علیہ وسلم سے پوچھا: کیا میں موزوں پر مسح کر سکتا ہوں اے اللہ کے رسول صلی اللہ علیہ وسلم؟ آپ صلی اللہ علیہ وسلم نے فرمایا: ”ہاں! تین دن مسافر کو رخصت ہے کہ وہ پیشاب پاخانے یا نیند سے موزے نہ اتارے اور مقیم کو ایک دن کے لیے یہ رخصت ہے۔“

تخریج الحدیث: «مسند أحمد: 4/339، 340، 341 - سنن ابن ماجه، رقم: 226 - سنن ترمذی، رقم: 2387، 3535 - سنن نسائي: 1/83 - مسند حميدي، رقم: 881.»

(12) سیدہ ام سلمہ رضی اللہ عنہا سے روایت کہ ابو طلحہ کے بیٹوں کی ماں آئی جس کا نام ام سلیم رضی اللہ عنہا تھا، کہنے لگی: یا رسول اللہ صلی اللہ علیہ وسلم! اللہ تعالیٰ حق سے نہیں شرماتا، کیا عورت پر بھی غسل ہے جب کہ وہ اس طرح خواب دیکھے جس طرح مرد دیکھتا ہے؟ ام سلمہ رضی اللہ عنہا کہتی ہیں کہ میں ہنسنے لگی کہ کیا عورت کو بھی احتلام ہو سکتا ہے۔ آپ صلی اللہ علیہ وسلم نے فرمایا: ”اگر ایسے نہ ہوتا تو بچہ اپنی ماں سے مشابہت نہ رکھتا۔“

تخریج الحدیث: «بخاري، كتاب العلم، باب الحياء في العلم، رقم: 130 - مسلم، كتاب الحيض، باب وجوب الغسل، رقم: 310.»

(13) سیدہ فاطمہ بنت قیس رضی اللہ عنہا کہتی ہیں کہ وہ نبی صلی اللہ علیہ وسلم کے پاس حاضر ہوئیں اور کہنے لگیں: مجھے استحاضہ آتا ہے۔ آپ صلی اللہ علیہ وسلم نے فرمایا: ”یہ ایک رگ ہے، جب حیض آئے تو نماز چھوڑ دو، جب وہ چلا جائے تو غسل کرو اور اپنے آپ سے خون دھو کر نماز پڑھو۔“

تخریج الحدیث: «سنن أبي داود، كتاب الطهارة، باب في المرأة تستحاض، رقم: 280 - سنن نسائي، كتاب الطهارة، باب ذكر الاغتسال، رقم: 201، قال الشيخ الألباني: صحيح.»

(14) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جب کتا تم میں سے کسی کے برتن میں منہ ڈال دے تو وہ اس برتن کو سات مرتبہ دھوئے۔“

تخریج الحدیث: «بخاری، کتاب الوضوء، باب الماء الذى يغسل به شعر الإنسان - مسلم، کتاب الطہارۃ، باب حکم ولوغ الکلب، رقم: 279.»

(15) سیدنا ابن عمر رضی اللہ عنہما کہتے ہیں: نبی صلی اللہ علیہ وسلم نے ہمیں حکم دیا کہ: ”ہم جمعے کے دن غسل کریں۔“
تخریج الحدیث: «بخاری، کتاب الجمعة، باب فضل الغسل يوم الجمعة، رقم: 877 - مسلم، کتاب الجمعة، باب، رقم: 844.»

(16) عمر بن ابان بن مفضل بیان کرتے ہیں کہ مجھے سیدنا انس بن مالک رضی اللہ عنہ نے نبی صلی اللہ علیہ وسلم کا وضو کرنا دکھایا، ایک لوٹالے کر اس کو بائیں جانب رکھا، اور اپنے دائیں ہاتھ پر اس سے پانی ڈالا اور تین دفعہ دھویا، پھر لوٹے کو پھیر کر دوسری طرف کر لیا اور تین دفعہ وضو کر لیا، اور مسح بھی سر کا تین دفعہ کیا، اور اپنے کانوں کے لیے نیا پانی لیا، اس کے ساتھ اپنے کانوں کا مسح کیا، میں نے کہا: آپ نے کانوں کا مسح کیا۔ انہوں نے کہا: بیٹا! یہ دونوں سر میں سے ہیں اور چہرے میں سے نہیں ہیں، پھر کہا: بیٹا! کیا تم نے دیکھ لیا اور سمجھ گئے ہو یا میں اس کو دوبارہ دہراؤں؟ میں نے کہا: کافی ہے اور میں سمجھ گیا ہوں، وہ کہنے لگے: میں نے نبی کریم صلی اللہ علیہ وسلم کو اسی طرح وضو کرتے دیکھا۔

تخریج الحدیث: «معجم الأوسط، رقم: 3362 - مجمع الزوائد: 1/234.»
(17) سیدنا ابو ہریرہ رضی اللہ عنہ کہتے ہیں: نبی صلی اللہ علیہ وسلم نے ایک جمعہ پر ارشاد فرمایا: ”اے مسلمانوں کی جماعت! اس دن کو اللہ تعالیٰ نے تمہارے لیے عید بنایا۔ غسل کرو اور مسواک کو اپنے اوپر لازم کر لو۔“

تخریج الحدیث: «معجم الأوسط، رقم: 3433 - کنز العمال، رقم: 21256 - مجمع الزوائد: 2/172.»
(18) سیدہ عائشہ رضی اللہ عنہا کہتی ہیں: رسول اللہ صلی اللہ علیہ وسلم نے سہلہ بنت سہیل رضی اللہ عنہا کو جب وہ استحاضہ والی تھیں، یہ حکم دیا کہ وہ ہر نماز کے لیے غسل کرے، تو یہ امر ان پر گراں گزرا تو آپ صلی اللہ علیہ وسلم نے انہیں ظہر و عصر کے لیے ایک غسل اور مغرب و عشاء کے لیے ایک غسل کرنے کا حکم دیا، اور صبح کے لیے ایک غسل کرنے کا حکم دیا۔

تخریج الحدیث: «سنن أبی داؤد، کتاب الطہارۃ، باب من قال تجمع بین الصلواتین...، رقم: 295 - سنن دارمی، رقم: 777 - مسند أحمد: 6/172 - معجم الأوسط، رقم: 4197.»

(19) سیدہ ام سلمہ رضی اللہ عنہا کہتی ہیں: میں اور رسول اللہ صلی اللہ علیہ وسلم ایک برتن سے غسل کرتے تو میں کہتی: میرے لیے پانی چھوڑنا، میرے لیے پانی چھوڑنا۔

تخریج الحدیث: «بخاری، کتاب الغسل، باب غسل الرجل مع امرأته، رقم: 250 - مسلم، کتاب الحيض، باب القدر المستحب من الماء...، رقم: 321.»

(20) سیدنا عبد اللہ بن جعفر رضی اللہ عنہ کہتے ہیں: میں نے سیدنا عثمان بن عفان رضی اللہ عنہ کو دیکھا، انہوں نے وضو کیا تو تین دفعہ کلی کی، تین دفعہ ناک میں پانی ڈالا، تین دفعہ چہرہ دھویا، تین دفعہ دونوں ہاتھوں کو دھویا، ایک دفعہ مسح کیا اور تین دفعہ دونوں پاؤں دھوئے۔ پھر کہا: اسی طرح میں نے رسول اللہ صلی اللہ علیہ وسلم کو وضو کرتے دیکھا ہے۔

تخریج الحدیث: «بخاری، کتاب الوضوء، باب الوضوء ثلاثاً ثلاثاً، رقم: 159-مسلم، کتاب الطہارۃ، باب فضل الوضوء...، رقم: 230.»

(21) سیدنا ابویوب انصاری رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”قبلے کی طرف پاخانہ یا پیشاب کرتے ہوئے منہ نہ کرو۔“

تخریج الحدیث: «بخاری، کتاب الوضوء، باب لاتستقبل القبلة بغائط...، رقم: 144، 394-سنن أبی داؤد، کتاب الطہارۃ، باب کراهیۃ استقبال القبلة...، رقم: 9-سنن ترمذی، رقم: 8-سنن ابن ماجہ، رقم: 318.»

(22) سیدنا ابن عمر اور سیدنا سعد بن ابی وقاص رضی اللہ عنہم کہتے ہیں: ہم نے رسول اللہ صلی اللہ علیہ وسلم کو دیکھا کہ آپ موزوں پر مسح کرتے۔

تخریج الحدیث: «بخاری، کتاب الوضوء، باب المسح علی الخفین، رقم: 204-مسلم، کتاب الطہارۃ، باب المسح الناصیۃ، رقم: 247.»

(23) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”جو نسا چمڑا رنگ دیا جائے وہ پاک ہو جاتا ہے۔“

تخریج الحدیث: «مسلم، کتاب الحيض، باب طهارة جلود الميتة، رقم 366-سنن أبی داؤد، کتاب اللباس، باب فی اهاب الميتة، رقم: 4123-سنن ترمذی، رقم: 1728-سنن نسائی، رقم: 4241-سنن ابن ماجہ، رقم: 3609-صحیح الجامع، رقم: 2711-معجم الأوسط، رقم: 7289.»

(24) سیدنا جابر بن عبد اللہ رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”جو شخص اذان سن کر یہ دعا پڑھے تو اس کے لیے میری سفارش لازم ہو جاتی ہے: «اللَّهُمَّ بِحَقِّ هَذِهِ الدَّعْوَةِ التَّامَّةِ، وَالصَّلَاةِ الْقَائِمَةِ، آتِ مُحَمَّدًا الْوَسِيلَةَ وَالْفَضِيلَةَ، وَابْعَثْهُ الْمَقَامَ الْمَحْمُودَ الَّذِي وَعَدْتَهُ.»“ اے اللہ! اس پوری پکار اور کھڑی ہونے والی دعا کے رب! محمد صلی اللہ علیہ وسلم کو وسیلہ اور فضیلت عطا فرما، اور انہیں اس مقام محمود میں پہنچا جس کا تو نے ان سے وعدہ کیا ہے۔“

تخریج الحدیث: «بخاری، کتاب الأذان، باب الدعاء عند النداء، رقم: 614-سنن نسائی، رقم: 680-سنن ابن ماجہ، رقم: 722-مسند أحمد: 3/354-صحیح ابن حبان، رقم: 1689.»

(25) سیدنا انس رضی اللہ عنہ کہتے ہیں: نبی صلی اللہ علیہ وسلم ایک ہی غسل پر اپنی عورتوں کے پاس جایا کرتے تھے۔

تخریج الحدیث: «مسلم، کتاب الحيض، باب جواز نوم الجنب...، رقم: 309-سنن أبی داؤد، کتاب الطہارۃ، باب فی الجنب یعود، رقم: 218-سنن ترمذی، رقم: 140-سنن نسائی، رقم: 263-سنن ابن ماجہ، رقم: 588-مسند أحمد: 3/189.»

(26) سیدنا عمران بن حصین رضی اللہ عنہ کہتے ہیں: ایک رات نبی صلی اللہ علیہ وسلم سو گئے، جب سورج طلوع ہوا تو وہ جاگے تو اٹھے اور اپنی سواری پر سوار ہو کر تھوڑا سا چل کر آگے آکر اترے، پھر مؤذن کو کہا تو اس نے اذان کہی اور اقامت کہی، تو آپ صلی اللہ علیہ وسلم نے نماز ادا فرمائی۔ ایک آدمی علیحدہ بیٹھا ہوا تھا، آپ صلی اللہ علیہ وسلم نے اس سے پوچھا: ”ہمارے ساتھ نماز

پڑھنے سے تجھے کون سی چیز مانع تھی؟“ اس نے کہا: اے اللہ کے رسول صلی اللہ علیہ وسلم! میں جنبی ہو گیا تھا اور ہمارے پاس پانی نہیں تھا۔ آپ صلی اللہ علیہ وسلم نے فرمایا: ”پاک مٹی سے تیمم کر کے نماز ادا کرو، اور جب تم پانی کے پاس آؤ تو غسل کر لو۔“

تخریج الحدیث: «بخاری، کتاب مواقت الصلاة، باب الأذان بعد ذهاب الوقت، رقم: 595-سنن نسائی، رقم: 621.»

(27) سیدنا حذیفہ رضی اللہ عنہ کہتے ہیں: میں نبی صلی اللہ علیہ وسلم کے ساتھ چل رہا تھا تو آپ صلی اللہ علیہ وسلم کچھ لوگوں کے گندگی کے ڈھیر پر گئے تو کھڑے ہو کر پیشاب کیا اور مجھے بلایا تو فرمایا: ”مجھ سے دور کیوں ہو گئے؟“ میں آیا اور آپ صلی اللہ علیہ وسلم کے پیچھے کھڑا ہو گیا، پھر آپ صلی اللہ علیہ وسلم کے پاس پانی لایا گیا تو آپ صلی اللہ علیہ وسلم نے وضو کیا اور موزوں پر مسح کیا۔

تخریج الحدیث: «بخاری، کتاب المظالم، باب الوقوف والبول عند سباطة قوم، رقم: 2471-مسلم، کتاب الطهارة، باب المسح علی الخفین، رقم: 273-سنن نسائی، رقم: 18.»

(28) سیدنا عثمان رضی اللہ عنہ نے تین تین دفعہ اعضا وضو کو دھویا، پھر فرمایا کہ رسول اللہ صلی اللہ علیہ وسلم نے میرے وضو کی طرح وضو کیا، پھر فرمایا: ”جس نے میری طرح وضو کیا، پھر دو رکعت نماز پڑھی کہ اس دوران دل میں بغیر خیر کے کوئی برا وسوسہ نہ لائے تو اس کے اگلے گناہ سارے معاف ہو جاتے ہیں۔“

تخریج الحدیث: «بخاری، کتاب الوضوء، باب الوضوء ثلاثاً ثلاثاً، رقم: 159-مسلم، کتاب الطهارة، باب صفة الوضوء وکماله، رقم: 226.»

(29) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”یہ ایسا دن ہے جس کو اللہ تعالیٰ نے بطور عید مقرر فرمایا، توجو شخص جمعہ کو آئے تو وہ غسل کرے، اگر اس کے پاس خوشبو ہو تو اس کو اپنے جسم پر لگائے، اور مسواک کو اپنے اوپر لازم کر لے۔“

تخریج الحدیث: «سنن ابن ماجہ، کتاب الجمعة، باب ماجاء فی الزینة یوم الجمعة، رقم: 1098-سنن الکبریٰ بیہقی: 3/243-مؤطا امام مالک: 1/65.»

(30) سیدنا ابو ہریرہ رضی اللہ عنہ کہتے ہیں: نبی کریم صلی اللہ علیہ وسلم نے ان کے ساتھ صبح کی نماز کی تکبیر کہی، پھر اشارہ کر کے چلے گئے، پھر واپس آئے تو آپ صلی اللہ علیہ وسلم کا سر مبارک قطرے بہا رہا تھا، آپ صلی اللہ علیہ وسلم نے انہیں نماز پڑھائی اور فرمایا: ”میں انسان ہوں اور میں جنبی تھا تو بھول گیا۔“

تخریج الحدیث: «بخاری، کتاب الأذان، باب إذا قال الإمام مکانکم...، رقم: 640-سنن أبی داؤد، کتاب الطهارة، باب فی الجنب یصلی بالقوم وھو ناس، رقم: 233.»

(31) سیدنا ابو طلحہ رضی اللہ عنہ کہتے ہیں: نبی صلی اللہ علیہ وسلم نے وضو کیا تو موزوں اور چادر یعنی پگڑی پر مسح کیا۔

تخریج الحدیث: «مسلم، کتاب الطہارۃ، باب المسح علی الناصیۃ والعمامة، رقم: 275- سنن ترمذی، رقم: 101- سنن نسائی، رقم: 104- مجمع الزوائد: 1/256.»

(32) سیدنا حدیفہ بن یمان رضی اللہ عنہ کہتے ہیں: رسول اللہ صلی اللہ علیہ وسلم جب رات کو اٹھتے تو اپنے منہ کو مسواک سے صاف کرتے۔

تخریج الحدیث: «بخاری، کتاب الوضوء، باب السواک، رقم: 245- مسلم، کتاب الطہارۃ، باب السواک، رقم: 255.»

(33) سیدہ بسرہ بنت صفوان رضی اللہ عنہا کہتی ہیں: نبی کریم صلی اللہ علیہ وسلم نے فرمایا: ”جو شخص اپنی شرمگاہ کو ہاتھ لگائے وہ وضو کرے۔“

تخریج الحدیث: «سنن نسائی، کتاب الغسل والتیمم، باب الوضوء من مس الذکر، رقم: 445، قال الشيخ الألبانی: صحیح- سنن ابن ماجہ، کتاب الطہارۃ، باب الوضوء من مس الذکر، رقم: 481- موطأ مالک: 1/67، رقم: 20- صحیح الجامع، رقم: 6555.»

(34) سیدنا عبد اللہ بن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”قرآن مجید کو صرف پاک آدمی ہی ہاتھ لگا سکتا ہے۔“

تخریج الحدیث: «سنن دارقطنی: 1/121، رقم: 3- صحیح الجامع، رقم: 7780- موطأ مالک: 1/58، رقم: 11.»

کتاب الاذان

(1) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم نے بارش کے دن مؤذن کو کہا: ”یوں کہو کہ ”لوگو! اپنے گھروں میں نماز ادا کرو۔“

تخریج الحدیث: «بخاری، کتاب الأذان، باب الرخصة فی المطر...، رقم: 666- مسلم، کتاب صلاة المسافرين، باب الصلاة الرحال فی المطر، رقم: 699.»

(2) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”امام ذمہ دار ہے اور مؤذن امانت دار ہے۔ اے اللہ! اماموں کو ہدایت دے اور مؤذنین کو بخش دے۔“

تخریج الحدیث: «سنن أبی داؤد، کتاب الصلاة، باب ما یجب علی المؤذن...، رقم: 517- سنن ترمذی، کتاب الصلاة، باب ما جاء أن الامام ضامن...، رقم: 207، قال الشيخ الألبانی: صحیح.»

(3) سیدنا معاذ بن جبل رضی اللہ عنہ کہتے ہیں: ایک دفعہ نبی کریم صلی اللہ علیہ وسلم نے اپنے کسی سفر میں ایک اذان دینے والے کی آواز سنی کہ وہ کہہ رہا تھا: ”اللہ اکبر، اللہ اکبر“ تو آپ صلی اللہ علیہ وسلم نے فرمایا: ”یہ اسلامی فطرت پر ہے۔“ پھر اس نے کہا: ”اشہد ان لا اله الا اللہ“ تو آپ صلی اللہ علیہ وسلم نے فرمایا: ”تو نے حق کی شہادت دی۔“ پھر اس نے کہا: ”اشہد ان محمد رسول“

اللہ“ تو آپ صلی اللہ علیہ وسلم نے فرمایا: ”یہ آگ سے نکل گیا۔“ پھر فرمایا: ”اسے دیکھو، یہ بکریوں والا ہو گا یا شکاری کتے والا۔“ جب نماز کا وقت ہو تو اسے بلایا تو انہوں نے دیکھا کہ وہ چرواہا ہے۔

تخریج الحدیث: «مسند أحمد: 5/248، قال شعيب الأرنؤط: صحيح لغيره - مجمع الزوائد: 1/334 - ابن خزيمة، رقم: 399.»

(4) سیدنا ابو ہریرہ رضی اللہ عنہ کہتے ہیں انہوں نے ایک آدمی کو مؤذن کے اذان دینے کے بعد مسجد سے باہر دیکھا تو کہنے لگے: یہ شخص رسول اللہ صلی اللہ علیہ وسلم کا نافرمان ہے۔

تخریج الحدیث: «مسلم، کتاب المساجد، باب النهی عن الخروج من المسجد...، رقم: 655 - سنن أبي داود، کتاب الصلاة، باب الخروج من المسجد بعد الأذان، رقم: 536 - سنن نسائي، رقم: 683.»

(5) سیدنا انس رضی اللہ عنہ کہتے ہیں: بلال رضی اللہ عنہ کو اذان کے جفت کہنے اور اقامت کے طاق کہنے کا حکم دیا گیا۔ تخریج الحدیث: «بخاري، کتاب الأذان، باب الأذان مثنى مثنى، رقم: 605 - مسلم، کتاب الصلاة، باب الأمر بشفع الأذان...، رقم: 378.»

کتاب المساجد

(1) اسی سند سے آپ صلی اللہ علیہ وسلم نے فرمایا: ”جو شخص اللہ کے لیے مسجد بناتا ہے، اللہ اس کے لیے جنت میں گھر بنا دیتے ہیں۔“

تخریج الحدیث: «بخاري، کتاب الصلاة، باب من بنى مسجداً، رقم: 450 - مسلم، کتاب المساجد...، باب فضل بناء المساجد...، رقم: 533.»

(2) سیدنا ابو قتادہ انصاری رضی اللہ عنہ کہتے ہیں: نبی صلی اللہ علیہ وسلم نے فرمایا: ”جب تم میں سے کوئی مسجد میں داخل ہو تو وہ دو رکعت نماز ادا کرنے سے پہلے نہ بیٹھے۔“

تخریج الحدیث: «بخاري، کتاب الصلاة، باب إذا دخل المسجد...، رقم: 444 - مسلم، کتاب صلاة المسافرين وقصرها، باب استحباب تحية المسجد...، رقم: 714.»

(3) سیدہ عائشہ رضی اللہ عنہا کہتی ہیں: اگر رسول اللہ صلی اللہ علیہ وسلم عورتوں سے وہ چیز دیکھ لیتے جو ہم نے دیکھ لی ہیں تو جس طرح بنی اسرائیل کی عورتیں مسجد سے روک دی گئیں اسی طرح یہ روک دی جاتیں۔

تخریج الحدیث: «بخاري، کتاب الأذان، باب انتظار الناس قيام الإمام، رقم: 869 - مسلم، کتاب الصلاة، باب خروج النساء...، رقم: 445.»

(4) سیدنا ابو ثعلبہ خشنی رضی اللہ عنہ کہتے ہیں: ہم نے نبی صلی اللہ علیہ وسلم کے ساتھ ہو کر جنگ کی تو ہمیں یہود کے گھریلو گدھوں میں سے کچھ گدھے ملے، تو ہم نے ان کو ذبح کر کے پکا لیا۔ جب نبی صلی اللہ علیہ وسلم کو اس بات کی خبر ہوئی تو آپ صلی اللہ علیہ وسلم نے منادی کرنے والے کو حکم دیا کہ وہ یہ منادی کرے کہ گھریلو گدھوں کے گوشت حلال نہیں ہیں، انہیں نبی صلی اللہ علیہ وسلم نے حرام کیا ہے۔ اس زمین کے باغوں میں انہیں ٹوم (لہسن) اور پیاز ملا، لوگ بھوکے تھے تو انہوں نے اسے کھایا، اور آرام کرنے لگے تو مسجد ٹوم کی بو اور پیاز سے بھر گئی۔ نبی صلی اللہ علیہ وسلم نے فرمایا: ”جو شخص اس خبیث درخت سے کھائے تو وہ ہماری مسجد کے قریب بھی نہ آئے۔“

تخریج الحدیث: «بخاری، کتاب الذبائح والصيد، باب لحوم الحمر الإنسیة، رقم: 5528- سنن نسائی، کتاب الصيد والذبائح، باب تحريم أكل لحوم الحمر الأهلية، رقم: 4341.»

(5) سیدنا علی رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”صرف تین مساجد کی طرف کجاوے کسے جائیں (سفر کیا جائے): (1) میری مسجد کی طرف، (2) مسجد حرام کی طرف، اور (3) مسجد اقصیٰ کی طرف۔ اور کوئی عورت دودن سے زائد سفر خانہ یا ذی محرم کے بغیر نہ کرے، اور سال میں دودن یعنی عید الفطر اور عید الاضحیٰ کے روزے نہ رکھے جائیں، اور صبح کی نماز کے بعد سورج طلوع ہونے تک اور عصر کے بعد سورج غروب ہونے تک کوئی نماز بھی جائز نہیں ہے۔“

تخریج الحدیث: «معجم الأوسط، رقم: 3638- مجمع الزوائد: 4/3.»

(6) سیدنا ابو ذر رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جس نے چڑیا کے گھونسلے کے برابر بھی اللہ کے لیے مسجد بنائی تو اللہ تعالیٰ اس کے لیے جنت میں گھر بنا دیتا ہے۔“

تخریج الحدیث: «مسند أحمد: 1/241- صحيح الجامع، رقم: 6128- معجم الأوسط، رقم: 6167- مجمع الزوائد: 2/7.»

کتاب الصلوة

نماز کا بیان

(1) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جب نماز کھڑی ہو جائے تو اس فرض نماز کے علاوہ اور کوئی نماز نہ ہوگی (جس کی اقامت کہی گئی)۔“

تخریج الحدیث: «مسلم، کتاب صلاة المسافرين وقصرها، باب كراهية الشروع...، رقم: 710- سنن أبي داؤد، کتاب التطوع، باب إذا ادرك الإمام...، رقم: 1266- سنن نسائی، رقم: 866- سنن ترمذی، رقم: 421- سنن ابن ماجہ، رقم: 1151.»

(2) سیدنا عبد اللہ بن مسعود رضی اللہ عنہ کہتے ہیں: نبی صلی اللہ علیہ وسلم نے انہیں تشہد سکھائی: «التَّحِيَّاتُ لِلَّهِ وَالصَّلَوَاتُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَى عِبَادِ اللَّهِ الصَّالِحِينَ، أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ.»

تخریج الحدیث: «بخاری، کتاب الاستئذان، باب الأخذ بالیدین، رقم: 6265-مسلم، کتاب الصلاة، باب التشهد فی الصلاة، رقم: 402.»

(3) سیدنا ابو سعید خدری رضی اللہ عنہ کہتے ہیں: رسول اللہ صلی اللہ علیہ وسلم سے میں نے سنا کہ نمازی کے آگے سے گزرنے والے کے بارے میں، آپ صلی اللہ علیہ وسلم فرما رہے تھے: ”اگر وہ انکار کرے تو اس کو روکو، اگر پھر بھی وہ انکار کرے تو اس سے جنگ کرو، کیونکہ وہ شیطان ہے۔“

تخریج الحدیث: «بخاری، کتاب بدء الخلق، باب صفة ابليس و جنوده، رقم: 3274-مسلم، کتاب الصلاة، باب منع الماربین یدی المصلی، رقم: 505.»

(4) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”اے بنی عبد مناف، اے بنی عبد المطلب! اگر یہ معاملہ تمہاری سرپرستی میں دیا جائے تو اس بیت اللہ کا طواف جس وقت بھی کوئی کرے، یارات اور دن میں جس وقت بھی کوئی نماز پڑھنا چاہے اس کو نہ روکو۔“ طبرانی کہتے ہیں: یعنی طواف کی دو رکعتیں، انہیں صبح کی نماز کے بعد سورج طلوع ہونے سے پہلے اور عصر کے بعد سورج غروب ہونے سے پہلے سارا دن پڑھا جاسکتا ہے۔

تخریج الحدیث: «سنن ترمذی، کتاب الحج...، باب ماجاء فی الصلاة بعد العصر...، رقم: 868، قال الشيخ الألبانی: صحیح-مجمع الزوائد: 2/229.»

(5) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم مکہ سے مدینہ کی طرف سفر کرتے جبکہ صرف اللہ سے ڈرتے اور دو دو رکعتیں قصر پڑھتے تھے۔

تخریج الحدیث: «مسند أحمد: 1/226، قال شعيب الأرنؤط: صحیح-معجم الأوسط، رقم: 2468-مجمع الزوائد: 2/156.»

(6) سیدنا براء بن عازب رضی اللہ عنہ کہتے ہیں: جب نبی کریم صلی اللہ علیہ وسلم سمع اللہ لمن حمدہ کہتے تو سجدہ کی طرف جانے کے لیے ہم میں سے کوئی اپنی پیٹھ کو نہ جھکا تا حتیٰ کہ نبی کریم صلی اللہ علیہ وسلم سجدے میں پہنچ جاتے تب ہم سجدہ کرتے۔

تخریج الحدیث: «بخاری، کتاب الأذان، باب متی يسجد من خلف الإمام، رقم: 690-مسلم، کتاب الصلاة، باب متابعة الإمام...، رقم: 474.»

(7) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”مجھے حکم دیا گیا کہ سات ہڈیوں پر سجدہ کروں، اور مجھے منع کیا گیا ہے کہ نماز میں بالوں کو یا کپڑے کو سمیٹوں۔“

تخریج الحدیث: «بخاری، کتاب الأذان، باب السجود علی سبع أعظم، رقم: 809-مسلم، کتاب الصلاة، باب أعضا السجود...، رقم: 490.»

(8) سیدنا عبد اللہ بن مسعود رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جب کوئی تم میں سے شک کرنے لگے اور نہ جان سکے کہ اس نے کتنی نماز پڑھی ہے، تو اس میں غور و فکر کرے یہاں تک کہ اس کو یقین آجائے، پھر جو کچھ اس کے دل میں ہے اس کو پورا کرے اور دو سجدہ سہو کرے۔“

تخریج الحدیث: «سنن نسائی، کتاب السہو، باب اتمام المصلي على ما ذكر اذ اشك، رقم: 1239، قال الشيخ الألباني: حسن صحيح.»

(9) سیدنا اسامہ بن عمیر رضی اللہ عنہ اپنے باپ سے روایت کرتے ہیں کہ نبی کریم صلی اللہ علیہ وسلم نے فرمایا: ”اللہ تعالیٰ بلا وضو کسی کی نماز اور خیانت والا صدقہ قبول نہیں فرماتا۔“

تخریج الحدیث: «سنن نسائی، کتاب الطہارۃ، باب فرض الوضوء، رقم: 139، قال الشيخ الألباني: صحيح - سنن ابن ماجه، رقم: 271 - معجم طبراني كبير: 18/206.»

(10) سیدنا ابن عمر رضی اللہ عنہما کہتے ہیں: نبی کریم صلی اللہ علیہ وسلم نے مغرب میں یہ آیات پڑھیں: ﴿الَّذِينَ كَفَرُوا وَصَدُّوا عَنِ سَبِيلِ اللَّهِ أَضَلَّ أَعْمَالَهُمْ﴾ (سورۃ محمد)

تخریج الحدیث: «ابن حبان، رقم: 1835، قال شعيب الأرنؤط: إسناده صحيح - معجم الأوسط، رقم: 1742 - مجمع الزوائد: 1/118.»

(11) سیدنا سمرہ بن جندب رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”نماز قائم کرو، زکوٰۃ ادا کرو، بیت اللہ کا حج و عمرہ کرو اور سیدھے رہو تو تمہارے لیے سب کچھ سیدھا کیا جائے گا۔“

تخریج الحدیث: «معجم طبراني كبير: 7/216، رقم: 6897 - معجم الأوسط، رقم: 2034 - صحيح ترغيب و ترهيب، رقم: 746، قال الشيخ الألباني: صحيح لغيره - مجمع الزوائد: 1/46.»

(12) سیدنا زید بن ارقم رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”صلوٰۃ الاوابین اس وقت ہوتی ہے جب اونٹنیوں کے بچوں کے پاؤں گرمی سے جھلنے لگیں۔ پاؤں جھلنے کا مطلب یہ ہے کہ چاشت کی نماز میں اتنی دیر کی جائے کہ زمین اونٹنیوں کے بچوں کے پاؤں پر گرمی دینے لگے جبکہ وہ چھوٹے چھوٹے ہوں۔“

تخریج الحدیث: «مسلم، کتاب صلاة المسافرين، باب صلاة الأوابين...، رقم: 748 - مسند أحمد: 4/366.»

(13) سیدنا ابو ہریرہ رضی اللہ عنہ کہتے ہیں: نبی صلی اللہ علیہ وسلم نے فرمایا: ”جماعت کی نماز اکیلے کی نماز سے پچیس گنا زیادہ ہوتی ہے۔“

تخریج الحدیث: «بخاري، کتاب الصلاة، باب الصلاة في مسجد السوق، رقم: 477 - مسلم، کتاب المساجد...، باب فضل صلاة الجماعة...، رقم: 650.»

(14) سیدہ عائشہ رضی اللہ عنہا کہتی ہیں: نبی صلی اللہ علیہ وسلم رات کو اتنا قیام فرماتے کہ آپ صلی اللہ علیہ وسلم کے قدم مبارک سوچ گئے۔ تو سیدہ عائشہ رضی اللہ عنہا نے کہا: یا رسول اللہ! آپ اس طرح کرتے ہیں حالانکہ آپ کے گناہ پہلے ہی اللہ نے معاف کر دیے ہیں؟ آپ صلی اللہ علیہ وسلم نے فرمایا: ”کیا میں اللہ تعالیٰ کا شکر گزار بندہ نہ ہوں۔“
تخریج الحدیث: «بخاری، کتاب التفسیر القرآن، باب سورة الفتح، رقم: 4837-مسلم، کتاب صفة القيامة...، باب إكثار الأعمال...، رقم: 2820.»

(15) سیدنا کعب بن عجرہ رضی اللہ عنہ سے روایت ہے، ایک آدمی نے نبی کریم صلی اللہ علیہ وسلم سے سوال کیا کہ سلام کو تو ہم نے جان لیا ہے یہ بتائیں کہ ہم آپ پر درود کیسے پڑھیں؟ تو آپ صلی اللہ علیہ وسلم نے اس کو یہ درود سکھایا: «اللَّهُمَّ صَلِّ عَلَيَّ مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَيَّ إِبرَاهِيمَ وَعَلَى آلِ إِبرَاهِيمَ إِنَّكَ حَمِيدٌ مَجِيدٌ، وَبَارِكْ عَلَيَّ مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَيَّ إِبرَاهِيمَ وَعَلَى آلِ إِبرَاهِيمَ إِنَّكَ حَمِيدٌ مَجِيدٌ.» ”اے اللہ! محمد (صلی اللہ علیہ وسلم) پر رحمت بھیج اور آپ کی آل پر بھی جس طرح تو نے ابراہیم (علیہ السلام) پر رحمتیں بھیجیں۔ بے شک تو تعریف والا بزرگی والا ہے۔ اے اللہ! محمد (صلی اللہ علیہ وسلم) اور آپ کی آل پر برکت بھیج جیسے تو نے ابراہیم (علیہ السلام) اور ان کی آل پر برکت بھیجی، بے شک تو تعریف والا بزرگی والا ہے۔“

تخریج الحدیث: «بخاری، کتاب أحاديث الأنبياء، باب منه، رقم: 3370-مسلم، کتاب الصلاة، باب الصلاة على النبي صلى الله عليه وسلم بعد التشهد، رقم: 406.»

(16) سیدنا عبادہ بن صامت رضی اللہ عنہ کہتے ہیں کہ نبی کریم صلی اللہ علیہ وسلم نے فرمایا: ”جو شخص سورۃ فاتحہ نماز میں نہ پڑھے اس کی نماز نہیں ہوتی۔“

تخریج الحدیث: «بخاری، کتاب الأذان، باب وجوب القراءة للإمام...، رقم: 756-مسلم، کتاب الصلاة، باب وجوب قراءة الفاتحة...، رقم: 394.»

(17) سیدنا ابو سعید رضی اللہ عنہ کہتے ہیں کہ نبی کریم صلی اللہ علیہ وسلم نے فرمایا: ”جب کوئی آدمی رات کے وقت اپنے گھر والوں کو جگائے، پھر وہ وضو کریں، اور وہ دونوں نماز ادا کریں تو وہ دونوں اللہ تعالیٰ کو بہت یاد کرنے والے مردوں اور عورتوں میں لکھے جائیں گے۔“

تخریج الحدیث: «سنن أبي داود، کتاب تفریع أبواب الوتر، باب الحث على قيام الليل، رقم: 1451، قال الشيخ الألباني: صحيح - سنن نسائي، رقم: 1611-سنن ابن ماجه، رقم: 1335.»

(18) سیدہ عائشہ رضی اللہ عنہا کہتی ہیں کہ نبی کریم صلی اللہ علیہ وسلم نے ارشاد فرمایا: ”ہر وہ نماز جس میں ام القرآن نہ پڑھی جائے تو وہ ناقص ہے۔“

تخریج الحدیث: «سنن ابن ماجه، کتاب إقامة الصلاة والسنة، باب القراءة خلف الإمام، رقم: 840، قال الشيخ الألباني: حسن صحيح - مجمع الزوائد: 2/111.»

(19) سیدنا علی بن ابی طالب رضی اللہ عنہ کہتے ہیں: نبی صلی اللہ علیہ وسلم صبح کی نماز کی پہلی رکعت میں جمعے کے دن «الم تترین الّسجدة» پڑھتے تھے اور دوسری رکعت میں «هَلْ آتَى عَلَى الْإِنْسَانِ» پڑھتے تھے۔

تخریج الحدیث: «بخاری، کتاب الجمعة، باب ما یقرأ فی صلاة الفجر یوم الجمعة، رقم: 891-مسلم، کتاب الجمعة، باب ما یقرأ فی یوم الجمعة، رقم: 879.»

(20) سیدنا جابر بن عبد اللہ رضی اللہ عنہ کہتے ہیں: نبی کریم صلی اللہ علیہ وسلم جب سجدہ کرتے تو اپنے بازوؤں کو دور رکھتے حتیٰ کہ آپ صلی اللہ علیہ وسلم کی بغلوں کی سفیدی نظر آنے لگتی۔

تخریج الحدیث: «بخاری، کتاب المناقب، باب صفة النبی صلی اللہ علیہ وسلم، رقم: 3564-مسلم، رقم: 495.»

(21) سیدنا ابو ہریرہ رضی اللہ عنہ کہتے ہیں: ہمیں نبی صلی اللہ علیہ وسلم نے دوپہر کے بعد کی دو نمازوں میں سے ایک پڑھائی، ظہر کی یا عصر کی، تو آپ صلی اللہ علیہ وسلم نے دو رکعتوں کے بعد سلام پھیر دیا، تو جلدی کرنے والے لوگ نکل گئے۔ لوگ کہنے لگے: نماز کم ہو گئی ہے، ان میں سیدنا ابو بکر اور سیدنا عمر رضی اللہ عنہما بھی تھے، مگر وہ آپ صلی اللہ علیہ وسلم کے ساتھ بات کرنے سے ڈر رہے تھے، تو جلد باز لوگ اٹھ کر چلے گئے جبکہ آپ صلی اللہ علیہ وسلم مسجد کی ایک لکڑی کی طرف اٹھے اس پر آپ صلی اللہ علیہ وسلم ہاتھ رکھا کرتے تھے، تو لوگوں سے ایک آدمی جس کو ذوالیدین کہتے تھے، آپ صلی اللہ علیہ وسلم بھی ایسے ہی کہتے تھے، کہنے لگا: یا رسول اللہ! کیا نماز کم ہو گئی ہے یا آپ بھول گئے ہیں؟ آپ صلی اللہ علیہ وسلم نے فرمایا: ”نہ میں بھولا ہوں نہ نماز کم ہوئی۔“ پھر آپ صلی اللہ علیہ وسلم نے لوگوں سے پوچھا تو وہ کہنے لگے کہ ذوالیدین ٹھیک کہتا ہے، آپ صلی اللہ علیہ وسلم لوٹے اور دو رکعت نماز ادا کی، جس طرح پہلے رکوع سجد کرتے تھے یا اس سے بھی زیادہ لمبا، پھر آپ صلی اللہ علیہ وسلم نے دو سجدے کیے۔

تخریج الحدیث: «بخاری، کتاب الصلاة، باب تشبیه الأصابع فی المسجد وغیرہ، رقم: 482-مسلم، کتاب المساجد...، باب السہو فی الصلاة والسجود له، رقم: 573.»

(22) سیدنا ابو ہریرہ رضی اللہ عنہ کہتے ہیں کہ نبی کریم صلی اللہ علیہ وسلم نے فرمایا: ”جو شخص امام سے پہلے اپنے سر کو اٹھاتا ہے وہ اس بات سے کیوں نہیں ڈرتا کہ اللہ تعالیٰ اس کے سر کو گدھے کے سر سے بدل دے۔“

تخریج الحدیث: «مسلم، کتاب الصلاة، باب النهی عن سبق الإمام...، رقم: 427-سنن نسائی، کتاب الإمامة، باب مبادرة الإمام، رقم: 829-سنن ابن ماجہ، رقم: 961.»

(23) سیدنا براء بن عازب رضی اللہ عنہ کہتے ہیں کہ رسول اللہ صلی اللہ علیہ وسلم فرماتے تھے: ”صفوں کو ملا کر رکھو، تمہارے درمیان شیطان اس طرح داخل ہوتا ہے جس طرح حذف کا بچہ۔“ کہا گیا: یا رسول اللہ! یہ حذف کیا ہوتا ہے؟ فرمایا: ”سیاہ بکری کا بچہ جو یمن کی سرزمین میں ہوتا ہے۔“

تخریج الحدیث: «سنن أبی داؤد، کتاب الصلاة، باب تسویة الصفوف، رقم: 667- سنن نسائی، کتاب الإمامة، باب حث الإمام...، رقم: 816، قال الشیخ الألبانی: صحیح.»

(24) سیدنا عبد اللہ بن مفضل رضی اللہ عنہ کہتے ہیں کہ رسول اللہ صلی اللہ علیہ وسلم نے ارشاد فرمایا: ”تمام لوگوں سے بڑا چور نماز کا چور ہے، جو اپنی نماز کو چراتا ہے۔“ کہا گیا: یا رسول اللہ صلی اللہ علیہ وسلم! وہ کیسے نماز کو چراتا ہے؟ تو فرمایا: ”وہ اس کا رکوع اور سجدہ پورا نہیں کرتا، اور سب سے بڑا بخیل وہ ہے جو سلام کے ساتھ بخیلی کرتا ہے۔“

تخریج الحدیث: «صحیح الجامع، رقم: 966- صحیح ترغیب و ترہیب، رقم: 525- ابن حبان، رقم: 4498- مجمع الزوائد: 2/120.»

(25) سیدہ عائشہ رضی اللہ عنہا کہتی ہیں: رسول اللہ صلی اللہ علیہ وسلم جب نماز سے سلام پھیرتے تو «اللَّهُمَّ أَنْتَ السَّلَامُ وَمِنْكَ السَّلَامُ تَبَارَكْتَ يَا ذَا الْجَلَالِ وَالْإِكْرَامِ» یعنی ”اے اللہ! تو سلام ہے، اور تجھ سے ہی تمام کی سلامتی ہے، تیری ذات بڑی بابرکت ہے، اے بزرگی اور عزت والے۔“ کہنے تک اسی طرح بیٹھے رہتے۔

تخریج الحدیث: «مسلم، کتاب المساجد...، باب استحباب الذکر بعد الصلاة...، رقم: 592- سنن ترمذی، کتاب الصلاة، باب ما یقول إذا سلم...، رقم: 300- سنن نسائی، رقم: 1338- سنن ابن ماجہ، رقم: 924-»

(26) سیدنا سمرہ بن جندب رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جمعے کے دن حاضر ہوا کرو، اور امام کے قریب ہو کر بیٹھو، کوئی آدمی اہل جنت سے ہوتا ہے مگر وہ جمعے کی نماز سے پیچھے رہنے لگتا ہے تو وہ جنت سے بھی پیچھے کر دیا جاتا ہے، حالانکہ وہ جنت والوں سے ہوتا ہے۔“

تخریج الحدیث: «سنن أبی داؤد، کتاب الصلاة، باب الدنو من الإمام...، رقم: 1108- الصحیحہ، رقم: 365، قال الشیخ الألبانی: حسن- مسند أحمد: 5/10- مستدرک حاکم: 1/427.»

(27) سیدنا ابن عمر رضی اللہ عنہما کہتے ہیں: نبی صلی اللہ علیہ وسلم سے پوچھا گیا کہ کونسا رات کا حصہ دعا کی قبولیت میں زیادہ اثر والا ہے؟ آپ صلی اللہ علیہ وسلم نے فرمایا: ”رات کا درمیانی حصہ۔“

تخریج الحدیث: «معجم الأوسط، رقم: 3428- مسند أبی یعلیٰ، رقم: 5682، قال حسین سلیم أسد: رجاله ثقات - مجمع الزوائد: 10/155.»

(28) سیدنا جابر بن عبد اللہ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”بندے اور کفر کے درمیان فرق نماز کے چھوڑنے کا فاصلہ ہے۔“

تخریج الحدیث: «مسلم، کتاب الایمان، باب بیان إطلاق اسم الکفر...، رقم: 82- سنن أبی داؤد، کتاب السنة، باب فی رد الارجاء، رقم: 4678- سنن ترمذی، رقم: 2618- سنن ابن ماجہ، رقم: 1078.»

(29) سیدنا ابو ہریرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”جب گرمی زیادہ ہو جائے تو نماز کو ٹھنڈا کرو۔ کیونکہ سخت گرمی جہنم کی بھاپ سے ہے۔“

تخریج الحدیث: «بخاری، کتاب مواقیت الصلاة، باب الإبراد بالظهر...، رقم: 536-مسلم، کتاب المساجد...، باب استحباب الإبراد بالظهر...، رقم: 615.»

(30) سیدنا ابو قتادہ رضی اللہ عنہ کہتے ہیں: نبی صلی اللہ علیہ وسلم امامہ بنت ابو العاص بن ربیع کو اٹھاتے ہوئے نماز پڑھ لیتے تھے، یہ زینب بنت رسول صلی اللہ علیہ وسلم کی بیٹی تھی۔ جب وہ رکوع کرتے تو اسے نیچے بٹھادیتے، پھر جب کھڑے ہوتے تو اس کو اٹھا لیتے۔ یہاں تک کہ نماز سے فارغ ہو جاتے۔

تخریج الحدیث: «بخاری، کتاب الصلاة، باب إذا حمل جارية صغيرة...، رقم: 516-مسلم، کتاب المساجد...، باب جواز حمل الصبيان في الصلاة، رقم: 543.»

(31) سیدنا عبد اللہ بن مسعود رضی اللہ عنہ کہتے ہیں: میں نے رسول اللہ صلی اللہ علیہ وسلم سے پوچھا: سب سے بہترین عمل کونسا ہے؟ آپ صلی اللہ علیہ وسلم نے فرمایا: ”وقت پر نماز ادا کرنا اور والدین کے ساتھ نیکی کرنا اور اللہ کی راہ میں جہاد کرنا۔“

تخریج الحدیث: «بخاری، کتاب مواقیت الصلاة، باب فضل الصلاة لوقتها، رقم: 527-سنن ترمذی، کتاب الصلاة، باب ما جاء في الوقت الأول من الفضل، رقم: 173.»

(32) سیدنا انس بن مالک رضی اللہ عنہ کہتے ہیں: نبی صلی اللہ علیہ وسلم کہیں باہر گئے ہوئے تھے، آپ صلی اللہ علیہ وسلم کے ساتھ صحابہ میں سے کچھ لوگ تھے، نماز کا وقت آگیا مگر لوگوں کے پاس پانی بالکل نہیں تھا جس سے وہ وضو کرتے، کہنے لگے: یا رسول اللہ صلی اللہ علیہ وسلم! ہمارے پاس اتنا پانی نہیں جس سے وضو کریں، تو ایک آدمی گیا اور ایک پیالے میں تھوڑا سا پانی لے کر آگیا، تو نبی صلی اللہ علیہ وسلم نے وضو کیا، پھر اپنی انگلیاں پیالے پر پھیلا دیں، تو تمام لوگوں نے وضو کر لیا، یہاں تک کہ جس کو چاہتے تھے وہ پالیا، سیدنا انس رضی اللہ عنہ کہتے ہیں: ستر کے قریب لوگ تھے۔

تخریج الحدیث: «بخاری، کتاب الوضوء، باب التماس الوضوء...، رقم: 169-مسلم، کتاب الفضائل، باب في معجزات النبي صلى الله عليه وسلم، رقم: 2279.»

(33) سیدنا ابو امامہ باہلی رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”ایک نماز کے بعد دوسری نماز پڑھنا جب کہ دونوں کے درمیان کوئی لغو بات نہ ہو تو وہ علیین میں لکھی جاتی ہے۔“

تخریج الحدیث: «سنن أبی داؤد، کتاب التطوع، باب صلاة الضحی، رقم: 1288، قال الشيخ الألباني: حسن - مسند أحمد: 5/268-صحيح ترغيب وترهيب، رقم: 446.»

(34) سیدنا ابن عمر رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”دو آدمی ہیں جن کی نماز ان کے سروں سے اوپر نہیں جاتی۔ ایک وہ غلام جو اپنے مالکوں سے بھاگ گیا ہو جب تک اپنے مالکوں کے پاس واپس نہ آجائے، اور وہ عورت جو اپنے خاوند کی نافرمان ہو یہاں تک کہ وہ اپنی نافرمانی سے باز آجائے۔“

تخریج الحدیث: «صحيح الجامع، رقم: 136-مستدرک حاکم: 4/191-مجمع الزوائد: 4/313.»

(35) سیدنا عبد اللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میں نے ارادہ کیا کسی آدمی کو حکم دوں کہ وہ لوگوں کو جمعہ کی نماز پڑھائے، پھر جو لوگ اس سے پیچھے رہ جاتے ہیں میں ان کے گھروں کو جلا دوں۔“
تخریج الحدیث: «مسلم، کتاب المساجد...، باب فضل صلاة الجماعة...، رقم: 652- مسند أحمد: 1/402.»

(36) سیدنا جابر رضی اللہ عنہ کہتے ہیں: نبی صلی اللہ علیہ وسلم نے سیدنا ابو بکر رضی اللہ عنہ کے پیچھے نماز پڑھی۔
تخریج الحدیث: «سنن ترمذی، کتاب الصلاة، باب منه، رقم: 362، قال الشيخ الألبانی: صحيح - مسند أحمد: 3/233- مجمع الزوائد: 9/46.»

(37) سیدنا ابو ہریرہ رضی اللہ عنہ کہتے ہیں: مجھے میرے دوست ابو القاسم صلی اللہ علیہ وسلم نے تین باتوں کی وصیت فرمائی: (1) ہر ماہ میں تین دن روزے رکھنے کی۔ (2) جمعہ کے دن غسل کرنے کی۔ (3) سونے سے پہلے وتر پڑھنے کی۔
تخریج الحدیث: «مسلم، کتاب صلاة المسافرين وقصرها، باب استحباب صلاة الضحی...، رقم: 721- سنن ترمذی، رقم: 455- سنن نسائی، رقم: 2405.»

(38) سیدنا عبد اللہ بن مسعود رضی اللہ عنہ کہتے ہیں: رسول اللہ صلی اللہ علیہ وسلم ہمیں قرآن کی سورۃ کی طرح استخارہ سکھایا کرتے تھے، کہتے: ”جب تم میں سے کوئی کسی کام کا ارادہ کرے تو یوں کہے: «اللَّهُمَّ إِنِّي أَسْتَخِيرُكَ بِعِلْمِكَ، وَأَسْتَقْدِرُكَ بِقُدْرَتِكَ، وَأَسْأَلُكَ مِنْ فَضْلِكَ الْعَظِيمِ، فَإِنَّكَ تَقْدِرُ وَلَا أَقْدِرُ، وَتَعْلَمُ وَلَا أَعْلَمُ، وَأَنْتَ عَلَّامُ الْغُيُوبِ، اللَّهُمَّ إِنْ كَانَ هَذَا الْأَمْرُ خَيْرًا لِي فِي دِينِي وَدُنْيَايَ وَعَاقِبَةِ أَمْرِي فَقَدِّرْهُ لِي، وَإِنْ كَانَ غَيْرَ ذَلِكَ خَيْرًا فَسَهِّلْ لِي الْغَيْرَ حَيْثُ كَانَ وَاصْرِفْ عَنِّي الشَّرَّ حَيْثُ كَانَ، وَرَضِّنِي بِقَضَائِكَ.»“

تخریج الحدیث: «معجم الأوسط، رقم: 3723- بخاری، کتاب التهجید، باب ماجاء فی التطوع...، رقم: 1162- سنن أبی داؤد، کتاب الصلاة، باب فی الاستخارة، رقم: 1538.»

(39) سیدنا زید بن ثابت رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”فرائض کے علاوہ کسی آدمی کا اپنے گھر میں نماز پڑھنا میری اس مسجد میں نماز پڑھنے سے زیادہ افضل ہے۔“

تخریج الحدیث: «بخاری، کتاب الأذان، باب صلاة الليل، رقم: 731- سنن أبی داؤد، کتاب الصلاة، باب صلاة الرجل التطوع فی بيته، رقم: 1044- ابن حبان، رقم: 2491.»

(40) سیدنا ابن عمر رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”جس نے جمعہ کی ایک رکعت پالی تو اس نے جمعہ پالیا۔“

تخریج الحدیث: «سنن نسائی، کتاب الجمعة، باب من أدرك ركعة من صلاة الجمعة، رقم: 1426- سنن ابن ماجه، کتاب إقامة الصلاة والسنة، باب ماجاء فیمن أدرك من الجمعة ركعة، رقم: 1121، قال الشيخ الألبانی: صحيح.»

(41) سیدنا عمرو بن تغلب رضی اللہ عنہ کہتے ہیں کہ رسول اللہ صلی اللہ علیہ وسلم جب خطبہ دیتے تو کہتے: ”ابعد۔“

تخریج الحدیث: «مسلم، کتاب الجمعة، باب تخفيف الصلاة والخطبة، رقم: 867.»

- (42) سیدنا انس رضی اللہ عنہ کہتے ہیں کہ رسول اللہ صلی اللہ علیہ وسلم کھجور کے پتوں کے مصلے پر نماز پڑھتے تھے۔
تخریج الحدیث: «سنن ترمذی، کتاب الصلاة، باب الصلاة على الخمرة، رقم: 331، قال الشيخ الألباني: حسن صحيح - سنن ابن ماجه، رقم: 1028 - مجمع الزوائد: 75/2.»
- (43) سیدنا ابو ذر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”کچھ لوگ تم پر امراء ہوں گے جو نماز کو مؤخر کر دیں گے، تو تم اپنی نماز اپنے وقت پر پڑھ لو، پھر ان کے ساتھ جو نماز ہوگی وہ نفل ہو جائے گی۔“
تخریج الحدیث: «مسلم، کتاب المساجد...، باب كراهية تأخير الصلاة...، رقم: 648 - سنن ترمذی، کتاب الصلاة، باب ماجاء في تعجيل الصلاة...، رقم: 176 - سنن ابن ماجه، رقم: 1256.»
- (44) سیدنا ابو سعید خدری رضی اللہ عنہ کہتے ہیں: نبی صلی اللہ علیہ وسلم نے ایک آدمی کو جماعت ہو جانے کے بعد اکیلے نماز پڑھتے دیکھا تو فرمایا: ”کیا اس پر صدقہ کرنے والا کوئی نہیں جو اس کے ساتھ نماز پڑھے۔“
تخریج الحدیث: «سنن أبی داؤد، کتاب الصلاة، باب فی الجمع فی المسجد مرتین، رقم: 574 - سنن ترمذی، کتاب الصلاة، باب ماجاء فی الجماعة فی مسجد قد صلی فیہ مرة، رقم: 220، قال الشيخ الألباني: صحيح - مسند أحمد: 3/85.»
- (45) سیدنا ابن عباس رضی اللہ عنہما نبی کریم صلی اللہ علیہ وسلم سے مرفوعاً بیان کرتے ہیں، آپ صلی اللہ علیہ وسلم نے فرمایا: ”بنی آدم کے ہر جوڑ پر صدقہ ہے، اور ان سب کی طرف سے چاشت کی دو رکعت کافی ہیں۔“
تخریج الحدیث: «صحيح الجامع، رقم: 4035 - مجمع الزوائد: 2/237.»
- (46) سیدنا عبادة بن صامت رضی اللہ عنہ سے روایت ہے کہ ہمیں نبی صلی اللہ علیہ وسلم نے ایک نماز پڑھائی جس میں قراءت کو جہر کیا، پھر ہمارے طرح رخ کیا تو فرمایا: ”خبردار! میں تمہیں دیکھ رہا ہوں کہ تم اپنے امام کے پیچھے قراءت کرتے ہو؟“ ہم نے کہا: جی ہاں یا نبی اللہ صلی اللہ علیہ وسلم، تو آپ صلی اللہ علیہ وسلم نے فرمایا: ”میں کہہ رہا ہوں کہ کیا وجہ ہے میں قرآن سے نزاع کر رہا ہوں، تو جب امام بلند آواز سے قرأت کرے تو تم ایسے نہ کیا کرو، صرف سورۃ فاتحہ پڑھو کیونکہ جو شخص سورۃ فاتحہ نہ پڑھے اس کی نماز نہیں ہوتی۔“
- تخریج الحدیث: «سنن أبی داؤد، کتاب الصلاة، باب من ترك القراءة...، رقم: 824 - سنن ترمذی، کتاب الصلاة، باب ترك القراءة خلف الإمام...، رقم: 312 - مسند أحمد: 5/313، قال شعيب الأرنؤط: صحيح لغيره.»
- (47) سیدنا انس رضی اللہ عنہ کہتے ہیں: ایک دفعہ رسول اللہ صلی اللہ علیہ وسلم (گھر سے) باہر آئے تو دیکھا کہ ایک آدمی مسجد میں رکوع و سجود پورے نہیں کر رہا تو آپ صلی اللہ علیہ وسلم نے فرمایا: ”کسی آدمی کی نماز اس وقت تک قبول نہیں ہوتی جب تک وہ رکوع و سجود پورے نہ کرے۔“
- تخریج الحدیث: «معجم الأوسط، رقم: 4863 - مجمع الزوائد: 2/121.»
- (48) سیدنا انس رضی اللہ عنہ کہتے ہیں: نبی صلی اللہ علیہ وسلم چٹائی پر نماز پڑھتے تھے۔
تخریج الحدیث: «مسند أحمد: 3/179 - سنن دارمي، رقم: 1374.»

(49) سیدنا قتادہ کہتے ہیں: میں نے سیدنا انس رضی اللہ عنہ سے سوال کیا کہ رسول اللہ صلی اللہ علیہ وسلم کی قراءت کس طرح تھی؟ تو انہوں نے فرمایا: رسول اللہ صلی اللہ علیہ وسلم جب قرآن تلاوت کرتے تو اپنی آواز لمبی کرتے۔

تخریج الحدیث: «بخاری، کتاب فضائل القرآن، رقم: 5045- سنن أبی داؤد، رقم: 1465- سنن ابن ماجہ، رقم: 1353- مسند أحمد: 3/147- معجم الأوسط، رقم: 4868.»

(50) سیدنا عبد اللہ بن ام مکتوم رضی اللہ عنہ نبی صلی اللہ علیہ وسلم کے پاس حاضر ہوئے تو کہنے لگے: اے اللہ کے رسول صلی اللہ علیہ وسلم! میں بوڑھا، ناپینا اور مسجد سے دور رہنے والا ہوں، اور مجھے ہاتھ پکڑ کر لے جانے والا بھی کوئی نہیں تو کیا میرے لیے گھر میں نماز ادا کرنے کی رخصت ہے؟ آپ صلی اللہ علیہ وسلم نے پوچھا: «کیا تم اذان سنتے ہو؟» انہوں نے کہا: جی ہاں! آپ صلی اللہ علیہ وسلم نے فرمایا: «میں تیرے لیے کوئی رخصت نہیں پاتا۔»

تخریج الحدیث: «سنن أبی داؤد، کتاب الصلاة، باب فی التشدید فی ترک الجماعة، رقم: 552- سنن ابن ماجہ، کتاب المساجد والجماعات، باب التغلیظ فی التخلف عن الجماعة، رقم: 792، قال الشيخ الألبانی: صحیح.»

(51) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: «میری آنکھ کی ٹھنڈک نماز میں کر دی گئی ہے۔»

تخریج الحدیث: «سنن نسائی، کتاب عشرة النساء، باب حب النساء، رقم: 3391، قال الشيخ الألبانی: حسن صحیح- مسند أحمد: 3/285- مستدرک حاکم: 2/174- سنن کبریٰ بیہقی: 7/78.»

(52) یذنا بن عمر رضی اللہ عنہما کہتے ہیں: نبی صلی اللہ علیہ وسلم سفر میں سواری پر نماز ادا کرتے اور ہاتھ سے اشارے کرتے تھے، اور اپنے سجدے کو رکوع سے کچھ نیچے کرتے۔

تخریج الحدیث: «بخاری، کتاب تقصیر الصلاة، باب الإیماء علی الدابة، رقم: 1096- مسلم، کتاب صلاة المسافرين وقصرها، باب جواز صلاة النافلة...، رقم: 700.»

(53) سیدنا عثمان بن عفان رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: «عشاء کی ایک باجماعت نماز نصف رات کے قیام کے برابر ہے، اور فجر کی نماز باجماعت ادا کرنے سے باقی نصف رات کے قیام کے برابر ہو جاتی ہے۔»

تخریج الحدیث: «مسلم، کتاب المساجد...، رقم: 656- سنن أبی داؤد، کتاب الصلاة، رقم: 555- مسند أحمد: 1/58- سنن ترمذی، کتاب الصلاة، رقم: 221- سنن دارمی، رقم: 1224- معجم الأوسط، رقم: 4991.»

(54) سیدنا ابن عباس رضی اللہ عنہما کہتے ہیں: اللہ تعالیٰ نے تمہارے نبی صلی اللہ علیہ وسلم کی زبان پر پانچ نمازیں حضر میں چار رکعت اور سفر میں دو اور خوف میں ایک رکعت فرض فرمائی ہیں۔

تخریج الحدیث: «مسلم، کتاب صلاة المسافرين...، باب صلاة المسافرين...، رقم: 687- سنن أبی داؤد، کتاب صلاة السفر، باب من قال یصلی بکل طائفة...، رقم: 1247- سنن نسائی، رقم: 457- مسند أحمد: 1/243.»

(55) سیدنا جابر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”بندے اور کفر کے درمیان کوئی فاصلہ نہیں مگر نماز کا چھوڑ دینا (جب نماز ترک کر دے گا تو فاصلہ ختم ہو جائے گا)۔“
 تخريج الحديث: «مسلم، كتاب الإيمان، باب بيان إطلاق اسم الكفر...، رقم: 82- سنن أبي داؤد، كتاب السنة، باب في رد الجار جاء، رقم: 4678- سنن ترمذي، رقم: 2619- سنن نسائي، رقم: 464- سنن ابن ماجه، رقم: 1080.»

(56) سیدنا ابو ہریرہ رضی اللہ عنہ کہتے ہیں: فقراء مسلمان رسول اللہ صلی اللہ علیہ وسلم کے پاس آئے تو کہنے لگے: یا رسول اللہ صلی اللہ علیہ وسلم! مالدار لوگ ہم سے اجر لے گئے، وہ ہماری طرح نماز پڑھتے ہیں اور ہماری طرح روزے بھی رکھتے اور ہماری طرح حج بھی کرتے ہیں۔ لیکن ان کے پاس مال ہیں وہ ان سے صدقہ کرتے ہیں اور ہم صدقہ نہیں کرتے، کیونکہ ہمارے پاس مال نہیں۔ آپ صلی اللہ علیہ وسلم نے فرمایا: ”کیا میں تمہیں ایک ایسا عمل نہ بتاؤں کہ جب تم اس طرح کرو گے تو آگے بڑھنے والوں کو پالو گے، اور پیچھے والے تمہیں پہنچ نہیں سکیں گے، مگر جو اس طرح عمل کرے جیسا کہ تم کرو گے۔ ہر نماز کے بعد تینتیس بار ”سبحان اللہ“، تینتیس دفع ”الحمد للہ“ اور چونتیس بار ”اللہ اکبر“ پڑھو۔“ جب یہ حدیث مالدار لوگوں کو پہنچی تو وہ بھی یہ ذکر کرنے لگے اور اسی طرح کہنے لگے تو فقراء پھر آئے اور آپ صلی اللہ علیہ وسلم کو یہ بات بتائی تو آپ صلی اللہ علیہ وسلم نے فرمایا: ”یہ اللہ تعالیٰ کا فضل ہے، جیسے چاہتا ہے دے دیتا ہے۔“

تخريج الحديث: «بخاري، كتاب الأذان، باب الذكر بعد الصلاة، رقم: 843- مسلم، كتاب المساجد...، باب استحباب الذكر بعد الصلاة...، رقم: 595.»

(57) سیدنا علی رضی اللہ عنہ کہتے ہیں: ایک دفعہ نماز پڑھتے ہوئے نبی صلی اللہ علیہ وسلم کو ایک بچھونے ڈسا، جب آپ صلی اللہ علیہ وسلم نماز سے فارغ ہوئے تو فرمایا: ”اللہ تعالیٰ بچھو کو لعنت کرے، نہ کسی نمازی کو چھوڑتا ہے نہ کسی دوسرے کو۔“ پھر آپ صلی اللہ علیہ وسلم نے پانی اور نمک منگوایا اور اس کو اس جگہ پر ملتے رہے اور یہ سورتیں پڑھتے رہے: (1) سورہ کافرون۔ (2) فلق اور (3) ناس۔

تخريج الحديث: «معجم الأوسط، رقم: 5889- مجمع الزوائد: 5/111، إسناده حسن.»

(58) سیدنا ابن عمر رضی اللہ عنہما کہتے ہیں کہ نبی صلی اللہ علیہ وسلم نے فرمایا: ”باجماعت نماز ادا کرنا کیلئے نماز ادا کرنے سے ستائیس گنا زیادہ ثواب اور درجہ رکھتا ہے۔“

تخريج الحديث: «بخاري، كتاب الأذان، باب فضل صلاة الجماعة، رقم: 645- مسلم، كتاب المساجد...، باب فضل صلاة الجماعة...، رقم: 650- سنن ترمذي، رقم: 215.»

(59) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جب رات کا کھانا تیار ہو اور نماز بھی کھڑی ہو جائے تو رات کا کھانا پہلے کھا لو۔“

تخریج الحدیث: «بخاری، کتاب الأذان، باب إذا حضر الطعام...، رقم: 671-مسلم، کتاب المساجد...، باب كراهة الصلاة...، رقم: 557.»

(60) سیدنا ابو قتادہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اللہ تعالیٰ کسی عورت کی نماز اس وقت تک قبول نہیں فرماتا جب تک وہ اپنی زینت کو نہ چھپائے، اور نہ ہی کسی بالغ لڑکی سے نماز قبول کرتا ہے یہاں تک وہ اوڑھنی نہ لے۔“

تخریج الحدیث: «معجم الأوسط، رقم: 7606-کنز العمال، رقم: 20204-مجمع الزوائد: 2/52-نصب الرایة: 1/238.»

(61) سیدہ ام سلمہ رضی اللہ عنہا کہتی ہیں: اس ذات کی قسم جس نے آپ صلی اللہ علیہ وسلم کو فوت کیا ہے، آپ صلی اللہ علیہ وسلم اس وقت تک فوت نہیں ہوئے جب تک آپ صلی اللہ علیہ وسلم کی اکثر نماز بیٹھ کر نہ ادا ہونے لگی۔
تخریج الحدیث: «سنن نسائی، کتاب قیام اللیل...، باب صلاة القاعد...، رقم: 1655، قال الشيخ الألبانی: صحیح.»

(62) سیدنا ابن عمر رضی اللہ عنہما کہتے ہیں: مجھے سیدہ حفصہ رضی اللہ عنہا نے بتایا کہ جب صبح کی نماز کے لیے اذان دی جاتی تو آپ صلی اللہ علیہ وسلم دو رکعت نماز صبح کی نماز سے پہلے پڑھتے تھے، اور انہیں ہلکی کرتے تھے۔
تخریج الحدیث: «بخاری، کتاب مواقیات الصلاة، باب ما یصلی بعد العصر...، رقم: 592-سنن نسائی، رقم: 577.»

(63) سیدنا ابن عباس رضی اللہ عنہما کہتے ہیں: نبی صلی اللہ علیہ وسلم ﴿سَبِّحِ اسْمَ رَبِّكَ الْأَعْلَى﴾ اور ﴿قُلْ يَا أَيُّهَا الْكَافِرُونَ﴾ اور ﴿قُلْ هُوَ اللَّهُ أَحَدٌ﴾ وتروں میں پڑھا کرتے تھے۔

تخریج الحدیث: «سنن ترمذی، کتاب الوتر، باب ماجاء فیما یقرأ به فی الوتر، رقم: 462-سنن نسائی، کتاب قیام اللیل...، باب ذکر اختلاف الفاظ الناقلین...، رقم: 1700، قال الشيخ الألبانی: صحیح.»

(64) سیدنا محمد بن المنکدر اپنے باپ سے روایت کرتے ہیں، انہوں نے کہا: نبی صلی اللہ علیہ وسلم نے ایک رات عشاء کی نماز کچھ دیر مؤخر کر دی، پھر آپ صلی اللہ علیہ وسلم باہر تشریف لائے تو فرمانے لگے: ”تم کس چیز کا انتظار کر رہے ہو؟“ وہ کہنے لگے: ہم نماز کا انتظار کر رہے ہیں، تو آپ صلی اللہ علیہ وسلم نے فرمایا: ”تم جب تک اس کا انتظار کرتے رہے اس وقت تک نماز میں رہے۔“ پھر آپ صلی اللہ علیہ وسلم نے آسمان کی طرف نظر اٹھائی تو فرمایا: ”ستارے آسمان والوں کے لیے امان ہیں، جب ستارے چلے جائیں تو آسمان والوں کے پاس وہ چیز آجائے گی جس کا وعدہ کئے جاتے ہیں۔ اور میں اپنے صحابہ رضی اللہ عنہم کے لیے امان ہوں، جب میں چلا جاؤں گا تو میرے صحابہ کے پاس وہ کچھ آجائے گا جس کا وہ وعدہ کئے جاتے ہیں۔ اور میرے صحابہ میری امت کے لیے امان ہیں، جب میرے صحابہ چلے جائیں تو میری امت کے پاس وہ چیز آجائے گی جس کا وہ وعدہ کئے جاتے ہیں۔ بلال اٹھیں اقامت کہیں (نماز کھڑی کریں)۔“

تخریج الحدیث: «مستدرک حاکم: 3/517، رقم: 5926-معجم الأوسط، رقم: 6687-مجمع الزوائد: 1/312-طبرانی کبیر: 20/360، قال الهیثمی: ورجاله ثقات.»

(65) سیدنا بلال رضی اللہ عنہ کہتے ہیں: نبی صلی اللہ علیہ وسلم نماز میں ہمارے کندھوں کو برابر کیا کرتے تھے۔

تخریج الحدیث: «مجمع الزوائد: 2/90، قال الهیثمی: إسناده متصل ورجاله موثقون.»

(66) حضرت ابوالکنود کہتے ہیں میں نے سیدنا ابن عمر رضی اللہ عنہما سے سفر کی نماز کے متعلق سوال کیا تو انہوں نے فرمایا: وہ دو رکعتیں آسمان سے نازل ہوئیں، اب اگر تم چاہو تو انہیں واپس کر دو۔

تخریج الحدیث: «مجمع الزوائد: 2/154، قال الهیثمی: ورجاله موثقون.»

(67) سیدنا کعب بن مالک رضی اللہ عنہ کہتے ہیں: نبی صلی اللہ علیہ وسلم جب سفر سے واپس آتے تو پہلے مسجد میں جا کر دو رکعت نماز ادا کرتے پھر اپنے گھر تشریف لاتے۔

تخریج الحدیث: «بخاری، کتاب الجہاد، باب الصلاة إذا قدم من سفر، رقم: 3088-مسلم، کتاب التوبة، باب حدیث توبة كعب بن مالك، رقم: 2769.»

(68) سیدنا علی رضی اللہ عنہ کہتے ہیں: نبی صلی اللہ علیہ وسلم عصر سے پہلے چار رکعت نماز پڑھتے تھے۔

تخریج الحدیث: «سنن ترمذی، کتاب الصلاة، باب ما جاء في الأربع قبل العصر، رقم: 429، قال الشيخ الألبانی: حسن.»

(69) سیدنا جبیر بن مطعم رضی اللہ عنہ کہتے ہیں: میں رسول اللہ صلی اللہ علیہ وسلم کے پاس آیا تو آپ صلی اللہ علیہ وسلم اپنے صحابہ کو مغرب کی نماز پڑھا رہے تھے، تو میں نے سنا آپ صلی اللہ علیہ وسلم کہہ رہے تھے: «مَالَهُ مِنْ دَافِعٍ» یعنی ”اللہ کے عذاب کو کوئی روک نہیں سکے گا۔“ اس وقت آپ صلی اللہ علیہ وسلم کی آواز مسجد سے باہر جا رہی تھی۔ ﴿إِنَّ عَذَابَ رَبِّكَ لَوَاقِعٌ مَّا لَهُ مِنْ دَافِعٍ﴾ (الطور: 8) ”تیرے رب کا عذاب ضرور واقع ہو کر رہے گا، اس کو کوئی روکنے والا نہیں ہو گا۔“ تو وہ آواز میرے دل پر ایسی لگی گویا کہ میرا دل پھٹ گیا۔

تخریج الحدیث: «بخاری، کتاب الجہاد والسير، باب فداء المشركين، رقم: 3050-مسلم، کتاب الصلاة، باب القراءة في الصبح، رقم: 463-طبرانی کبیر: 2/117، رقم: 1502.»

(70) سیدنا سعد بن ہشام کہتے ہیں: میں نے سیدہ عائشہ رضی اللہ عنہا سے نبی صلی اللہ علیہ وسلم کے رات کے قیام کے متعلق دریافت کیا تو انہوں نے کہا: جب اللہ تعالیٰ نے یہ حکم نازل فرمایا: ﴿يَا أَيُّهَا الْمَرْمُلُ قُمْ اللَّيْلَ إِلَّا قَلِيلًا﴾ (المزمل: 1-

2) یعنی ”کبل اوڑھنے والے! رات کو اٹھ کر قیام کریں مگر تھوڑا وقت۔“ تو نبی صلی اللہ علیہ وسلم پر رات کا قیام فرض ہو گیا۔ یہ

پہلا فریضہ تھا۔ صحابہ کرام رضی اللہ عنہم بھی رات کو اٹھ کر قیام کرتے، یہاں تک کہ ان کے پاؤں پھٹ گئے۔ پھر اللہ تعالیٰ نے

اس سورت کا آخری حصہ ایک سال تک نازل نہ فرمایا، پھر یہ آیت نازل فرمائی: ﴿عَلِمَ أَنْ لَنْ تُحْصَوْهُ فَتَابَ عَلَيْكُمْ

فَاقْرَءُوا مَا تَيَسَّرَ مِنَ الْقُرْآنِ ﴿﴾ (المزل: 20)، یعنی ”اللہ تعالیٰ جانتا ہے کہ تم اس کی طاقت نہیں رکھ سکتے، تو اس نے تمہاری توجہ قبول فرمائی، تو قرآن سے جو آسان ہو وہ پڑھو۔“ تورات کا قیام نفل ہو گیا۔

تخریج الحدیث: «سنن أبی داؤد، کتاب الصلاة، باب نسخ قیام اللیل والتیسیر فیہ، رقم: 1304، قال الشیخ الألبانی: حسن.»

(71) سیدنا عبد اللہ بن عمر رضی اللہ عنہما کہتے ہیں: نبی صلی اللہ علیہ وسلم جب نماز شروع کرتے تو اپنے ہاتھوں کو اٹھاتے یہاں تک کہ انہیں کندھوں کے برابر کرتے، اور جب رکوع کرتے پھر بھی اٹھاتے اور رکوع سے سر اٹھانے کے بعد بھی ہاتھ اٹھاتے اور دو سجدوں کے درمیان رفع الیدین نہیں کرتے تھے۔

تخریج الحدیث: «بخاری، کتاب الأذان، باب رفع الیدین إذا کبر...، رقم: 736-مسلم، کتاب الصلاة، باب استحباب رفع الیدین...، رقم: 390.»

(72) سیدنا جابر بن عبد اللہ رضی اللہ عنہما کہتے ہیں: نبی صلی اللہ علیہ وسلم جب صبح کی نماز پڑھتے تو سورج طلوع ہونے تک وہاں بیٹھے رہتے، اللہ کا ذکر کرتے رہتے۔ تخریج الحدیث: «سنن أبی داؤد، کتاب التطوع، باب الصلاة الضحی، رقم: 1294-سنن ترمذی، کتاب السفر، باب ذکر ما یستحب...، رقم: 585، قال الشیخ الألبانی: صحیح.»

کتاب الاستسقاء

بارش کا بیان

(1) سیدنا عبد اللہ بن زید رضی اللہ عنہ کہتے ہیں: نبی صلی اللہ علیہ وسلم نے نماز استسقاء ادا کی اور اپنی چادر الٹائی، اس کا اوپر والا حصہ نیچے کر دیا۔

تخریج الحدیث: «بخاری، کتاب الاستسقاء، باب الاستسقاء وخروج النبی صلی اللہ علیہ وسلم...، رقم: 1005-مسلم، کتاب صلاة الاستسقاء، باب، رقم: 894.»

کتاب الجنائز و ذکر الموات

نماز جنازہ اور موت کے ذکر کا بیان

(1) سیدنا ابو الھیاج اسدی کہتے ہیں: مجھے سیدنا علی رضی اللہ عنہ نے بھیجا تو کہا: کیا تجھے پتا ہے کہ میں تجھے کس غرض سے بھیج رہا ہوں؟ میں تجھے اسی مقصد کے لیے بھیج رہا ہوں جس کے لیے رسول اللہ صلی اللہ علیہ وسلم نے مجھے بھیجا تھا کہ جو بھی مورت دیکھو اسے توڑ دو، اور جو بھی اونچی قبر دیکھو اس کو برابر کر دو۔

تخریج الحدیث: «مسلم، کتاب الجنائز، باب الأمر بتسوية القبر، رقم: 969- سنن أبی داؤد، کتاب الجنائز، باب فی تسوية القبر، رقم: 3218- سنن ترمذی، رقم: 1049- سنن نسائی، رقم: 2033.»

(2) سیدنا انس رضی اللہ عنہ کہتے ہیں: نبی کریم صلی اللہ علیہ وسلم نے فرمایا: ”تم میں سے موت کی تمنا کوئی نہ کرے، اور اگر ضرور کرنی ہو تو یوں کرے: «اللَّهُمَّ أَحْيِنِي مَا كَانَتِ الْحَيَاةَ خَيْرًا لِّي، وَتَوَفَّنِي إِذَا كَانَتِ الْوَفَاةَ خَيْرًا لِّي.»“

”اے اللہ! میری زندگی جب تک میرے لیے بہتر ہو تو مجھے زندہ رکھ، اور جب میرے لیے فوت ہو جانا بہتر ہو تو اس وقت مجھے فوت کر دے۔“

تخریج الحدیث: «بخاری، کتاب المرضی، باب نہی تمنی المریض الموت، رقم: 5671- مسلم، کتاب الذکر والدعاء...، باب تمنی کراهة الموت...، رقم: 2680- سنن أبوداؤد، رقم: 3108.»

(3) سیدنا ابوسعید خدری اور ابو ہریرہ رضی اللہ عنہما کہتے ہیں: نبی کریم صلی اللہ علیہ وسلم نے فرمایا: ”جو شخص مرنے کے وقت «لَا إِلَهَ إِلَّا اللَّهُ، وَاللَّهُ أَكْبَرُ، وَلَا حَوْلَ وَلَا قُوَّةَ إِلَّا بِاللَّهِ» پڑھے گا اس کو آگ نہیں کھا سکے گی۔“

تخریج الحدیث: «سنن ترمذی، کتاب الدعوات، باب ما یقول العبد إذا مرض، رقم: 3430، قال الشيخ الألبانی: صحیح- سنن ابن ماجہ، کتاب الأدب، باب فضل لَا إِلَهَ إِلَّا اللَّهُ، رقم: 3794- صحیح ابن حبان، رقم: 851.»

(4) سیدنا عبد اللہ بن ابی اوفی کہتے ہیں: نبی صلی اللہ علیہ وسلم نے ایک جنازے پر نماز پڑھی تو آپ صلی اللہ علیہ وسلم نے اس پر چار تکبیریں کہیں۔

تخریج الحدیث: «علل دارقطنی: 11/152- سنن دارقطنی: 2/72، رقم: 1- بخاری، رقم: 1245- مسلم، رقم: 951.»

(5) سیدنا خالد بن عرفہ عذری رضی اللہ عنہ کہتے ہیں: میں نے نبی کریم صلی اللہ علیہ وسلم سے سنا، آپ صلی اللہ علیہ وسلم فرما رہے تھے: ”جو پیٹ کی بیماری سے مر جائے اس کو قبر کا عذاب نہیں ہوتا۔“

تخریج الحدیث: «سنن ترمذی، کتاب الجنائز، باب ماجاء فی الشهداء من ہم، رقم: 1064، قال الشيخ الألبانی: صحیح- ابن حبان، رقم: 2933- طبرانی کبیر: 4/191، رقم: 4109.»

(6) سیدنا ابن عمر رضی اللہ عنہما فرماتے ہیں: رسول اللہ صلی اللہ علیہ وسلم نے فرمایا: ”اپنے فوت شدگان کی نیکیاں ذکر کیا کرو، اور ان کی برائیوں سے باز رہا کرو۔“

تخریج الحدیث: «سنن أبی داؤد، کتاب الأدب، باب فی النهی عن سب الموتی، رقم: 4900- سنن ترمذی، کتاب الجنائز، باب آخر، رقم: 1019، قال الشيخ الألبانی: ضعیف- مستدرک حاکم: 1/542، رقم: 1421- سنن کبریٰ بیہقی: 4/75.»

(7) سیدنا براء بن عازب رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”کافر سے کہا جاتا ہے: تیرا رب کون ہے؟ تو وہ کہتا ہے: مجھے معلوم نہیں، تو وہ اس وقت گونگا، بہر اور اندھا ہو جاتا ہے، تو اس کو ایک ایسے بدن سے مارا جاتا ہے کہ اگر اس کو کسی پہاڑ پر مارا جائے تو وہ مٹی ہو جائے، تو انسانوں اور جنوں کے علاوہ ہر کوئی اس کو سنتا ہے۔“ سیدنا براء رضی اللہ عنہ

کہتے ہیں: میں نے رسول اللہ صلی اللہ علیہ وسلم سے سنا، وہ یوں پڑھتے: ﴿يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ وَيُضِلُّ اللَّهُ الظَّالِمِينَ...﴾ (ابراہیم: 27) ”اللہ تعالیٰ ایمان والوں کو مضبوط بات پر دنیا اور آخرت میں مضبوط رکھتا ہے اور ظالموں کو گمراہ کرتا ہے۔“

تخریج الحدیث: «سنن أبی داؤد، کتاب السنۃ، باب فی ذکر المیزان، رقم: 4753، قال الشیخ الألبانی: صحیح - سنن ترمذی، رقم: 3120 - سنن نسائی، رقم: 2059 - سنن ابن ماجہ، رقم: 4269.»

(8) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جو شخص جنازے کے ساتھ گیا اور دفن ہونے تک رہا تو اس کے لیے دو قیراط اجر ہو گا۔“ کہا گیا: یا رسول اللہ صلی اللہ علیہ وسلم! قیراط کتنی ہے؟ آپ صلی اللہ علیہ وسلم نے فرمایا: ”احد پہاڑ کی طرح ہے۔“

تخریج الحدیث: «بخاری، کتاب الایمان، باب اتباع الجنائز...، رقم: 47 - مسلم، کتاب الجنائز، باب فضل الصلاة علی الجنائز، رقم: 945.»

(9) سیدہ ام سلمہ رضی اللہ عنہا کہتی ہیں کہ نبی صلی اللہ علیہ وسلم نے فرمایا: ”جب تم کسی میت کے جنازے پر حاضر ہوتے ہو تو فرشتے بھی آمین کہتے ہیں (جس طرح تم کہتے ہو)۔“ میں نے کہا: یا رسول اللہ صلی اللہ علیہ وسلم! ہم کیا کہیں؟ آپ صلی اللہ علیہ وسلم نے فرمایا: ”کہو: «اللَّهُمَّ اغْفِرْ لَنَا وَلَهُ وَأَزْهِمْنَا مِنْهُ غُفْبِي مِنْهُ غُفْبِي صَالِحَةً.»“ اے اللہ! ہمیں اور اسے معاف کر دے، اور اس پر رحم فرما اور مجھے اس سے اچھا بدل عطا فرما۔“ تو اللہ تعالیٰ نے مجھے اس کے عوض میں نبی صلی اللہ علیہ وسلم عطا فرمائے۔ تخریج الحدیث: «مسلم، کتاب الجنائز، باب ما یقال عند المریض والمیت، رقم: 919 - سنن أبی داؤد، کتاب الجنائز، باب ما یستحب أن یقال...: 3115 - سنن ترمذی، رقم: 977 - سنن نسائی، رقم: 1826 - سنن ابن ماجہ، رقم: 1447.»

(10) سیدنا زید بن ثابت رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”قبروں کی زیارت کرو، مگر فضول اور بیہودہ بات نہ کہو۔“

تخریج الحدیث: «صحیح الجامع، رقم: 2474 - معجم الأوسط، رقم: 2709 - مجمع الزوائد: 3/59.»

(11) سیدنا ابو ذر رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جن دو مسلمان خاوند بیوی کے تین بچے فوت ہو جائیں جو ابھی بلوغت کو نہ پہنچے ہوں تو اللہ تعالیٰ ان کو اپنے فضل اور رحمت سے جنت میں داخل فرمائے گا۔“

تخریج الحدیث: «بخاری، کتاب الجنائز، باب فضل من مات له ولد فاحتسب...، رقم: 1248 - سنن ترمذی، رقم: 1060 - مجمع الزوائد: 7/339.»

(12) سیدنا انس بن مالک رضی اللہ عنہ کہتے ہیں: جب نبی صلی اللہ علیہ وسلم فوت ہوئے تو حضرت فاطمہ رضی اللہ عنہا کہنے لگیں: اے میرے ابا جان! آپ اپنے رب کے کتنے ہی قریب ہیں۔ اے میرے ابا جان! آپ کا جنت الفردوس میں ٹھکانا ہے۔ اے میرے ابا جان! ہم جبریل کو آپ کی وفات کی اطلاع دیتے ہیں۔

تخریج الحدیث: «بخاری، کتاب المغازی، باب مرض النبی صلی اللہ علیہ وسلم ووفاته، رقم: 4462-سنن نسائی، کتاب الجنائز، باب فی البكاء علی المیت، رقم: 1844-سنن ابن ماجہ، رقم: 1630-مسند أحمد: 3/197-سنن دارمی، رقم: 87.»

کتاب الصیام

روزوں کا بیان

(1) سیدنا انس بن مالک رضی اللہ عنہ کہتے ہیں: نبی اکرم صلی اللہ علیہ وسلم نے فرمایا: ”سحری کھایا کرو کیوں کہ سحری کھانے میں برکت ہے۔“

تخریج الحدیث: «بخاری، کتاب الصوم، باب برکة السحور...، رقم: 1923-مسلم، کتاب الصیام، باب فضل السحور...: 1095.»

(2) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”چاند دیکھ کر روزہ رکھو اور چاند دیکھ کر عید الفطر مناؤ۔ اگر تم پر بادل چھا جائیں تو تیس کی گنتی پوری کرو۔“

تخریج الحدیث: «بخاری، کتاب الصوم، باب هل یقال رمضان...، رقم: 1900-مسلم، کتاب الصیام، باب وجوب صوم رمضان...، رقم: 1081.»

(3) سیدہ عائشہ رضی اللہ عنہا کہتی ہیں: نبی صلی اللہ علیہ وسلم ان کے چہرے کو بوسہ دیتے جبکہ آپ روزہ دار ہوتے۔ تخریج الحدیث: «بخاری، کتاب الصوم، باب المباشرة للصائم، رقم: 1927-مسلم، کتاب الصیام، باب بیان أن القبلة...، رقم: 1107.»

(4) سیدہ عائشہ رضی اللہ عنہا کہتی ہیں: رسول اللہ صلی اللہ علیہ وسلم روزے کی حالت میں اپنی بیویوں سے مباشرت کرتے تھے مگر تم میں سے کون ہے جو نبی صلی اللہ علیہ وسلم کی طرح اپنی خواہش پر قابو کر سکے۔

تخریج الحدیث: «بخاری، کتاب الصوم، باب المباشرة للصائم، رقم: 1927-مسلم، کتاب الصیام، باب بیان أن القبلة فی الصوم...، رقم: 1107.»

(5) سیدنا جابر بن سمرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”لیلۃ القدر کو 27 ویں کی رات میں تلاش کرو۔“

تخریج الحدیث: «مجمع الزوائد: 3/177-صحیح الجامع، رقم: 1240-طبرانی کبیر: 19/349، رقم: 814.»

(6) سیدہ عائشہ رضی اللہ عنہا کہتی ہیں: نبی صلی اللہ علیہ وسلم نے روزے کی حالت میں آنکھوں میں سرمہ ڈالا تھا۔

تخریج الحدیث: «سنن ابن ماجہ، کتاب الصیام، باب ماجاء فی السواک...، رقم: 1678، قال الشیخ الألبانی: صحیح - مسند أبی یعلی، رقم: 4792.»

(7) سیدنا انس رضی اللہ عنہ کہتے ہیں: نبی صلی اللہ علیہ وسلم نے فرمایا: ”ماہ رمضان کی ہر رات میں جہنم سے کچھ لوگ آزاد کیے جاتے ہیں، مگر وہ شخص (آزاد نہیں کیا جاتا) جو شراب پر روزہ افطار کرے۔“

تخریج الحدیث: «سنن ابن ماجہ، کتاب الصیام، باب ماجاء فی فضل شہر رمضان، رقم: 1643، قال الشیخ الألبانی: حسن صحیح - مجمع الزوائد: 3/156.»

(8) سیدنا ابودرداء رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جو شخص فی سبیل اللہ ایک دن کاروزہ رکھے اللہ تعالیٰ اس کے اور آگ کے درمیان اتنی بڑی خندق بنا دیتا ہے جتنی آسمان اور زمین کے درمیان دوری ہے۔“

تخریج الحدیث: «معجم طبرانی کبیر: 8/235، رقم: 7921 - طبرانی اوسط، رقم: 3574 - صحیح ترغیب و ترہیب، رقم: 990، قال الشیخ الألبانی: حسن لغیرہ - سلسلہ صحیحہ، رقم: 563»

(9) سیدنا انس بن مالک رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جس نے بیہودہ گوئی اور جھوٹ نہ چھوڑا تو اگر وہ کھانا پینا چھوڑ بھی دے تو اللہ تعالیٰ کو اس کے کھانا پینا چھوڑنے کی کوئی ضرورت نہیں۔“

تخریج الحدیث: «معجم الأوسط طبرانی، رقم: 3622 - صحیح ترغیب و ترہیب، رقم: 1080، قال الشیخ الألبانی: حسن لغیرہ - مجمع الزوائد، رقم: 3/171.»

(10) سیدہ عائشہ رضی اللہ عنہا کہتی ہیں: میں رمضان کے کچھ دن روزہ (کسی مجبوری میں) چھوڑ دیتی ہوں تو ان کو شعبان سے پہلے پہلے رسول اللہ صلی اللہ علیہ وسلم کی وجہ سے قضاء نہ دے سکتی۔

تخریج الحدیث: «بخاری، کتاب الصوم، باب متى یقضی قضاء رمضان، رقم: 1950 - مسلم، کتاب الصیام، باب جواز تأخیر قضاء رمضان...، رقم: 1146.»

(11) سیدنا انس رضی اللہ عنہ کہتے ہیں: رسول اللہ صلی اللہ علیہ وسلم سے پوچھا گیا: کیا روزہ دار بیوی کو بوسہ دے سکتا ہے؟ تو آپ صلی اللہ علیہ وسلم نے فرمایا: ”اس میں کوئی حرج نہیں وہ ایک پھول کو سونگھ رہا ہے۔“

تخریج الحدیث: «معجم الأوسط، رقم: 4452 - مجمع الزوائد: 3/167.»

(12) سیدنا جابر بن عبد اللہ رضی اللہ عنہما کہتے ہیں: ہم رسول اللہ صلی اللہ علیہ وسلم کے پاس جمعہ کے دن گئے اور آپ صلی اللہ علیہ وسلم کے سامنے کھانا تھا جس سے آپ صلی اللہ علیہ وسلم کھا رہے تھے، تو آپ صلی اللہ علیہ وسلم نے فرمایا: ”قریب ہو جاؤ اور کھانا کھاؤ۔“ ہم نے کہا: ہمارا روزہ ہے یا رسول اللہ صلی اللہ علیہ وسلم! آپ صلی اللہ علیہ وسلم نے فرمایا: ”تم نے کل بھی روزہ رکھا ہے؟“ ہم نے کہا: نہیں! فرمایا: ”کیا تم کل کاروزہ بھی رکھنا چاہتے ہو؟ ہم نے کہا: نہیں! فرمایا: ”پھر قریب ہو کر یہ کھانا کھاؤ کیونکہ صرف جمعہ کے دن روزہ رکھنا درست نہیں۔“

تخریج الحدیث: «مستدرک حاکم: 3/704 - معجم الأوسط، رقم: 7640 - مجمع الزوائد: 3/199.»

(13) سیدہ عائشہ رضی اللہ عنہا کہتی ہیں: حمزہ بن عمرو اسلمی رضی اللہ عنہ نے کہا: یا رسول اللہ صلی اللہ علیہ وسلم! میں لگاتار روزے رکھتا ہوں، تو کیا میں سفر میں بھی روزے رکھوں؟ آپ صلی اللہ علیہ وسلم نے فرمایا: ”اگر چاہو تو رکھو، نہ چاہو تو نہ رکھو۔“
تخریج الحدیث: «مسلم، کتاب الصیام، باب التخییر فی الصوم...، رقم: 1121- سنن ابی داؤد، کتاب الصیام، باب الصوم فی السفر، رقم: 2402- سنن نسائی، رقم: 2308- سنن ترمذی، رقم: 711- سنن ابن ماجہ، رقم: 1662.»

(14) سیدنا انس رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”سر دیوں میں روزہ ایک ٹھنڈی غنیمت ہے۔“
تخریج الحدیث: «سنن ترمذی، کتاب الصوم، باب الصوم فی الشتاء، رقم: 797- مسند أحمد: 4/335- ابن خزیمة، رقم: 2145.»

(15) سیدنا ابو قتادہ کہتے ہیں: رسول اللہ صلی اللہ علیہ وسلم نے فرمایا: ”یوم عرفہ کا روزہ دو سال کے گناہوں کا کفارہ ہوتا ہے، ایک سال گزشتہ کا اور ایک سال آئندہ کا۔“
تخریج الحدیث: «مسلم، کتاب الصیام، باب استحباب ثلاثۃ ایام...، رقم: 1162- سنن ابن ماجہ، کتاب الصیام، باب صیام یوم عرفہ، رقم: 1730.»

(16) سیدنا بریدہ رضی اللہ عنہ کہتے ہیں: ایک عورت نے کہا: یا رسول اللہ صلی اللہ علیہ وسلم! میری ماں مر گئی اور اس پر کچھ روزے ہیں۔ آپ صلی اللہ علیہ وسلم نے فرمایا: ”اپنی ماں کی طرف سے روزے رکھ۔“
تخریج الحدیث: «مسلم، کتاب الصیام، باب قضاء الصیام...: 1148- سنن ابی داؤد، کتاب الایمان والندور، باب ماجاء فیمن مات...، رقم: 3310- سنن ترمذی، رقم: 716- سنن ابن ماجہ، رقم: 1758.»

(17) سیدہ عائشہ رضی اللہ عنہا کہتی ہیں: رسول اللہ صلی اللہ علیہ وسلم نے فرمایا: ”جو شخص روزے کی حالت میں صبح کرتا ہے تو اس کے لیے آسمان کے دروازے کھل جاتے ہیں، اور اس کے اعضاء تسبیحیں کہنے لگتے ہیں، اور اس کے لئے آسمان دنیا والے بخشش مانگنے لگتے ہیں، یہاں تک کہ سورج غروب ہونے لگتا ہے، پھر اگر اس نے ایک یا دو رکعت نفل نماز ادا کی تو اس کے لیے آسمان روشن ہو جاتے ہیں، اور حور عین میں سے اس کی بیویاں کہتی ہیں: اے اللہ! اس کو قبض کر کے ہمارے پاس لے آ، کیونکہ ہم اسے دیکھنے کی شوق مند ہیں۔ اگر وہ «لَا إِلَهَ إِلَّا اللَّهُ، سُبْحَانَ اللَّهِ» اور «اللَّهُ أَكْبَرُ» کہتا ہے تو فرشتے ان کلمات کو اٹھالیتے ہیں اور شام تک لکھتے رہتے ہیں۔“

تخریج الحدیث: «معجم الأوسط، رقم: 7749- مجمع الزوائد: 3/180.»

(18) سیدنا جریر بن عبد اللہ بجلي رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”ہر مہینے سے تین روزے تمام زمانے کے روزوں کے برابر ہو جاتے ہیں۔“

تخریج الحدیث: «سنن نسائی، کتاب الصیام، باب کیف یصوم ثلاثۃ ایام...، رقم: 2420، قال الشيخ الألبانی: حسن- مسند أحمد 2/263- مسند أبی یعلی، رقم: 7504.»

(19) سیدہ عائشہ رضی اللہ عنہا کہتی ہیں: رسول اللہ صلی اللہ علیہ وسلم میری طرف اپنا سر مبارک نکالتے جب کہ آپ اعتکاف کی حالت میں ہوتے، تو میں آپ کو کنگھی کرتی اور آپ انسانی ضرورت کے علاوہ گھر کو نہیں آتے تھے۔
تخریج الحدیث: «بخاری، کتاب الاعتکاف، باب لا یدخل البیت إلا للحاجة، رقم: 2029-مسلم، کتاب الحيض، باب جواز غسل الحائض رأس...، رقم: 297.»

کتاب الزکوٰۃ

زکوٰۃ کا بیان

(1) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”اللہ تعالیٰ صدقات کو قبول فرماتا ہے اور ان میں سے صرف پاک صدقات کو قبول فرماتا ہے، اور وہ انہیں اپنے دائیں ہاتھ میں قبول فرماتا ہے، پھر صدقے کے مالک کے لئے اسے پالتا رہتا ہے، جس طرح تم میں سے کوئی اپنی بچھڑی وغیرہ کو پالتا ہے۔ یہاں تک کہ ایک لقمہ اُحد پہاڑ کی طرح ہو جاتا ہے۔“

تخریج الحدیث: «سنن ترمذی، کتاب الزکاة، باب فضل الصدقة: 662 وقال الترمذی: هذا حدیث حسن صحیح.»

(2) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم کے پاس ایک سونے کا ٹکڑا آیا اور یہ دھات کا پہلا صدقہ آپ صلی اللہ علیہ وسلم کے پاس آیا تھا، تو آپ صلی اللہ علیہ وسلم نے پوچھا: ”یہ کیا ہے؟“ لوگوں نے کہا: یہ ہمارے دھات سے صدقہ ہے۔ آپ صلی اللہ علیہ وسلم نے فرمایا: ”عنقریب دھاتیں ہوں گی اور وہاں اللہ عز و جل کی بدترین مخلوق کے لوگ ہوں گے۔“

تخریج الحدیث: «مسند أحمد: 5/430-صحیح الجامع، رقم: 3625-سلسلة صحیحة، رقم: 1885-معجم الأوسط، رقم: 3532.»

(3) سیدنا قبیصہ بن مزارق ہلالی رضی اللہ عنہ کہتے ہیں: میں نے اپنی قوم کی طرف سے ایک ضمانت اٹھائی تو میں رسول اللہ صلی اللہ علیہ وسلم کے پاس آیا اور کہا: یا رسول اللہ صلی اللہ علیہ وسلم! میں نے اپنی قوم کی طرف سے ایک ضمانت اٹھائی، آپ میری اس میں مدد فرمائیں، تو آپ صلی اللہ علیہ وسلم نے فرمایا: ”اے قبیصہ! بلکہ ہم خود ہی تیری یہ ضمانت اٹھالیں گے، اور یہ تمہیں اس وقت مل جائے گی جب کہیں سے صدقہ کا مال آجائے۔“ پھر آپ صلی اللہ علیہ وسلم نے فرمایا: ”اے قبیصہ! سوال کرنا صرف تین شخصوں کے لئے حلال ہے۔ ایک وہ شخص جس نے کوئی ضمانت اپنی قوم سے اپنے ذمہ لی ہو اور اس کا ارادہ بھی اصلاح کا ہو تو وہ سوال کر سکتا ہے، اور وہ اپنے مقصد کو حاصل کرے یا اس کے قریب ہو جائے تو رک جائے۔ دوسرا شخص وہ ہے جس پر کوئی ناگہانی آفت آجائے جس نے اس کا مال تباہ کر دیا، تو وہ بھی درست گزران کو پہنچنے تک سوال کر سکتا ہے۔ تیسرا وہ

شخص ہے جس کو فاقہ پہنچے تو اس کی قوم کے تین آدمی اس کے ساتھ چل کر آئیں اور یہ بتائیں کہ فلاں شخص کو فاقہ پہنچا ہے، تو وہ بھی اس وقت تک سوال کر سکتا ہے جب تک وہ اپنی درست گزران تک نہ پہنچے، پھر جب وہ اس حالت پر پہنچ جائے تو رک جائے۔ اس کے علاوہ جو بھی سوال کیا جاتا ہے وہ حرام ہے، اس کا کھانے والا حرام کھاتا ہے۔“

تخریج الحدیث: «مسلم، کتاب الزکاة، باب من تحل له المسألة، رقم: 1044- سنن أبی داؤد، کتاب الزکاة، باب مات جوز فیہ المسألة، رقم: 1640- سنن نسائی، رقم: 2580.»

(4) سیدنا ابو سعید خدری رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”پانچ سے کم اوقیہ چاندی میں کوئی صدقہ (یعنی زکوٰۃ) نہیں، اسی طرح پانچ اونٹوں سے کم میں بھی، اور اسی طرح پانچ سے کم وسق غلہ میں کوئی صدقہ نہیں۔“

تخریج الحدیث: «بخاری، کتاب الزکاة، باب ما أدي زكاته فليس بكنز، رقم: 1405- مسلم، کتاب الزکاة، باب ليس فيما دون خمسة أوسق صدقة، رقم: 979.»

(5) سیدنا ابو حمید ساعدی رضی اللہ عنہ کہتے ہیں: رسول اللہ صلی اللہ علیہ وسلم نے انصار کے ایک آدمی کو صدقے پر عامل بنایا۔ اس کا نام ابن التبتیہ تھا، جب وہ واپس آیا تو اسے بلا بھیجا کہ اس کا حساب کریں، تو وہ کہنے لگا: یہ تمہارا ہے اور یہ مجھے ہدیہ دیا گیا ہے۔ جب یہ بات نبی صلی اللہ علیہ وسلم کو پہنچی تو فرمایا: ”ہم تم میں سے کسی کو اس مال پر عامل بنا کر بھیجتے ہیں جس مال کا اللہ تعالیٰ نے ہمیں سرپرست بنایا ہے تو جب وہ واپس آتا ہے تو کہنے لگتا ہے: یہ تمہارا ہے اور یہ مجھے تحفہ ملا ہے، تو کیوں نہ وہ اپنے باپ یا ماں کے گھر میں بیٹھا رہتا، پھر دیکھتا اس کو کون ہدیہ دیتا ہے۔ جو شخص ہمارے لئے تم میں سے کوئی کام کرے تو تھوڑا بہت جو کچھ وہ لایا ہے اس کو ہمارے سامنے پیش کرے، تم میں سے ہر ایک اس بات سے ڈرتا ہے کہ وہ قیامت والے دن جب آئے تو اپنی گردن پر اونٹ لادے ہوئے ہو جو آواز نکال رہا ہو یا گائے ہو جو آوازیں نکال رہی ہو یا بکری آواز کر رہی ہو۔“

تخریج الحدیث: «بخاری، کتاب الہبۃ، باب من لم يقبل الهدية لعلة، رقم: 2597- مسلم، کتاب الامارۃ، باب تحريم هدايا العمال، رقم: 1832.»

(6) سیدنا انس رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”زکوٰۃ روکنے والا آدمی قیامت کے دن آگ میں ہو گا۔“

تخریج الحدیث: «صحيح ترغيب وترهيب، رقم: 762، قال الشيخ الألباني: صحيح- صحيح الجامع، رقم: 5707- فيض القدير: 5/505.»

(7) نیز سیدنا انس رضی اللہ عنہ کہتے ہیں: میں نے آپ صلی اللہ علیہ وسلم سے سنا، وہ فرما رہے تھے کہ: ”پوشیدہ صدقہ اللہ کا غصہ بچھا دیتا ہے۔“

تخریج الحدیث: «صحيح ترغيب وترهيب، رقم: 888، قال الشيخ الألباني: حسن لغيره- سلسلة صحیحة، رقم: 1908- معجم الأوسط، رقم: 943.»

- (8) سیدنا عبد اللہ بن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”جس زمین کو آسمانی پانی لگتا ہو اس میں عشر (دسواں حصہ) ہے اور جس کو راہٹوی سے پانی دیا جائے اس سے نصف العشر (بیسواں حصہ) ہے۔“
 تخريج الحديث: «بخاري، كتاب الزكاة، باب العشر فيما يسقي...، رقم: 1483- سنن ترمذي، كتاب الزكاة، باب الصدقة فيما يسقي...، رقم: 639- ابن خزيمة، رقم: 2307.»
- (9) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”میں نے گھوڑوں اور غلاموں کی زکوٰۃ کو معاف کر دیا، اور دوسو درہم سے کم میں کوئی زکوٰۃ نہیں۔“
 تخريج الحديث: «مجمع الزوائد: 3/69، إسناده صحيح.»

کتاب الحج والعمرة

حج و عمرہ کا بیان

- (1) سیدنا کعب بن مالک رضی اللہ عنہ کہتے ہیں: نبی کریم صلی اللہ علیہ وسلم نے انہیں اور سیدنا اوس بن حدثان رضی اللہ عنہ کو تشریح کے دنوں میں بھیجا تو انہوں نے بلند آواز سے پکار کر کہا: جنت میں مؤمن جان کے علاوہ اور کوئی نہیں جاسکتا، اور منیٰ کے دن کھانے پینے کے دن ہیں۔
 تخريج الحديث: «مسلم، كتاب الصيام، باب تحريم صوم أيام التشريق، رقم: 1142- معجم الأوسط، رقم: 1804- سنن کبریٰ بیہقی، رقم: 8040.»
- (2) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم یوں تلبیہ کہتے: ”لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ، إِنَّ الْحَمْدَ وَالنِّعْمَةَ لَكَ وَالْمُلْكَ، لَا شَرِيكَ لَكَ.“ ”میں حاضر ہوں اے اللہ! میں حاضر ہوں، اے اللہ میں حاضر ہوں تیرا کوئی شریک نہیں ہے میں حاضر ہوں، بے شک تعریف اور نعمت تیرے ہی لیے ہے، اور بادشاہی میں تیرا کوئی شریک نہیں۔“

تخریج الحدیث: «بخاری، کتاب الحج، باب التلبیة، رقم: 1549-مسلم، کتاب الحج، باب التلبیة و صفتها، رقم: 1184.»

(3) عابس بن ربیعہ کہتے ہیں: میں نے عمر بن خطاب رضی اللہ عنہ کو حجرِ اسود کی طرف متوجہ ہو کر اس کو بوسہ دیتے ہوئے دیکھا، پھر انہوں نے کہا: خبردار اللہ کی قسم! تو صرف ایک پتھر ہے، میرے لیے کسی نفع اور نقصان کا موجب نہیں بن سکتا، اگر میں نے تجھے بوسہ دیتے ہوئے نبی صلی اللہ علیہ وسلم کو نہ دیکھا ہوتا تو تجھے کبھی بوسہ نہ دیتا۔“

تخریج الحدیث: «بخاری، کتاب الحج، باب ما ذکر فی الحجر الأسود، رقم: 1597-مسلم، کتاب الحج، باب استحباب تقبیل الحجر الأسود فی الطواف، رقم: 1270.»

(4) سیدنا ابو ہریرہ رضی اللہ عنہ کہتے ہیں: نبی کریم صلی اللہ علیہ وسلم نے فرمایا: ”مسافر پہلا پینے والا ہو گا یعنی آبِ زمزم سے۔“
تخریج الحدیث: «صحیح الجامع، رقم: 44-مجمع الزوائد: 3/286.»

(5) سیدنا جابر بن عبد اللہ رضی اللہ عنہما کہتے ہیں: نبی کریم صلی اللہ علیہ وسلم جب مکہ میں آئے تو بیت اللہ شریف کا طواف سات مرتبہ کیا۔ پھر باب صفا سے نکل کر صفا پہاڑی پر چڑھے اور کہا: ”ہم وہاں سے شروع کرتے ہیں جہاں سے اللہ نے شروع کیا۔“ پھر یہ آیت پڑھی: ﴿إِنَّ الصَّفَا وَالْمَرْوَةَ مِن شَعَائِرِ اللَّهِ﴾ (البقرہ: 158) ”بے شک صفا اور مروہ اللہ نشانیوں میں سے ہیں۔“

تخریج الحدیث: «مسلم، کتاب الحج، باب ما یلزم من احرام بالحج...، رقم: 1234-سنن نسائی، رقم: 2973-مسند أحمد، رقم: 2/15.»

(6) سیدنا ابن عباس رضی اللہ عنہما کہتے ہیں: ایک محرم کو اس کی سواری (اونٹنی) نے گرا دیا تو وہ مر گیا، تو رسول اللہ صلی اللہ علیہ وسلم نے فرمایا: ”اس کو پانی اور بیری کے پتوں سے غسل دو، پھر اس کو اس کے دونوں کپڑوں میں کفن دو، اور اس کے سر کو نہ ڈھانپنا، اور خوشبو اس کے قریب تک نہ لے جاؤ، کیونکہ یہ قیامت کے دن لبیک کہتے ہوئے اٹھایا جائے گا۔“

تخریج الحدیث: «بخاری، کتاب الجنائز، باب الکفن فی ثوبین، رقم: 1265-مسلم، کتاب الحج، باب ما یفعل بالمحرم إذا مات، رقم: 1206.»

(7) سیدنا عروہ بن مضر س طائی رضی اللہ عنہ کہتے ہیں: میں نبی کریم صلی اللہ علیہ وسلم کے پاس آیا، آپ صلی اللہ علیہ وسلم مزدلفہ میں (ٹھہرنے کی جگہ) پر تھے، میں نے کہا: یا رسول اللہ صلی اللہ علیہ وسلم! میں طی کے پہاڑ سے آیا، میں نے اپنی جان کو اور اپنی سواری کو بھی تھکا کر ماندہ کر دیا، میں نے کوئی چھوٹا پہاڑ نہیں دیکھا مگر اس میں ٹھہرا، تو کیا میرا حج ہو گیا؟ آپ صلی اللہ علیہ وسلم نے فرمایا: ”جس نے یہ نماز ہمارے ساتھ پڑھ لی، اور وہ رات یا دن کے کسی حصے میں وہاں ٹھہر گیا، تو اس کی محنت پوری ہوئی اور اس کا حج پورا ہوا۔“

تخریج الحدیث: «سنن نسائی، کتاب مناسک الحج، باب فیمن لم یدرک صلاة الصبح...، رقم: 3044، قال الشیخ الألبانی: صحیح-سنن ابن ماجہ، رقم: 3016-معجم الأوسط، رقم: 3024.»

(8) سیدہ عائشہ رضی اللہ عنہا کہتی ہیں: نبی صلی اللہ علیہ وسلم نے احرام باندھنے سے پہلے خوشبو لگائی۔

تخریج الحدیث: «بخاری، کتاب اللباس، باب ماتستحب من الطیب، رقم: 5928-مسلم، کتاب الحج، باب استحباب الطیب قبیل الاحرام...، رقم: 1189.»

(9) سیدنا انس بن مالک رضی اللہ عنہ سے پوچھا گیا کہ آپ صلی اللہ علیہ وسلم جب بیت اللہ میں داخل ہوئے تو نماز کہاں پڑھی؟ انہوں نے کہا: دو ستونوں کے درمیان۔

تخریج الحدیث: «بخاری، کتاب الصلاة، باب الصلاة بین السواری...، رقم: 504-مسلم، کتاب الحج، باب استحباب دخول الکعبہ...، رقم: 1329.»

(10) سیدنا ابن عمر رضی اللہ عنہما سے روایت ہے، نبی صلی اللہ علیہ وسلم نے حج اور عمرہ کو ملا کر کیا، اور ان دونوں کا ایک ہی طواف کیا۔

تخریج الحدیث: «سنن ترمذی، کتاب الحج، باب ماجاء فی جمع بین الحج والعمرة، رقم: 821-سنن ابن ماجہ، کتاب المناسک، باب طواف القارن، رقم: 2974، قال الشيخ الألبانی: صحيح.»

(11) سیدنا ابن عباس رضی اللہ عنہما کہتے ہیں: نبی صلی اللہ علیہ وسلم نے حیض و نفاس والی عورت کے متعلق فرمایا: ”وہ غسل کرے اور احرام باندھ لے، اور بیت اللہ کے طواف کے علاوہ تمام مناسک حج ادا کرے، پھر جب پاک ہو تو یہ طواف بھی کر لے۔“

تخریج الحدیث: «سنن أبی داؤد، کتاب المناسک، باب الحائض تهل بالحج، رقم: 1744-سنن ترمذی، کتاب الحج، باب ماتقضي الحائض من المناسک، رقم: 945، قال الشيخ الألبانی: صحيح.»

(12) سیدنا ابن عباس رضی اللہ عنہما کہتے ہیں: ایک آدمی رسول اللہ صلی اللہ علیہ وسلم کی طرف آیا اور کہنے لگا: میرا باپ بوڑھا ہے، حج نہیں کر سکتا، کیا میں اس کی طرف سے حج کر سکتا ہوں؟ آپ صلی اللہ علیہ وسلم نے فرمایا: ”اگر اس پر قرضہ ہو تو کیا تو ادا کرے گا؟“ اس نے کہا: جی ہاں! آپ صلی اللہ علیہ وسلم نے فرمایا: ”تو اللہ کا قرضہ ادائیگی کا زیادہ حقدار ہے۔ اس کی طرف سے حج کرو۔“

تخریج الحدیث: «سنن ترمذی، کتاب الحج، باب منه، رقم: 929-سنن نسائی، کتاب مناسک الحج، باب تشبیه قضاء الحج...، رقم: 2639، قال الشيخ الألبانی: صحيح.»

(13) سیدنا عبد اللہ بن عمرو رضی اللہ عنہما کہتے ہیں: نبی صلی اللہ علیہ وسلم نے فرمایا: ”اللہ تعالیٰ عزوجل اپنے فرشتوں پر عرفہ کی شام کو اہل عرفہ کے ساتھ فخر فرماتا ہے، کہتا ہے کہ دیکھو میرے بندوں کو وہ میرے پاس آئے ہیں۔ پر آگندہ حالت میں، ان پر خاک پڑی ہوئی ہے اور وہ غبار آلود ہیں۔“

تخریج الحدیث: «مسند أحمد: 2/224-صحيح الجامع، رقم: 1868-صحيح ترغيب وترهيب، رقم: 1153، قال الشيخ الألبانی: حسن صحيح-مجمع الزوائد: 3/251.»

(14) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم نے اس عورت کے متعلق جس کا خاوند ہو اور اس کا مال بھی، مگر اس کا خاوند اس کوچ کی اجازت نہ دے، فرمایا: ”اس عورت کو اپنے خاوند کی اجازت کے بغیر حج کے لئے نہیں جانا چاہئے۔“

تخریج الحدیث: «سنن کبریٰ بیہقی: 5/223- معجم الأوسط، رقم: 4247- مجمع الزوائد: 3/215، قال الہیثمی: رجالہ ثقات.»

(15) سیدنا یزید بن الاسود رضی اللہ عنہ کہتے ہیں: میں نے رسول اللہ صلی اللہ علیہ وسلم کے ساتھ حج کیا تو صبح کی نماز منیٰ میں ادا کی، جب نماز سے فارغ ہوئے تو دیکھا کہ دو آدمی پیچھے بیٹھے تھے، انہوں نے جماعت سے نماز نہیں پڑھی تھی، تو آپ صلی اللہ علیہ وسلم نے فرمایا: ”ان کو میرے پاس لاؤ۔“ جب انہیں لایا گیا تو ان کی بغل کے گوشت کانپ رہے تھے، آپ صلی اللہ علیہ وسلم نے پوچھا: ”کیا تم نے ہمارے ساتھ نماز نہیں پڑھی؟“ وہ کہنے لگے: یا رسول اللہ صلی اللہ علیہ وسلم! ہم نے گھر میں نماز پڑھ لی تھی کیونکہ ہم نے خیال کیا کہ شاید ہم نماز کو نہ پاسکیں گے۔ فرمایا: ”آئندہ ایسے نہ کرنا، جب گھر میں پڑھ لو پھر جماعت سے نماز پا لو تو پڑھ لیا کرو، وہ تمہارے لیے نفل ہو جائے گی۔“ ایک نے کہا: یا رسول اللہ صلی اللہ علیہ وسلم! ہمارے لئے استغفار کریں، تو آپ صلی اللہ علیہ وسلم نے ان کے لیے مغفرت کی دعا فرمائی، لوگ آپ صلی اللہ علیہ وسلم کے پاس بھیڑ کی طرح اکٹھے ہو گئے، میں اس وقت نوجوان آدمی اور طاقت ور تھا، تو بھیڑ سے گزر کر آپ صلی اللہ علیہ وسلم کے پاس چلا گیا اور آپ صلی اللہ علیہ وسلم کا ہاتھ پکڑ کر سینے پر رکھ لیا، تو میں نے آپ صلی اللہ علیہ وسلم جیسا عمدہ اور ٹھنڈا ہاتھ کبھی نہیں دیکھا۔

تخریج الحدیث: «مسند أحمد: 4/161، قال شعيب الأرنؤط: إسناده صحيح - معجم الأوسط، رقم: 8650.»

(16) سیدنا عبد اللہ بن عمر رضی اللہ عنہما کہتے ہیں: رسول اللہ صلی اللہ علیہ وسلم تشریف لائے تو بیت اللہ کا طواف کیا، مقام ابراہیم کے پیچھے نماز پڑھی، اور صفا و مروہ کے درمیان طواف کیا، اور تمہارے لیے رسول اللہ صلی اللہ علیہ وسلم کی زندگی بہترین نمونہ ہے۔

تخریج الحدیث: «بخاری، کتاب الحج، باب من صلی رکعتی الطواف خلف المقام، رقم: 1627- مسلم، کتاب الحج، باب ما یلزم من أحرم...، رقم: 1234.»

(18) سیدنا ابن عباس رضی اللہ عنہما کہتے ہیں: نبی صلی اللہ علیہ وسلم نے ایک آدمی کو یوں کہتے ہوئے سنا: «لَبَّيْكَ عَنْ شُبْرُمَةَ» میں شبرمہ کی طرف سے حاضر ہوں، تو آپ صلی اللہ علیہ وسلم نے پوچھا: ”کیا تو نے اپنا حج کر لیا ہے؟“ اس نے کہا: نہیں! آپ صلی اللہ علیہ وسلم نے فرمایا: ”پہلے اپنی طرف سے حج کر پھر شبرمہ کی طرف سے حج کرنا۔“

تخریج الحدیث: «سنن أبی داؤد، کتاب المناسک، باب الرجل یحج عن غیرہ، رقم: 1811- سنن ابن ماجہ، کتاب المناسک، باب الحج عن المیت، رقم: 2903، قال الشيخ الألبانی: صحيح.»

(19) سیدنا فضل بن عباس رضی اللہ عنہما سے روایت ہے، رسول اللہ صلی اللہ علیہ وسلم جمرہ عقبہ کو رمی کرنے تک لبیک کہتے رہے۔

تخریج الحدیث: «بخاری، کتاب الحج، باب التلبیة والتكبير غداة النحر...، رقم: 1686-مسلم، کتاب الحج، باب استحباب إدامة الحاج...، رقم: 1281.»

(20) سیدنا ہشام بن عروہ اپنے باپ سے روایت کرتے ہیں: میں نے سیدنا اسامہ بن زید رضی اللہ عنہ سے پوچھا: نبی صلی اللہ علیہ وسلم عرفات سے واپس آئے تو کس طرح چلے۔ انہوں نے کہا: آپ عنق (درمیانی) چال چلتے، جب بھی کھلی جگی ملتی تو تیز ہو جاتے۔

تخریج الحدیث: «بخاری، کتاب الجهاد والسير، باب السرعة فی السير: 2999-سنن أبی داؤد، کتاب المناسک، باب الدفعة من عرفة، رقم: 1923-سنن نسائي، رقم: 3026-سنن ابن ماجه، رقم: 3017.»

(21) سیدنا انس بن مالک رضی اللہ عنہ کہتے ہیں: بے شک نبی صلی اللہ علیہ وسلم نے مسجد ذی الحلیفہ سے تلبیہ کہنا شروع کیا۔ تخریج الحدیث: «سنن أبی داؤد، کتاب المناسک، باب فی وقت الإحرام، رقم: 1771-سنن نسائي، کتاب مناسک الحج، باب العمل فی الإهلال، رقم: 2757، قال الشيخ الألباني: صحيح.»

(22) سیدنا عبید اللہ بن عمر رضی اللہ عنہما کہتے ہیں: جو شخص حج کرے تو اس کا آخری عمل بیت اللہ کا طواف ہونا چاہیے، سوائے حیض والی عورتوں کے کہ انہیں طواف وداغ نہ کرنے کی رخصت نبی کریم صلی اللہ علیہ وسلم نے عنایت فرمائی ہے۔

تخریج الحدیث: «صحيح ابن خزيمة: 4/328، رقم: 3001، قال الأعظمي: إسناده صحيح - طبراني كبير: 12/376-نسائي كبرى، رقم: 4196.»

(23) سیدنا یحییٰ بن سعید انصاری، عبدالعزیز بن صہیب اور حمید الطویل نے سیدنا انس رضی اللہ عنہ سے سنا، وہ فرما رہے تھے کہ میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم یوں تلبیہ کہہ رہے تھے: ”لَبَّيْكَ بِعُمْرَةٍ وَحَاجَّةٍ“ کہ میں حج اور عمرہ کے لیے حاضر ہوں۔“

تخریج الحدیث: «مسلم، کتاب الحج، باب فی الأفراد والقُرآن...، رقم: 1232-سنن ابن ماجه، کتاب المناسک، باب من قرن الحج، رقم: 2968.»

کتاب الذبائح

ذبح کرنے کا بیان

(1) سیدنا ابن عمر رضی اللہ عنہما بیان کرتے ہیں: رسول اللہ صلی اللہ علیہ وسلم نے فرمایا: ”کسی جانور کے پیٹ کا بچہ ”جنین“ بھی اپنی ماں کے ذبح کرنے سے ذبح ہو جاتا ہے۔“

تخریج الحدیث: «سنن أبی داؤد، کتاب الضحایا، باب ماجاء فی ذکاة الجنین، رقم: 2828، قال الشيخ الألباني: صحيح - سنن ترمذي، رقم: 1476-سنن ابن ماجه، رقم: 3199.»

(2) سیدنا معاویہ بن قرہ اپنے والد سے روایت کرتے ہیں کہ میں نے کہا: یا رسول اللہ صلی اللہ علیہ وسلم! میں بکری ذبح کرتا ہوں تو مجھے اس پر رحم آجاتا ہے، آپ صلی اللہ علیہ وسلم نے فرمایا: ”بکری پر اگر تم رحم کرتے ہو تو خدا تم پر رحم کرے گا۔“

تخریج الحدیث: «مسند أحمد: 3/436-بخاری أدب المفرد، رقم: 373، قال الشيخ الألبانی: صحیح-معجم الأوسط، رقم: 3070-سلسلة صحیحة، رقم: 26-حلیة الأولیاء: 2/302.»

(3) سیدنا براء بن عازب رضی اللہ عنہ کہتے ہیں: نبی کریم صلی اللہ علیہ وسلم نے منع فرمایا: ”کوئی آدمی عید کی نماز سے پہلے اپنی قربانی ذبح کر ڈالے۔“

تخریج الحدیث: «بخاری، کتاب العیدین، باب استقبال الإمام الناس...، رقم: 976-مسلم، کتاب الأضاحی، باب وقتها، رقم: 1962.»

(4) سیدنا مقداد بن الاسود رضی اللہ عنہ کہتے ہیں: جب ہم ہجرت کر کے مدینہ چلے گئے تو ہم کو رسول اللہ صلی اللہ علیہ وسلم نے دس دس میں تقسیم کر دیا اور میں ان دس میں تھا جو نبی صلی اللہ علیہ وسلم کے ساتھ تھے۔ تو ہماری ایک بکری تھی، ہم اس کا دودھ آپس میں پی لیتے، ایک رات آپ صلی اللہ علیہ وسلم دیر سے تشریف لائے تو ہم نے آپ صلی اللہ علیہ وسلم کا حصہ رکھ دیا، میں اٹھا تو بھوک محسوس کی اور وہ دودھ پی لیا۔ جب آپ صلی اللہ علیہ وسلم تشریف لائے تو میں سویا نہیں تھا، آپ صلی اللہ علیہ وسلم اس برتن کے پاس آئے جس میں ہم آپ صلی اللہ علیہ وسلم کے لیے دودھ رکھتے تھے تو وہاں کچھ نہ پایا، تو میں نے کہا: یا رسول اللہ صلی اللہ علیہ وسلم! میں اس کو ذبح نہ کر دوں؟ آپ صلی اللہ علیہ وسلم نے فرمایا: ”نہیں۔“

تخریج الحدیث: «مسند أحمد: 6/4، قال شعيب الأرنؤط: حدیث صحیح-حلیة الأولیاء: 1/174.»

(5) سیدنا شداد بن اوس رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”بے شک اللہ تعالیٰ نے ہر چیز پر احسان اور نیکی لکھ دی ہے، جب تم کسی کو قتل کرو تو اچھی طرح قتل کرو، اور جب تم ذبح کرو تو اچھی طرح کرو۔ اپنی چھری تیز کرو اور اپنے ذبیحے کو آرام پہنچاؤ۔“

تخریج الحدیث: «مسلم، کتاب الصيد...، باب الأمر یا حسان الذبح...، رقم: 1955-سنن ترمذی، کتاب الدیات، باب النهی عن المثلة، رقم: 1409-سنن نسائی، رقم: 4410.»

کتاب النکاح

نکاح کا بیان

(1) میمون کردی اپنے باپ سے روایت کرتے ہیں: رسول اللہ صلی اللہ علیہ وسلم نے فرمایا: ”جو آدمی کسی عورت سے تھوڑے یا زیادہ مہر پر نکاح کرے، اور اس کے دل میں یہ ہو کہ وہ اسے ادا نہ کرے گا اور اس کو دھوکہ دے، پھر وہ اس حال میں مر جائے کہ اس کا حق ادا نہ کیا ہو تو اللہ کو قیامت والے دن اس حال میں ملے گا جیسا کہ زانی۔ اور جو شخص کسی سے قرض لے اور اسے ادا

نہ کرنا چاہتا ہو، وہ قرضہ دینے والے کو دھوکہ دے رہا ہو یہاں تک کہ اس سے مال لے لے۔ پھر اگر وہ حق ادا کیے بغیر مر جائے تو اللہ کو ایسے ملے گا جیسے چور۔“

تخریج الحدیث: «معجم الأوسط، رقم: 1851- صحیح ترغیب و ترہیب، رقم: 1807- مجمع الزوائد: 4/132»

(2) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”اللہ تعالیٰ نے میری امت سے خطا، بھول اور جس پر وہ مجبور کئے جائیں، معاف کر دیا ہے۔“

تخریج الحدیث: «سنن ابن ماجہ، کتاب الطلاق، باب طلاق المکرہ والناسی، رقم: 2045، قال الشيخ الألبانی: صحیح- ابن حبان، رقم: 7219- طبرانی کبیر: 11/133.»

(3) سیدنا ابو ہریرہ رضی اللہ عنہ کہتے ہیں: نبی صلی اللہ علیہ وسلم نے فرمایا: ”کوئی عورت اپنی پھوپھی یا خالہ پر نکاح کر کے نہ لائی جائے۔“

تخریج الحدیث: «بخاری، کتاب النکاح، باب لاتنکح المرأة علی عمتها، رقم: 5108- مسلم، کتاب النکاح، باب تحریم الجمع بین المرأة و عمتها أو خالتها فی النکاح، رقم: 1408- سنن أبی داؤد، رقم: 2066- سنن ترمذی، رقم: 1126.»

(4) سیدہ عائشہ رضی اللہ عنہا کہتی ہیں: نبی صلی اللہ علیہ وسلم انصار کی ایک شادی میں عورتوں پر سے گزرے تو وہ یہ گانے گارہی تھیں۔

«وَأَهْدِي لَهَا كَبْشًا..... تَبْحِخُ فِي الْمَرِيدِ»
«وَرَزَّوْجِكَ النَّادِي..... وَيَعْلَمُ مَا فِي غَدِ»

اور اس کو کئی مینڈھے ہدیہ پہنچے، جو باڑے میں ٹھہرے ہوئے ہیں، اور تیرا خاوند مجلس میں ہے، اور جو کچھ کل ہونا ہے اسے وہ جانتا ہے۔ تو نبی صلی اللہ علیہ وسلم نے فرمایا: ”جو کل ہونے والا ہے اسے اللہ کے بغیر کوئی نہیں جانتا۔“

تخریج الحدیث: «معجم الأوسط، رقم: 6198- مستدرک حاکم: 2/201، صحیح علی شرط مسلم- مجمع الزوائد: 4/290.»

(5) سیدنا انس رضی اللہ عنہ کہتے ہیں: نبی صلی اللہ علیہ وسلم نے سیدہ صفیہ رضی اللہ عنہا کو آزاد کر دیا اور اس آزادی کو ہی ان کا مہر قرار دیا۔

تخریج الحدیث: «بخاری، کتاب النکاح، باب من جعل عتق الامة صداقها، رقم: 5086- مسلم، کتاب النکاح، باب فضیلة اعتاقه...، رقم: 1365.»

(6) سیدہ عائشہ رضی اللہ عنہا کہتی ہیں: رسول اللہ صلی اللہ علیہ وسلم نے فرمایا: ”عورت کی خوش بختی میں سے اس کی منگنی میں آسانی کرنا ہے، اسی طرح اس کا مہر بھی آسان سا مقرر کرنا اس کی خوش نصیبی ہے۔“ عروہ بن زبیر نے کہا: میں کہتا ہوں کہ اس کی پہلی نحوست مہر زیادہ باندھنا ہے۔

تخریج الحدیث: «مسند أحمد: 6/77- صحیح الجامع، رقم: 2235، قال الشيخ الألبانی: حسن- مجمع الزوائد: 4/281

(7) سیدنا ابو قتادہ انصاری رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”میری ساری امت کو عافیت مل جائے گی، مگر جو لوگ اعلانیہ گناہ کرتے ہیں۔“ کہا گیا: یا رسول اللہ صلی اللہ علیہ وسلم! اعلانیہ گناہ کرنے والے کون ہیں؟ آپ صلی اللہ علیہ وسلم نے فرمایا: ”جو رات کو کوئی برا کام کرتے ہیں تو اللہ ان پر پردہ ڈال دیتا ہے۔ پھر صبح کرتے ہیں تو کہتے ہیں: اے فلاں آدمی! میں نے آج رات فلاں فلاں گناہ کیے ہیں، تو اللہ ان کا پردہ کھول دیتا ہے۔“

تخریج الحدیث: «بخاری، کتاب الأدب، باب ستر المؤمن علی نفسه، رقم: 6069- صحیح الجامع، رقم: 4512- مجمع الزوائد: 10/192.

(8) سیدہ اسماء بنت عمیس رضی اللہ عنہا کہتی ہیں: ہم نے نبی صلی اللہ علیہ وسلم کے پاس ان کی کوئی بیوی بنا سنوار کر شادی کے بعد بھیجی، جب ہم آپ صلی اللہ علیہ وسلم کے پاس گئیں تو آپ صلی اللہ علیہ وسلم نے ایک دودھ کا گلاس نکالا اور اس سے پیا، پھر اپنی بیوی کو دیا، اس نے کہا: میں نہیں چاہتی۔ آپ صلی اللہ علیہ وسلم نے فرمایا: ”بھوک اور جھوٹ دونوں کو اکٹھا نہ کرو۔“ پھر آپ صلی اللہ علیہ وسلم نے وہ پیالہ مجھے دے دیا اپنے پینے کے بعد، میں نے اسے سب کے پاس گھمایا اور میں نے اپنے ہونٹوں سے اس لیے لگایا کہ آپ صلی اللہ علیہ وسلم کے ہونٹوں کے اثرات مجھ تک پہنچیں، پھر ہم آپ صلی اللہ علیہ وسلم کو اور آپ کی بیوی کو چھوڑ کر واپس آ گئیں۔

تخریج الحدیث: «سنن ابن ماجہ، کتاب الأطعمہ، باب عرض الطعام، رقم: 3298، قال الشيخ الألبانی: حسن- مسند أحمد: 6/452- معجم طبرانی کبیر: 24/155، رقم: 400.»

(9) سیدنا جابر بن عبد اللہ رضی اللہ عنہما کہتے ہیں: میں ایک سفر میں نبی صلی اللہ علیہ وسلم کے ساتھ تھا، جب ہم مدینے کے قریب ہوئے تو میں جلدی سے گھر جانے لگا تو آپ صلی اللہ علیہ وسلم نے فرمایا: ”ٹھہرو! یہاں تک کہ خاوند کو غائب پانے والی استر استعمال کرے اور پر اگندہ بالوں والی کنگھی کرے۔“

تخریج الحدیث: «بخاری، کتاب النکاح، باب طلب الولد، رقم: 5246- مسلم، کتاب الامارۃ، باب کراهۃ الطروق وهو الدخول...، رقم: 715.»

(10) سیدنا ابن عباس رضی اللہ عنہما کہتے ہیں: سیدنا علی بن ابی طالب رضی اللہ عنہ نے ابو جہل کی بیٹی مانگی تو نبی صلی اللہ علیہ وسلم نے فرمایا: ”اگر تم اس سے شادی کرنا چاہتے ہو تو ہماری بیٹی ہمیں واپس کر دو۔“ ایک دوسری سند میں یہ زیادتی موجود ہے کہ نبی مکرم صلی اللہ علیہ وسلم نے فرمایا: ”اللہ کی قسم! اللہ کے رسول اور اللہ کے دشمن کی بیٹی کسی ایک شخص کے نکاح میں اکٹھی نہیں رہ سکتیں۔“

تخریج الحدیث: «بخاری، کتاب فضائل الصحابة، باب ذکر اصهار النبی صلی اللہ علیہ وسلم منهم...، رقم: 3729- مسلم، کتاب فضائل الصحابة، باب من فضائل فاطمة بنت النبی علیہا الصلاة والسلام، رقم: 2449.»

(11) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم نے ایک کنواری اور ایک بیوہ کا نکاح واپس کر دیا جن کا ان کے باپ نے ان کی رضامندی کے بغیر نکاح کر دیا تھا۔

تخریج الحدیث: «سنن دارقطنی: 3/234- سنن کبریٰ بیہقی: 7/117.»

(12) سیدنا ابن عمر رضی اللہ عنہما کہتے ہیں: ایک آدمی کی نئی نئی شادی ہوئی تھی، نبی صلی اللہ علیہ وسلم نے ایک لشکر بھیجا جس میں یہ شخص بھی تھا، جب لوگ واپس آئے تو اس شخص نے اپنے گھر کی طرف جلد آنے کی کوشش کی تو ناگہاں اس نے اپنی بیوی کو دروازے پر کھڑی دیکھ لیا، اسے غیرت آئی تو اس نے نیزہ مارنا چاہا، وہ کہنے لگی: جلدی نہ کرو، پہلے گھر کے اندر جا کر دیکھ لو کہ اندر کیا ہے؟ وہ اندر گیا تو اسے بستر پر ایک لیٹا ہوا سانپ نظر آیا، تو اس نے اس کو وہ نیزہ مارا جس سے وہ مر گیا، مگر وہ آدمی خود بھی مر گیا۔ جب یہ بات نبی صلی اللہ علیہ وسلم کو معلوم ہوئی تو آپ صلی اللہ علیہ وسلم فرمانے لگے: ”ان گھروں میں کوئی جن آباد ہیں۔“ اور آپ صلی اللہ علیہ وسلم نے جنوں کو قتل کرنے سے منع فرمایا۔

تخریج الحدیث: «مسلم، کتاب السلام، باب قتل الحیات وغیرہا، رقم: 2236- سنن أبی داؤد، رقم: 5257.»

کِتَابُ الرِّضَاعَةِ

رضاعت کا بیان

(1) سیدہ عائشہ رضی اللہ عنہا کہتی ہیں کہ ایک آدمی نے ان سے اجازت مانگی تو انہوں نے اجازت دینے سے انکار کر دیا۔ اس نے کہا: میں آپ کا رضاعی چچا ہوں۔ جب نبی صلی اللہ علیہ وسلم تشریف لائے تو سیدہ عائشہ رضی اللہ عنہا نے انہیں بتایا تو آپ صلی اللہ علیہ وسلم نے فرمایا: ”اسے اجازت دے دو، وہ تمہارا رضاعی چچا ہے۔“

تخریج الحدیث: «بخاری، کتاب النکاح، باب ما یحل من الدخول والنظر إلی النساء فی الرضاع، رقم: 5239- مسلم، کتاب الرضاع، باب تحریم الرضاعة...، رقم: 1445.»

(2) سیدہ سہلہ بنت سہیل رضی اللہ عنہا کہتی ہیں کہ سیدنا ابو حذیفہ رضی اللہ عنہ کا غلام ہمارے پاس گھر میں آتا جاتا تھا، میں نے یہ بات نبی صلی اللہ علیہ وسلم کو بتائی تو آپ صلی اللہ علیہ وسلم نے فرمایا: ”تو اس کو اپنا دودھ چوسا دے تو تو اس پر حرام ہو جائے گی۔“

تخریج الحدیث: «معجم الأوسط، رقم: 7178- مسند أحمد: 6/356- مجمع الزوائد: 4/260، قال الہیثمی: ورجال أحمد رجال الصحیح- طبرانی کبیر: 24/292.»

(3) سیدنا علی رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”دودھ چھڑانے کے بعد دودھ پلانے کا کوئی اعتبار نہیں ہے۔ اور بلوغت کے بعد یتیمی بھی نہیں رہتی۔“

تخریج الحدیث: «سنن أبی داؤد، کتاب الوصایا، باب ماجاء متی ینقطع الیتیم، رقم: 2873، قال الشیخ الألبانی: صحیح.»

(4) سیدہ ام سلمہ رضی اللہ عنہا کہتی ہیں: رسول اللہ صلی اللہ علیہ وسلم کو کہا گیا: آپ نے سیدنا حمزہ رضی اللہ عنہ کی بیٹی کو نظر انداز کیوں کر رکھا ہے؟ تو آپ صلی اللہ علیہ وسلم نے فرمایا: ”حمزہ میرا رضاعی بھائی ہے۔“
تخریج الحدیث: «مسلم، کتاب الرضاع، باب تحريم ابنة الأخ من الرضاعة، رقم: 1448.»

کتاب الختان

ختن کا بیان

(1) سیدنا انس رضی اللہ عنہ کہتے ہیں: نبی کریم صلی اللہ علیہ وسلم نے سیدہ ام عطیہ رضی اللہ عنہا مدینہ میں ختنہ کرنے والی کو فرمایا: ”جب تو عورتوں کا ختنہ کرے تو نیچے سے تھوڑا لیا کر، اور زیادہ کاٹنے میں مبالغہ نہ کر، کیونکہ یہ چہرے کو زیادہ رونق دینے والا اور خاوند کو زیادہ خوش رکھنے والا ہے۔“

تخریج الحدیث: «سنن کبریٰ بیہقی: 8/324- مجمع الزوائد: 5/172، قال الهیثمی: إسناده حسن.»

کتاب الطلاق

طلاق کا بیان

(1) سیدنا علی رضی اللہ عنہ سے روایت ہے: میں نے نبی صلی اللہ علیہ وسلم سے چھ چیزیں یاد رکھیں کہ نکاح کے بعد ہی طلاق ہوگی، اسی طرح ملکیت کے بعد ہی آزادی ہوگی، اور معصیت کی نظر کو پورا نہیں کرنا چاہیے، اور بالغ ہونے کے بعد یتیمی ختم ہو جاتی ہے، اور رات تک خاموشی کا روزہ نہیں ہوتا، اور روزے میں وصال جائز نہیں ہے۔

تخریج الحدیث: «معجم الأوسط، رقم: 290- سنن کبریٰ بیہقی: 7/320- سنن أبوداؤد، رقم: 2873 مختصراً، قال الشیخ الألبانی: صحیح- مجمع الزوائد: 4/234.»

(2) سیدنا ابن عباس رضی اللہ عنہ کہتے ہیں: مجھے فاطمہ بنت قیس فہریہ نے بتایا کہ مجھے میرے خاوند نے طلاق تین دفعہ دے دی تو نبی صلی اللہ علیہ وسلم نے مجھے گھر اور خرچہ نہیں دیا۔

تخریج الحدیث: «مسلم، کتاب الطلاق، باب المطلقة ثلاثاً...، رقم: 1480- سنن ترمذی، کتاب النکاح، باب أن لایخطب الرجل...، رقم: 1135- سنن نسائی، رقم: 3447.»

کتاب البیوع

خرید و فروخت کا بیان

- (1) سیدنا جابر رضی اللہ عنہ کہتے ہیں: نبی کریم صلی اللہ علیہ وسلم نے فرمایا: ”شفعہ ہر مشترک گھریا باغ میں ہے۔ مالک کو گھریا باغ کے متعلق شریک سے اجازت لیے بغیر بیچنا جائز نہیں۔ وہ شریک چاہے تو لے لے چاہے تو نہ لے۔“
تخریج الحدیث: «بخاری، کتاب الشركة، باب إذا قسم الشركاء...، رقم: 2496-مسلم، کتاب المساقاة، باب الشفعة، رقم: 1608.»
- (2) سیدنا جابر رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”مزدور کو اس کی مزدوری اس کا پسینہ خشک ہونے سے پہلے ادا کرو۔“
تخریج الحدیث: «سنن ابن ماجہ، کتاب الرهون، باب أجر الأجراء، رقم: 2443، قال الشيخ الألباني: صحيح-مجمع الزوائد: 4/98.»
- (3) سیدنا زید بن ثابت رضی اللہ عنہ کہتے ہیں: نبی کریم صلی اللہ علیہ وسلم نے عریا میں ماپ کر خشک کھجوروں کے عوض درخت پر لگی ہوئی تر کھجوروں کو اندازہ کر کے فروخت کرنے کی اجازت دے دی۔
تخریج الحدیث: «بخاری، کتاب البيوع، باب تفسير العرايا، رقم: 2192-مسلم، کتاب البيوع، باب تحريم بيع الرطب بالتمر إلفي العرايا، رقم: 1539.»
- (4) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم نے خیبر والوں سے کھیتی اور کھجور جو بھی زمین سے پیدا ہو اس کے نصف پر معاملہ کیا۔ آپ صلی اللہ علیہ وسلم اپنی بیویوں کو سالانہ 100 وسق دیا کرتے تھے۔ 80 وسق کھجوریں اور 20 وسق جو۔
تخریج الحدیث: «بخاری، کتاب المزارعة، باب المزارعة بالسطر ونحوه، رقم: 2328-سنن أبو داؤد، رقم: 3408.»
- (5) سیدنا ابن عباس رضی اللہ عنہما فرماتے ہیں: رسول اللہ صلی اللہ علیہ وسلم نے فرمایا: ”اللہ تعالیٰ یہودیوں کو لعنت کرے، ان پر چرچریاں حرام کی گئیں تو انہوں نے چریوں کو بیچ کر ان کی قیمت کھائی۔“
تخریج الحدیث: «بخاری، کتاب أحاديث الأنبياء، باب ما ذكر عن بني إسرائيل، رقم: 3460-مسلم، کتاب المساقاة، باب تحريم بيع الخمر...، رقم: 1582.»
- (6) عمرو بن شعیب عن ابیہ عن جدہ کہتے ہیں: رسول اللہ صلی اللہ علیہ وسلم نے فرمایا: ”جس آدمی کے پاس اس کا چچا زاد بھائی آیا اور اس سے زائد چیز مانگی تو اس نے اس سے وہ روک لی، اللہ تعالیٰ اس سے قیامت کے دن اپنا فضل روک لے گا، اور جس نے زائد پانی اس لیے روک لیا کہ اس کے ذریعے زائد گھاس کو روک لے تو اللہ اس سے قیامت کے دن اپنا فضل روک لے گا۔“
تخریج الحدیث: «معجم الأوسط، رقم: 1195-مجمع الزوائد: 8/154.»
- (7) سیدنا قیس بن ابی غزوة رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”اے تاجروں کی جماعت! تمہاری بیع میں قسمیں اور لغوباتیں ہوتی ہیں، تو اس کے ساتھ کچھ صدقہ ملا دو۔“

تخریج الحدیث: «سنن أبی داؤد، کتاب البیوع، باب فی التجارة...، رقم: 3326- سنن نسائی، کتاب الایمان و الذور، باب فی الحلف و الکذب...، رقم: 3828، قال الشیخ الألبانی: صحیح.»

(8) سیدنا عمر بن خطاب رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”سونا بدلے سونے کے، چاندی بدلے چاندی کے، گندم بدلے گندم کے، جو بدلے جو کے، کھجور بدلے کھجور کے اور منقی بدلے منقی کے برابر ہے، اور نمک بدلے نمک کے نقد بنقد ہو، جو زیادہ دے یا لے تو اس نے سود لیا۔“

تخریج الحدیث: «بخاری، کتاب البیوع، باب بیع التمر بالتمر، رقم: 2170- مسلم، کتاب المساقاة، باب الصرف و بیع الذهب بالورق نقدًا، رقم: 1588.»

(9) سیدنا جابر بن عبد اللہ رضی اللہ عنہما کہتے ہیں: نبی صلی اللہ علیہ وسلم نے مجھ سے اونٹ خرید اور مدینہ تک مجھے اس پر بیٹھنے کی اجازت دی۔

تخریج الحدیث: «بخاری، کتاب الجهاد و السیر، باب الطعام عند القدم، رقم: 3089- مسلم، کتاب صلاة المسافرین، باب استحباب الرکعتین...، رقم: 715.»

(10) سیدنا ابو بکر رضی اللہ عنہ کہتے ہیں: نبی صلی اللہ علیہ وسلم نے فرمایا: ”اے اللہ! میری امت کی صبح میں برکت ڈال۔“ تخریج الحدیث: «سنن أبی داؤد، کتاب الجهاد، باب فی الابتکار فی السفر، رقم: 2606، قال الشیخ الألبانی: صحیح- سنن ترمذی، رقم: 1212- سنن ابن ماجہ، رقم: 2236- مجمع الزوائد: 4/62.»

(11) سیدنا سمرہ بن جندب رضی اللہ عنہ کہتے ہیں: صحابہ کرام رضی اللہ عنہم شام کی طرف تجارت کے لیے سمندر کا سفر اختیار کرتے تھے۔

تخریج الحدیث: «معجم الأوسط، رقم: 3317- مجمع الزوائد: 4/64.»

(12) سیدنا عبد اللہ بن مسعود رضی اللہ عنہ کہتے ہیں: نبی صلی اللہ علیہ وسلم نے فرمایا: ”ہر قرض صدقہ ہے۔“ تخریج الحدیث: «معجم الأوسط، رقم: 3498- شعب الایمان، رقم: 3563- صحیح الجامع، رقم: 4542- صحیح ترمذی و ترمذی، رقم: 899، قال الشیخ الألبانی: حسن لغیرہ.»

(13) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم فرمایا: ”کھوٹ نہ ملاؤ اور کوئی آدمی اپنے مسلمان بھائی کی بیع پر بیع نہ کرے، اور کوئی شہری کسی دیہاتی کے لیے نہ بیچے، اور کوئی آدمی اپنے مسلمان بھائی کی منگنی پر منگنی نہ کرے، اور کوئی عورت اپنی مسلمان بہن کی طلاق کا مطالبہ نہ کرے تاکہ اس کے برتن میں جو کچھ ہے اس کو وہ گرا دے۔“

تخریج الحدیث: «بخاری، کتاب البیوع، باب لایبیع علی بیع أخیه...، رقم: 2140- مسلم، کتاب النکاح، باب تحريم الخطبة علی خطبة أخیه...، رقم: 1412.»

(14) سیدہ عائشہ رضی اللہ عنہا کہتی ہیں: بریرہ رضی اللہ عنہا آزاد ہوئیں تو ان کا خاوند غلام تھا، نبی صلی اللہ علیہ وسلم نے اسے اختیار دیا، اور بریرہ رضی اللہ عنہا پر کسی نے گوشت کا صدقہ کیا تو وہ انہوں نے ہنڈیا میں ڈال دیا، پھر آنحضرت صلی اللہ علیہ وسلم کو کوئی اور سالن دیا اور گوشت نہ دیا، تو آپ صلی اللہ علیہ وسلم نے فرمایا: ”کیا میں نے آپ کے پاس گوشت نہیں دیکھا

تھا؟“ انہوں نے کہا: ہاں! مگر وہ بریرہ رضی اللہ عنہا پر کسی نے صدقہ کیا ہے، تو آپ صلی اللہ علیہ وسلم نے فرمایا: ”وہ اس پر صدقہ ہے اور ہمارے لیے ہدیہ ہے۔“ بریرہ رضی اللہ عنہا سیدہ عائشہ رضی اللہ عنہا کے پاس مکاتبت میں تعاون لینے کے سلسلے میں آئیں تو انہوں نے اسے کہا: اگر تیرے گھر والے چاہیں تو میں تجھے خرید کر نقد رقم ایک دفعہ دے دوں، بریرہ رضی اللہ عنہا گھر والوں کے پاس گئی اور ان سے یہ بات کی، وہ کہنے لگے: ٹھیک ہے مگر تیری ولاء ہماری ہوگی، تو رسول اللہ صلی اللہ علیہ وسلم نے فرمایا: ”اسے خرید کر آزاد کر دو اور ولاء تو اس کا حق ہے جو آزاد کرے۔“

تخریج الحدیث: «بخاری، کتاب الہبة، باب قبول الہدیة، رقم: 2578-مسلم، کتاب العتق، باب إنما الولاء لمن اعتق، رقم: 1504.»

(15) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم مدینہ تشریف لائے تو وہ کھانے اور کھجوروں میں قرض دیتے تھے، تو نبی صلی اللہ علیہ وسلم نے فرمایا: ”جو شخص قرض دے تو وقت مقرر تک اور معلوم ماپ میں قرض دے۔“ تخریج الحدیث: «بخاری، کتاب السلم، باب السلم فی وزن معلوم، رقم: 2240-سنن أبی داؤد، کتاب اللاجارۃ، باب فی السلف، رقم: 3463-سنن ترمذی، رقم: 1311-مسند أحمد: 1/217.»

(16) سیدنا جابر بن عبد اللہ رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”اللہ سخی اور نرم دل قاضی پر رحم فرمائے، اور نرمی سے قرض وغیرہ کا تقاضہ کرنے والے پر بھی۔“

تخریج الحدیث: «بخاری، کتاب البیوع، باب السہولة والسماحة فی...، رقم: 2076-سنن ابن ماجہ، کتاب التجرارات، باب السماحة فی البیع، رقم: 2203-ابن حبان، رقم: 4903-صحیح الجامع: 3495-صحیح ترغیب و ترہیب، رقم: 1742.»

(17) سیدنا عبد اللہ بن مسعود رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جو شخص کھوٹ ملا مال دے وہ ہم سے نہیں ہے اور مکر اور دھوکہ جہنم میں ہوگا۔“

تخریج الحدیث: «سلسلة صحیحة، رقم: 1057-صحیح ترغیب و ترہیب، رقم: 1769-مسند إسحاق بن راہویة: 1/370.»

(18) سیدنا عبد اللہ بن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”اللہ تعالیٰ نے شراب کو لعنت کی، اسے پینے والے پر بھی، نچوڑنے والے پر بھی اور جس کے لیے نچوڑا جاتا ہے، اٹھانے والے پر بھی اور جس کی طرف اٹھا کر لایا جاتا ہے، اور بیچنے اور خریدنے والے پر بھی لعنت کی۔ اور اس کی قیمت کھانے والے پر بھی۔“

تخریج الحدیث: «سنن أبی داؤد، کتاب الأشربة، باب العنب یعصر للخمر، رقم: 3674-سنن ترمذی، کتاب البیوع، باب النهی أن یتخذ الخمر خلًا، رقم: 1295، قال الشیخ الألبانی: صحیح-سنن ابن ماجہ، رقم: 3380.»

(19) سیدنا حکیم بن حزام رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جو چیز تیرے پاس نہیں ہے اس کو فروخت نہ کر۔“

تخریج الحدیث: «سنن أبی داؤد، کتاب البیوع، باب فی الرجل یشیع مالیس عنده، رقم: 3503، قال الشیخ الألبانی: صحیح - سنن ترمذی، کتاب البیوع، باب کراهیة بیع مالیس عندک، رقم: 1232 - سنن نسائی، رقم: 4617 - سنن ابن ماجه، رقم: 2187.»

(20) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم کے زمانے میں بھاؤ اور قیمتیں بہت بڑھ گئیں، صحابہ رضی اللہ عنہم نے کہا: یا رسول اللہ صلی اللہ علیہ وسلم! ہمارے لیے بھاؤ مقرر فرمادیں، تو آپ صلی اللہ علیہ وسلم نے فرمایا: ”اللہ تعالیٰ خود بھاؤ مقرر کرنے والا ہے، وہ ہر چیز کو اپنے کنٹرول میں بھی کرتا ہے اور اسے کھولتا بھی ہے، اور مجھے امید ہے کہ میں جب اللہ تعالیٰ کو ملوں گا تو کسی پر کوئی ظلم و زیادتی میرے ذمہ نہ ہوگی جو وہ اپنی عزت یا مال کے عوض مجھ سے مطالبہ کرے۔“

تخریج الحدیث: «سنن ترمذی، کتاب البیوع، باب ماجاء فی التسعیر، رقم: 1314 - سنن ابن ماجه، رقم: 2200، قال الشیخ الألبانی: صحیح - مجمع الزوائد: 4/99 - معجم الأوسط، رقم: 427

(21) سیدنا ابن عباس رضی اللہ عنہما کہتے ہیں: جب نبی صلی اللہ علیہ وسلم کے پاس کسی درخت کا پہلا پھل لایا جاتا تو آپ صلی اللہ علیہ وسلم اس کو قبول فرماتے یا اپنی آنکھوں پر لگاتے، پھر سب سے چھوٹے وہاں پر موجود بچے کو دے دیتے۔“

تخریج الحدیث: «صحیح الجامع، رقم: 4644 - صحیح ترغیب و ترہیب، رقم: 691 - سنن دارمی، رقم: 2072 - طبرانی کبیر: 11/116 - مجمع الزوائد: 5/39.»

(22) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”تم کھوٹ نہ ملاؤ، ایک دوسرے کو برا نہ سمجھو، حسد بھی نہ کرو، غیبت بھی نہ کرو، اور جس طرح اس نے تمہیں حکم دیا اسی طرح اس کے بندے بھائی بھائی بن جاؤ۔“

تخریج الحدیث: «بخاری، کتاب الأدب، باب ما ینہی عن التحاسد والتدابیر، رقم: 6064 - مسلم، کتاب البر والصلۃ والأدب، باب تحریم الظن...، رقم: 2563.»

(23) سیدنا انس رضی اللہ عنہ کہتے ہیں: بنو کلاب کا ایک آدمی رسول اللہ صلی اللہ علیہ وسلم کی طرف آیا تو آپ صلی اللہ علیہ وسلم سے ساندھ کی کمائی کے متعلق پوچھا، تو آپ صلی اللہ علیہ وسلم نے اس کو منع فرمایا، اس نے کہا: یا رسول اللہ صلی اللہ علیہ وسلم! ہم اسے مؤنث پر چھوڑتے ہیں تو اس پر ہمیں بغیر شرط کے ہدیہ ملتا ہے، تو آپ صلی اللہ علیہ وسلم نے اسے اجازت دے دی۔

تخریج الحدیث: «سنن ترمذی، کتاب البیوع، باب کراهیة عسب الفحل، رقم: 1274، قال الشیخ الألبانی: صحیح.»

(24) سیدنا ابو حمید ساعدی رضی اللہ عنہ کہتے ہیں: نبی صلی اللہ علیہ وسلم نے ایک آدمی سے پکی ہوئی کھجور بطور قرض لیں، جب وہ آپ صلی اللہ علیہ وسلم سے مانگنے آیا تو آپ صلی اللہ علیہ وسلم نے فرمایا: ”ابھی تو میرے پاس کچھ نہیں، اگر چاہو تو کچھ اور مہلت دے دو تاکہ کہیں سے کچھ آجائے تو ہم تجھے دے دیں گے۔“ تو وہ آدمی کہنے لگا: واغدراء یعنی یہ تو دھوکہ ہے، تو حضرت عمر رضی اللہ عنہ غضب ناک ہو گئے، نبی صلی اللہ علیہ وسلم نے فرمایا: ”عمر! تم ہمیں چھوڑ دو کیونکہ حق دار کو بات کرنے کی اجازت ہے۔ جاؤ خولہ بنت حکیم انصاریہ کے پاس اور اس سے کچھ کھجوریں لاؤ۔“ وہ وہاں چلے گئے تو وہ کہنے لگیں: اللہ کی قسم!

میرے پاس صرف ضرورت کی کھجوریں ہیں۔ انہوں نے آکر نبی صلی اللہ علیہ وسلم کو بتایا، آپ صلی اللہ علیہ وسلم نے فرمایا: ”وہ ان سے لے کر قرض ادا کرو۔ جب انہوں نے قرض ادا کر دیا تو نبی صلی اللہ علیہ وسلم کے پاس آئے تو آپ صلی اللہ علیہ وسلم نے فرمایا: ”کیا تم نے پورا پورا دے دیا؟“ انہوں نے کہا: جی ہاں! پورا پورا دے دیا، اور عمدہ دیا، تو آپ صلی اللہ علیہ وسلم نے فرمایا: ”اللہ تعالیٰ کے اچھے بندے وہ ہوتے ہیں جو پورا اور عمدہ دینے والے ہوں۔“

تخریج الحدیث: «مجمع الزوائد: 4/140، قال الهیثمی: رجالہ رجال الصحیح.»

کتاب الجہاد

جہاد کا بیان

(1) روح بن زبناح کہتے ہیں: میں سیدنا تمیم داری رضی اللہ عنہ کے پاس گیا، اس وقت وہ بیت المقدس کے امیر تھے اور وہ اپنے گھوڑے کے لیے توڑی اور جو کے چھلکے اتار رہے تھے۔ میں نے کہا: اے امیر صاحب! کیا تمہارا یہ کام کرنے کے لیے تمہیں کوئی آدمی نہیں مل سکا؟ تو وہ کہنے لگے: میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم فرما رہے تھے: ”جو شخص اپنے گھوڑے کے لیے اللہ کی راہ میں جو کو صاف کرے، پھر اس کو تیار کر کے اس کے ساتھ لڑکادے، تو اللہ تعالیٰ اس کے لیے ہر جو کے بدلے ایک نیکی لکھ دیتا ہے۔“

تخریج الحدیث: «سنن ابن ماجہ، کتاب الجہاد، باب ارتباط الخیل فی سبیل اللہ، رقم: 2791، قال الشیخ الألبانی: صحیح - معجم الأوسط، رقم: 1133 - مسند أحمد: 4/103.»

(2) سیدہ عائشہ رضی اللہ عنہا کہتی ہیں: رسول اللہ صلی اللہ علیہ وسلم نے فرمایا: ”جنگ ایک دھوکہ ہے۔“

تخریج الحدیث: «بخاری، کتاب الجہاد والسیر، باب الحرب خدعة، رقم: 3029 - مسلم، کتاب الجہاد والسیر، باب جواز الخداع فی الحرب، رقم: 1740.»

(3) سیدنا جریر بن عبد اللہ بجلي رضی اللہ عنہ کہتے ہیں: رسول اللہ صلی اللہ علیہ وسلم جب کوئی سریہ بھیجتے تو کہتے: ”بِسْمِ اللّٰهِ وَ بِاللّٰهِ وَ فِي سَبِيلِ اللّٰهِ وَ عَلِيٍّ مَلَّتْ رَسُوْلُ اللّٰهِ“ اللہ کے نام سے، اس کی توفیق سے، اس کی راہ میں، اس کے رسول کے مذہب پر جاؤ، نہ خیانت کرو، نہ دھوکہ دو، نہ مثلہ کرو اور نہ بچوں کو قتل کرو۔“

تخریج الحدیث: «مسلم، کتاب الجہاد والسیر، باب تأمیر الإمام...، رقم: 1731 - سنن ترمذی، رقم: 1408 - مسند أبی یعلیٰ، رقم: 7505 - مجمع الزوائد: 5/317.»

(4) سیدنا براء بن عازب رضی اللہ عنہ کہتے ہیں: رسول اللہ صلی اللہ علیہ وسلم نے سیدنا حسان بن ثابت رضی اللہ عنہ سے فرمایا: ”مشرکین کی ہجو بیان کریں اور جبریل علیہ السلام تیرے ساتھ ہیں۔“

تخریج الحدیث: «بخاری، کتاب المغازی، باب مرجع النبی صلی اللہ علیہ وسلم من الاحزاب...، رقم: 4124-مسلم، کتاب فضائل الصحابة، باب فضائل حسان بن ثابت رضی اللہ عنہ، رقم: 2486.»

(5) سیدنا ابوامامہ رضی اللہ عنہ کہتے ہیں: نبی کریم صلی اللہ علیہ وسلم سے جمرہ وسطیٰ کے پاس پوچھا گیا: اعمال میں سے کون سا عمل بہتر ہے؟ تو آپ صلی اللہ علیہ وسلم نے فرمایا: ”ظالم بادشاہ کے سامنے حق بات بیان کرنا۔“

تخریج الحدیث: «سنن أبی داؤد، کتاب الملاحم، باب الأمر والنہی، رقم: 4344-سنن ترمذی، کتاب الفتن، باب أفضل الجهاد كلمة عدل...، رقم: 2174، قال الشيخ الألبانی: صحيح-سنن ابن ماجه، رقم: 4011.»

(6) سیدنا اسلم انصاری رضی اللہ عنہ کہتے ہیں: مجھے نبی کریم صلی اللہ علیہ وسلم نے بنی قریظہ کے قیدیوں پر مقرر فرمایا تو میں لڑکے کی شرمگاہ دیکھتا، اگر اس کے بال اُگ آتے تو میں اس کی گردن اڑا دیتا، اور اس کے بال نہ اُگے ہوتے تو اس کو مسلمانوں کی غنیمتوں میں شامل کر دیتا۔“

تخریج الحدیث: «سنن أبی داؤد، کتاب الحدود، باب فی الغلام یصیب الحد، رقم: 4404، قال الشيخ الألبانی: صحيح-مجمع الزوائد: 6/141.»

(7) سیدنا ابن مسعود رضی اللہ عنہ کہتے ہیں: نبی کریم صلی اللہ علیہ وسلم فتح مکہ کے دن کعبہ میں داخل ہوئے اور آپ صلی اللہ علیہ وسلم کے دائیں بائیں تین سو ساٹھ بت تھے، آپ صلی اللہ علیہ وسلم ان کو ایک لکڑی سے مارتے اور کہتے: ﴿جَاءَ الْحَقُّ وَزَهَقَ الْبَاطِلُ إِنَّ الْبَاطِلَ كَانَ زَهُوقًا﴾ حق آگیا اور باطل مٹ گیا، بے شک باطل مٹنے والا ہی تھا۔“ تو وہ بت اپنے چہروں کے بل گرتے جاتے۔

تخریج الحدیث: «بخاری، کتاب المظالم والغضب، باب هل تكسر الدنان...، رقم: 2478-مسلم، کتاب الجهاد والسير، باب إزالة الأصنام...، رقم: 1781.»

(8) سیدنا انس بن مالک رضی اللہ عنہ کہتے ہیں: ایک آدمی نبی صلی اللہ علیہ وسلم کے پاس آکر کہنے لگا: میں جہاد کو پسند کرتا ہوں مگر اس کی طاقت نہیں رکھتا، آپ صلی اللہ علیہ وسلم نے فرمایا: ”کیا تیرے والدین میں سے کوئی زندہ ہے؟“ اس نے کہا: میری والدہ ہے، تو آپ صلی اللہ علیہ وسلم نے فرمایا: ”اس سے نیکی کر کے اللہ سے اپنا اجر پیش کر، اگر تو یہ کام کرے تو توجہ اور عمرہ کرنے والا ہو جائے گا، اور مجاہد ہو جائے گا جبکہ تیری والدہ تجھ سے راضی رہی، تو اللہ سے ڈر جا اور ماں سے نیکی کر۔“

تخریج الحدیث: «مسند أبی یعلیٰ: 5/149، رقم: 2760-معجم الأوسط، رقم: 2915-مجمع الزوائد: 3/138، إسناده حسن.»

(9) سیدنا عبد اللہ بن عمرو رضی اللہ عنہما کہتے ہیں: نبی کریم صلی اللہ علیہ وسلم نے فرمایا: ”کسی آدمی کا اپنے مال کے لیے قتل ہو جانا شہادت ہے۔“

تخریج الحدیث: «بخاری، کتاب المظالم والغضب، باب من قاتل دون مالہ، رقم 2480- سنن أبی داؤد، کتاب السنۃ، باب فی قتال اللصوص، رقم: 4772- سنن ترمذی، رقم: 1421- سنن نسائی، رقم: 4091.»

(10) سیدنا ابن عمر رضی اللہ عنہما کہتے ہیں: نبی کریم صلی اللہ علیہ وسلم نے فرمایا: ”جب دشمن گھر کے دروازے کے پاس ہو تو والدین کی اجازت کے بغیر اس کے پاس مت جاؤ۔“

تخریج الحدیث: «مجمع الزوائد: 5/322.»

(11) سیدنا انس بن مالک رضی اللہ عنہ کہتے ہیں: نبی صلی اللہ علیہ وسلم نے بکر بن وائل کو خط لکھا: ”محمد رسول اللہ (صلی اللہ علیہ وسلم) کی طرف سے بکر بن وائل کی طرف: مسلمان ہو جاؤ سلامت رہو گے۔“ تو اس خط کو بنو ضبیعہ کے ایک آدمی نے پڑھا، ان کا نام بنو کاتب تھا۔

تخریج الحدیث: «مسند أحمد: 5/68، قال شعيب الأرنؤط: صحيح لغيره- ابن حبان، رقم: 6558- مسند أبی یعلی، رقم: 2947- مجمع الزوائد: 5/305.»

(12) سیدنا انس بن مالک رضی اللہ عنہ کہتے ہیں: سیدہ ام سلمہ رضی اللہ عنہا نے کہا: یا رسول اللہ صلی اللہ علیہ وسلم! میں بھی آپ کے ساتھ جنگ میں نکلوں؟ آپ صلی اللہ علیہ وسلم نے فرمایا: ”ام سلمہ! عورتوں پر جہاد فرض نہیں ہے۔“ وہ کہنے لگیں: میں زخمیوں کا علاج کروں گی، اور آنکھ کا بھی علاج کروں گی، اور پانی بھی پلاؤں گی۔ آپ نے فرمایا: ”تب ٹھیک ہے۔“

تخریج الحدیث: «معجم الأوسط، رقم: 3363- طبرانی کبیر، رقم: 740- مجمع الزوائد: 5/324.»

(13) سیدنا بریدہ رضی اللہ عنہ کہتے ہیں: نبی صلی اللہ علیہ وسلم جب کوئی لشکر بھیجتے تو کہتے: ”اللہ کے نام سے جنگ کرو اور اللہ کی راہ میں کرو۔ جو اللہ سے کفر کرے اس سے جنگ کرو۔ خیانت کرو نہ دھوکہ دو، اور نہ بزدل بنو، کوئی بچہ قتل کرو اور نہ کوئی عورت اور نہ بوڑھا، اور جب کسی قلعے یا بستی کو تم گھیرو تو اس کو اللہ اور اس کے رسول کا عہد نہ دو، بلکہ ان کو اپنے اور اپنے آباء کی ذمہ داری دو، کیونکہ تم اللہ اور اس کے رسول کی ذمہ داری کی خلاف ورزی کرو تو اس سے تمہارے اپنے اور اپنے آباء کے ذمہ کی خلاف ورزی بہتر ہے۔“

تخریج الحدیث: «مسلم، کتاب الجهاد والسیر، باب تامیر الإمام...، رقم: 1731- سنن أبی داؤد، کتاب الجہاد، باب فی دعاء المشرکین، رقم: 2613- سنن ترمذی، رقم: 1408- مسند أحمد: 5/352.»

(14) سیدنا ابی عزیز بن عمیر رضی اللہ عنہ (جو سیدنا مصعب بن عمیر رضی اللہ عنہ کے بھتیجے ہیں) کہتے ہیں: میں بدر کے دن جنگی قیدیوں میں سے تھا تو نبی صلی اللہ علیہ وسلم نے لوگوں کو جنگی قیدیوں سے اچھے سلوک کی تلقین کی، اور میں انصار کی ایک جماعت میں تھا تو جب وہ ان کو صبح کا یا شام کا کھانا پیش کرتے تو خود کھجوریں کھا لیتے اور مجھے روٹی کھلاتے کیونکہ نبی صلی اللہ علیہ وسلم نے ہمارے متعلق اچھے سلوک کا حکم دیا تھا۔

تخریج الحدیث: «طبرانی کبیر: 22/393، رقم: 977- مجمع الزوائد: 6/86، قال الهیثمی: إسناده حسن.»

(15) سیدنا ابو سعید خدری رضی اللہ عنہ کہتے ہیں: سیدنا عباس رضی اللہ عنہ نبی صلی اللہ علیہ وسلم کے چچا ان کی نگرانی کر رہے تھے جب یہ آیت نازل ہوئی: ﴿يَا أَيُّهَا الرُّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ وَاللَّهُ يَعْصِيكَ مِنَ النَّاسِ﴾ ”اے رسول صلی اللہ علیہ وسلم! جو کچھ تمہارے رب کی طرف سے تم پر نازل ہوا وہ آگے پہنچاؤ، اگر ایسا نہ کرو گے تو تم اس کا پیغام نہ پہنچاؤ گے، اور اللہ تمہیں لوگوں سے بچائے گا۔“ (المائدہ: 67) اس آیت کے نزول کے بعد آپ صلی اللہ علیہ وسلم نے پہرہ داری ترک کر دی۔

تخریج الحدیث: «سنن ترمذی، کتاب تفسیر القرآن، باب ومن سورة المائدة، رقم: 3046- مستدرک حاکم: 2/342- مجمع الزوائد: 7/17.»

(16) سیدنا ثابت بنانی کہتے ہیں: سیدنا انس رضی اللہ عنہ نے انصار کے ستر آدمیوں کا ذکر کیا کہ جب انہیں رات آجاتی تو وہ مدینے میں ایک نشان کے پاس جمع ہو جاتے۔ وہاں رات گزارتے اور قرآن پڑھتے، جب صبح ہوتی تو جسے طاقت ہوتی تو وہ کچھ ایندھن لے لیتا اور ٹھنڈا پانی پی لیتا، اور جس کے پاس گنجائش ہوتی تو وہ بکری لے کر اس کی اصلاح کرتا تو وہ نبی صلی اللہ علیہ وسلم کے حجرے سے لڑکادی جاتی۔ جب خبیث کو مصیبت آئی تو نبی صلی اللہ علیہ وسلم نے ان کو بھیجا تھا۔ جن میں میرے ماموں حرام بن لٹان بھی تھے۔ تو وہ بنو سلیم کے قبیلے کے پاس آئے، حرام نے اپنے امیر سے کہا: کیا میں انہیں بتانہ دوں کہ ہم وہ نہیں ہیں تو وہ ہمارے چہرے کھول دیں۔ انہوں نے کہا: ہاں کہہ دو۔ تو وہ ان کے پاس آیا اور کہا، مگر ایک آدمی نیزہ لے کر اس کے سامنے آگیا اور اسے اس میں گھونپ دیا۔ جب حرام نے نیزے کی ضرب پیٹ میں محسوس کی تو کہا: کعبے کے رب کی قسم! میں کامیاب ہو گیا۔ تو انہوں نے ان سب کو ختم کر دیا، یہاں تک کہ ان میں سے کوئی خبر دینے والا بھی نہ بچا۔ تو میں نے نبی صلی اللہ علیہ وسلم کو اس سر یہ (لڑائی، جنگ) پر اتنا غمگین دیکھا جتنا اور کبھی نہیں دیکھا تھا۔ سیدنا انس رضی اللہ عنہ کہتے ہیں: میں نے نبی صلی اللہ علیہ وسلم کو دیکھا جب بھی صبح کی نماز پڑھتے تو ہاتھ اٹھا کر ان کے لیے دعا کرتے، اس کے بعد سیدنا ابو طلحہ رضی اللہ عنہ میرے پاس آئے اور کہنے لگے کہ تجھے حرام کے قاتل میں دلچسپی ہے، انہوں نے کہا: اس کی کیا بات ہے؟ اللہ اس کے ساتھ ایسے اور ایسے کرے، سیدنا ابو طلحہ رضی اللہ عنہ نے کہا: ایسے نہ کہو، وہ مسلمان ہو گیا ہے۔

تخریج الحدیث: «مسلم، کتاب المساجد...، باب استحباب الفنون...، رقم: 677- مسند أحمد: 3/137- معجم الأوسط، رقم: 3793.»

(17) سیدنا عبد اللہ بن ابی اونی اسلمی رضی اللہ عنہ کہتے ہیں: رسول اللہ صلی اللہ علیہ وسلم نے اہل خیبر پر حملہ کیا جب کہ وہ غافل تھے، تو وہ کہتے ہیں: اللہ کی قسم! یہ محمد (صلی اللہ علیہ وسلم) ہے اور ان کا لشکر ہے۔ آپ صلی اللہ علیہ وسلم نے فرمایا: ”اللہ اکبر! خیبر تباہ ہو گیا، ہم جب کسی قوم کے صحن میں اترتے ہیں تو جنہیں ڈرایا گیا ہے ان کی صبح بری ہو جاتی ہے۔“

تخریج الحدیث: «بخاری، کتاب صلاة الخوف، باب التكبیر والغسل...، رقم: 947- مجمع الزوائد: 6/149.»

(18) سیدنا عائشہ رضی اللہ عنہا کہتی ہیں کہ رسول اللہ صلی اللہ علیہ وسلم ان عورتوں کا امتحان لیتے جو ایمان لا کر ہجرت کر کے آپ صلی اللہ علیہ وسلم کے پاس آئیں، اس آیت کے ساتھ امتحان لیتے: «يَا أَيُّهَا النَّبِيُّ إِذَا جَاءَكَ الْمُؤْمِنَاتُ يُبَايِعَنَّكَ عَلَى أَنْ لَا يُشْرِكْنَ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعْصِيَنَّكَ فِي مَعْرُوفٍ فَبَايِعُهُنَّ وَاسْتَعْفِرْ لَهُنَّ اللَّهُ إِنَّ اللَّهَ غَفُورٌ رَحِيمٌ» ”اے نبی! جب تمہارے پاس مسلمان عورتیں بیعت کرنے کو آئیں اس بات پر کہ شریک نہ کریں گی اللہ کا کسی کو، چوری نہ کریں گی، زنا کاری نہ کریں گی، اپنی اولاد کو قتل نہ کریں گی، اور کوئی ایسا بہتان نہ باندھیں گی جو خود اپنے ہاتھوں پیروں کے سامنے گھڑ لیں، اور کسی نیک کام میں تیری بے حکمی نہ کریں گی تو آپ ان سے بیعت کر لیا کریں، اور ان کے لیے اللہ سے مغفرت طلب کریں، بے شک اللہ تعالیٰ بخشنے اور معاف کرنے والا ہے۔“ (الممتحنة: 12)۔

تخریج الحدیث: «بخاری، کتاب المغازی، باب غزوة الحديبية، رقم: 4182-مسلم، کتاب الإمارة، باب كيفية بيعة النساء، رقم: 1866.»

(19) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جس نے تیر اندازی سیکھ لی پھر اسے بھلا دیا تو یہ اللہ کی نعمت ہے جس کا اس نے انکار کر دیا ہے۔“

تخریج الحدیث: «معجم الأوسط، رقم: 4177-صحیح ترغیب و ترہیب، رقم: 1294، قال الشيخ الألباني: صحیح لغيره.»

(20) سیدنا ابو سعید خدری رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جب کسریٰ ہلاک ہو گا تو اس کے بعد کوئی کسریٰ نہ ہو گا، اور جب قیصر ہلاک ہو گا تو اس کے بعد کوئی قیصر نہ ہو گا۔ اور قسم ہے اس ذات کی جس کے ہاتھ میں میری جان ہے، تم ان کے خزانے فی سبیل اللہ خرچ کرو گے۔“

تخریج الحدیث: «بخاری، کتاب فرض الخمس، باب قول النبي صلى الله عليه وسلم "أحلت لكم الغنائم"، رقم: 3120-مسلم، کتاب الفتن...، باب لاتقوم الساعة...، رقم: 2918.»

(21) سیدہ عائشہ رضی اللہ عنہا کہتی ہیں: نبی صلی اللہ علیہ وسلم نے حسان بن ثابت رضی اللہ عنہ کو فرمایا: ”مشرکین کی ہجو کرو، اے اللہ! روح القدس سے اس کی مدد فرما۔“

تخریج الحدیث: «بخاری، کتاب المغازی، باب مرجع النبي صلى الله عليه وسلم من الاحزاب...، رقم: 4124-مسلم، کتاب فضائل الصحابة، باب فضائل حسان بن ثابت رضي الله عنه، رقم: 2485.»

(22) سیدنا زید بن خالد الحبحبی (الجہنی) رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جس نے کسی مجاہد کو تیار کیا، کسی روزے دار کا روزہ افطار کرایا کسی حاجی کو حج کے لیے تیار کیا تو اس کو بھی اس عمل کرنے والے کے برابر اجر ملے گا، اور اس کے اجر میں کوئی کمی بھی نہ کی جائے گی۔“

تخریج الحدیث: «بخاری، کتاب الجهاد والسير، باب فضل من جهز غازياً أو خلفه بخير، رقم: 2843-مسلم، کتاب الإمامة، باب فضل إعانة الغازي...، رقم: 1895.»

(23) سیدنا علی رضی اللہ عنہ کہتے ہیں: اگر تم تکبر نہ کرنے لگو تو میں تمہیں اللہ کا وہ وعدہ بتا دوں جو اس نے اپنے ان بندوں کے لیے کیا جو ان لوگوں کو قتل کریں گے (یعنی خارجیوں کو)۔

تخریج الحدیث: «سنن ابن ماجہ، کتاب المقدمة، باب فی ذکر الخوارج، رقم: 167، قال الشيخ الألباني: صحيح.»

(24) سیدنا علی رضی اللہ عنہ کہتے ہیں: اگر میں تمہیں رسول اللہ صلی اللہ علیہ وسلم سے کوئی حدیث بیان کروں تو آپ صلی اللہ علیہ وسلم پر جھوٹ باندھے سے آسمان سے زمین پر گر جانا مجھے زیادہ پیارا ہے۔ میں نے آپ صلی اللہ علیہ وسلم سے سنا، آپ صلی اللہ علیہ وسلم فرما رہے تھے: ”آخر زمان میں ایسے لوگ سامنے آئیں گے جو نوعمر کم عقل ہوں گے، تمام مخلوق سے بہتر ذات کی باتیں کہیں گے۔ ان کا ایمان ان کے گلوں سے نیچے نہیں اترے گا۔ دین سے اس طرح نکل جائیں گے جس طرح تیر شکار سے نکل جاتا ہے، تو جہاں بھی تم انہیں پاؤ مار ڈالو کیونکہ اس کے قاتل کو اجر ملے گا۔“

تخریج الحدیث: «بخاری، کتاب فضائل القرآن، باب من رایا بقراءة القرآن...، رقم: 5057-مسلم، کتاب الزکاة، باب التحریض علی قتل الخوارج، رقم: 1066.»

(25) سیدنا جابر بن عبد اللہ رضی اللہ عنہما سے اسی سند کے ساتھ ہے کہ نبی کریم صلی اللہ علیہ وسلم کا جھنڈا سیاہ رنگ کا تھا۔ تخریج الحدیث: «معجم الأوسط، رقم: 1873-مجمع الزوائد: 6/48-طبرانی کبیر: 2/202، إسنادہ صحيح، قال الهيثمي: رجاله ثقات.»

کتاب اللباس

لباس کا بیان

(1) سیدنا جابر رضی اللہ عنہ کہتے ہیں: رسول اللہ صلی اللہ علیہ وسلم فتح مکہ کے دن مکہ میں جب داخل ہوئے تو آپ صلی اللہ علیہ وسلم کے سر پر سیاہ پگڑی تھی۔

تخریج الحدیث: «مسلم، کتاب الحج، باب جواز دخول مكة بغير احرام، رقم: 1358-سنن أبی داؤد، کتاب اللباس، باب فی العمائم، رقم: 4076-سنن ترمذی، رقم: 1735-سنن ابن ماجہ، رقم: 2822.»

(2) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جب تم میں سے کوئی جو تاپہنے تو دائیں سے شروع کرے اور اتارے تو بائیں سے شروع کرے۔“

تخریج الحدیث: «بخاری، کتاب اللباس، باب ینزع نعله اليسرى، رقم: 5855-مسلم، کتاب اللباس والزینة، باب استحباب لبس النعل...، رقم: 2097-سنن أبی داؤد، رقم: 4139-سنن ابن ماجہ، رقم: 3616.»

(3) سیدنا حذیفہ بن یمان رضی اللہ عنہ کہتے ہیں: نبی کریم صلی اللہ علیہ وسلم نے میری پنڈلی کا ایک پٹھ پکڑا اور کہا: ”تہبند کی یہ جگہ ہے اور اس کے لیے ٹخنوں کے نیچے کوئی حق نہیں ہے۔“

تخریج الحدیث: «سنن ترمذی، کتاب اللباس، باب فی مبلغ الإزار، رقم: 1783، قال الشيخ الألبانی: صحیح - سنن نسائی، رقم: 5329 - سنن ابن ماجہ، رقم: 3572.»

(4) سیدنا زید بن ارقم رضی اللہ عنہ کہتے ہیں: نبی کریم صلی اللہ علیہ وسلم نے فرمایا: ”جو شخص اپنی مونچھیں نہ لے (یعنی نہ کاٹے) تو وہ ہم میں سے نہیں۔“

تخریج الحدیث: «سنن ترمذی، کتاب الأدب، باب قص الشارب، رقم: 2761 - سنن نسائی، کتاب الطہارۃ، باب قص الشارب، رقم: 13، قال الشيخ الألبانی: صحیح - مسند أحمد: 4/366.»

(5) سیدنا علی رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”اللہ تعالیٰ فرماتا ہے: ”عزت میری تہبند ہے اور بڑائی میری چادر ہے اور جو مجھ سے چھینے گا میں اس کو عذاب کروں گا۔“

تخریج الحدیث: «سنن أبی داؤد، کتاب اللباس، باب ماجاء فی الکبر، رقم: 4090 - سنن ابن ماجہ، کتاب الزہد، باب البراءة من الکبر والتواضع، رقم: 4174، قال الشيخ الألبانی: صحیح - مجمع الزوائد: 1/99.»

(6) سیدنا ابن عباس رضی اللہ عنہما کہتے ہیں: نبی صلی اللہ علیہ وسلم نے فرمایا: ”بہترین لباس سفید کپڑے ہیں، لہذا وہ اپنے زندوں کو بھی پہناؤ اور مردوں کو اس میں کفن دو، اور تمہارا بہترین سرمہ اشمہ ہے، وہ نظر کو صاف کرتا ہے اور بالوں کو اگاتا ہے۔“

تخریج الحدیث: «سنن أبی داؤد، کتاب الطب، باب فی الأمر بالکحل، رقم: 3878، قال الشيخ الألبانی: صحیح - سنن ترمذی، کتاب الجنائز، باب ما یستحب من الأكفان، رقم: 994 - ابن حبان، رقم: 5423.»

(7) سیدنا عمر رضی اللہ عنہ کہتے ہیں: ایک دفعہ رسول اللہ صلی اللہ علیہ وسلم ہمارے پاس تشریف لائے، آپ صلی اللہ علیہ وسلم کے پاس دو تھیلیاں تھیں، ایک میں سونا اور ایک میں ریشم تھا، آپ صلی اللہ علیہ وسلم نے فرمایا: ”یہ دونوں چیزیں میری امت کے مردوں پر حرام اور عورتوں کے لیے حلال ہیں۔“

تخریج الحدیث: «سنن أبی داؤد، کتاب اللباس، باب فی الحریر للنساء، رقم: 4057، قال الشيخ الألبانی: صحیح - سنن ترمذی، رقم: 1720 - مجمع الزوائد: 5/143.»

(8) سیدنا ابوالاحوص اپنے باپ سے روایت کرتے ہیں کہ وہ نبی صلی اللہ علیہ وسلم کے پاس آئے تو آپ صلی اللہ علیہ وسلم نے ان کو بکھرے بالوں کے ساتھ خاک آلود پایا، تو آپ صلی اللہ علیہ وسلم نے انہیں پوچھا: ”تمہارا کیا حال ہے؟“ انہوں نے کہا: مجھے اللہ نے ہر قسم کا مال دیا ہے۔ آپ صلی اللہ علیہ وسلم نے فرمایا: ”جب اللہ تعالیٰ کسی پر کوئی نعمت کرے تو وہ چاہتا ہے کہ اس پر اس کی نعمت کے اثرات دیکھے جائیں۔“

تخریج الحدیث: «سنن نسائی، کتاب الزینة من السنن، باب الجلاجل، رقم: 5225، قال الشيخ الألبانی: صحیح - مجمع الزوائد: 5/132.»

(9) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”جو شخص تکبر سے اپنا کپڑا اگھیٹتا ہے تو اللہ تعالیٰ قیامت کے دن اس کی طرف نظر رحمت نہیں فرمائے گا۔“

تخریج الحدیث: «بخاری، کتاب اللباس، باب من جر ثوبه من الخیلاء، رقم: 5788-مسلم، کتاب اللباس و الزینة، باب تحريم جر الثوب...، رقم: 2085-سنن نسائي، رقم: 5329.»

(10) سیدنا ابو ہریرہ رضی اللہ عنہ کہتے ہیں: نبی صلی اللہ علیہ وسلم نے فرمایا: ”موتھوں کو اچھی طرح کاٹو (کتراؤ) اور داڑھی کو بڑھاؤ۔“

تخریج الحدیث: «بخاری، کتاب اللباس، باب إعفاء اللحي، رقم: 5893-مسلم، کتاب الطهارة، باب خصال الفطرة: 259.»

(11) سیدنا عبد اللہ بن عمر رضی اللہ عنہما کہتے ہیں: میں نے نبی صلی اللہ علیہ وسلم کو یہ فرماتے ہوئے سنا: ”عنقریب میری امت میں کچھ عورتیں ہوں گی جو کپڑے پہنے ہوئے بھی ننگی ہوں گی، ان کے سروں پر سختی اونٹوں کے کوبانوں کی طرح بال ہوں گے۔ تم انہیں لعنت کرو وہ ملعون ہیں۔“

تخریج الحدیث: «مسلم، کتاب اللباس و الزینة، باب النساء الکاسيات...، رقم: 2128-مجمع الزوائد: 5/137.»

کتاب الأَطْعَمَةِ وَالْأَشْرَبَةِ

کھانے پینے کا بیان

(1) سیدنا ابن عمر رضی اللہ عنہما رسول اللہ صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا: ”حلال بھی واضح ہے اور حرام بھی واضح ہے، لہذا آپ شک والی چیز کو چھوڑ کر وہ کام کریں جس میں شک نہ ہو۔“

تخریج الحدیث: «صحيح الجامع، رقم: 3194-مجمع الزوائد: 4/71.»

(2) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”ہر نشہ آور چیز شراب ہے اور ہر (قسم کی) شراب حرام ہے۔“

تخریج الحدیث: «مسلم، کتاب الأَشْرَبَةِ، باب بیان أن کل مسکر خمر...، رقم: 2003-سنن أبي داؤد، کتاب الأَشْرَبَةِ، باب النهی عن المسکر، رقم: 3679-سنن نسائي، رقم: 5585-سنن ابن ماجه، رقم: 3390.»

(3) سیدنا انس بن مالک رضی اللہ عنہ کہتے ہیں: نبی کریم صلی اللہ علیہ وسلم نے فرمایا: ”بہترین سالن سر کہ ہے۔“
 تخريج الحديث: «سنن أبي داؤد، كتاب الأطعمة، باب في الخل، رقم: 3820- سنن ترمذي، كتاب الأطعمة، باب ما جاء في الخل، رقم: 1839، قال الشيخ الألباني: صحيح- سنن نسائي، رقم: 3827- معجم الأوسط، 8817.»

(4) سیدنا جابر رضی اللہ عنہ سے روایت ہے: نبی صلی اللہ علیہ وسلم گندنا اور پیاز کھانے سے منع فرماتے جبکہ مسجد میں جانا ہوتا۔
 تخريج الحديث: «مسند أحمد: 3/397- ابن حبان: 1646- معجم الأوسط: 2231.»

(5) سیدنا ابن عباس رضی اللہ عنہما کہتے ہیں: سیدنا ابو بکر رضی اللہ عنہ دوپہر کو نکلے تو یہ بات سیدنا عمر رضی اللہ عنہ نے سنی تو وہ بھی باہر نکل آئے اور کہنے لگے: ابو بکر تجھے کون سی چیز اس وقت باہر لے آئی؟ انہوں نے کہا: مجھے کوئی چیز باہر نہیں لائی، صرف اس بات نے مجھے گھر سے باہر نکال دیا ہے کہ سخت بھوک کی وجہ سے میرے پیٹ میں کچھ بھی نہیں، تو سیدنا عمر رضی اللہ عنہ کہنے لگے: اللہ کی قسم! مجھے بھی یہی چیز گھر سے باہر لائی ہے۔ اسی طرح وہ بیٹھے ہوئے تھے کہ اچانک نبی صلی اللہ علیہ وسلم بھی باہر تشریف لے آئے، انہوں نے پوچھا: ”اس وقت تمہیں گھر سے کون سی چیز باہر نکال لائی؟“ وہ دونوں کہنے لگے: ہمیں یہ چیز باہر نکال لائی کہ ہمارے پیٹوں میں کچھ بھی نہیں، آپ صلی اللہ علیہ وسلم فرمانے لگے: ”جس کے ہاتھ میں میری جان ہے، میں اُس کی قسم کھا کر کہتا ہوں کہ مجھے بھی یہی چیز نکال کر باہر لے آئی ہے۔“ وہ تینوں اٹھے اور سیدنا ابویوب انصاری رضی اللہ عنہ کے گھر چلے گئے، انہوں نے نبی صلی اللہ علیہ وسلم کو کھانے اور دودھ کا کہا تھا۔ آپ صلی اللہ علیہ وسلم نے اس میں دیر کر دی اور وقت پر نہ پہنچ سکے تو وہ کھانا اس کے گھر والوں نے کھالیا۔ وہ اپنی کھجوروں کے باغ کی طرف چلے گئے جس میں وہ کام کرتے تھے۔ جب آپ صلی اللہ علیہ وسلم سیدنا ابویوب رضی اللہ عنہ کے گھر پہنچے تو ان کی عورت باہر آئی اور کہنے لگی: نبی صلی اللہ علیہ وسلم اور ان کے ساتھ آنے والوں کو خوش آمدید۔ آپ صلی اللہ علیہ وسلم نے فرمایا: ”ابو ایوب کہاں ہیں؟“ اس نے کہا: اللہ کے رسول! ابھی آتے ہیں، نبی صلی اللہ علیہ وسلم واپس ہوئے تو سیدنا ابویوب رضی اللہ عنہ نے آپ صلی اللہ علیہ وسلم کو دیکھ لیا، وہ اپنے باغ میں کام کر رہے تھے، وہ دوڑتے ہوئے آئے اور نبی صلی اللہ علیہ وسلم کو کہنے لگے: نبی صلی اللہ علیہ وسلم اور ان کے ساتھ آنے والوں کو خوش آمدید، پھر سیدنا ابویوب رضی اللہ عنہ کہنے لگے: یہ ایسا وقت نہیں جس میں آپ آیا کرتے تھے۔ پھر وہ آپ صلی اللہ علیہ وسلم کو واپس لے آئے، اور آپ صلی اللہ علیہ وسلم کے لیے ایک خوشہ لے کر آگئے، تو نبی صلی اللہ علیہ وسلم نے فرمایا: ”میں تو یہ نہیں چاہتا تھا۔“ انہوں نے کہا کہ: میں نے یہ پسند کیا کہ آپ تازہ اور تر کھجوریں بھی کھائیں اور اس کے ساتھ کچھ کچی کھجوریں بھی کھائیں، اور میں آپ کے لیے ایک بکری کا بچہ ذبح کرتا ہوں۔ آپ صلی اللہ علیہ وسلم نے فرمایا: ”اگر کچھ ذبح کرنا ہے تو دودھ والا نہ کرنا۔“ انہوں نے بکری کا بچہ لے کر ذبح کر دیا اور اپنی بیوی سے کہا کہ روٹی پکاؤ اور میں سالن پکاتا ہوں، کیونکہ تو روٹی پکانا اچھی طرح جانتی ہے، پھر میں نے آدھے بچے کو پکا لیا اور آدھے کو بھون لیا۔ جب کھانا پک گیا تو انہوں نے وہ کھانا نبی صلی اللہ علیہ وسلم اور صحابہ رضی اللہ عنہم کے سامنے رکھ دیا، نبی کریم صلی اللہ علیہ وسلم نے بکری کے بچے سے کچھ حصہ لیا اور ایک روٹی پر رکھا اور کہا: ”ابو ایوب! یہ کھانا فاطمہ کو پہنچا دو، اس نے کئی دنوں سے ایسا کھانا نہیں دیکھا۔“

جب وہ کھانا کھا کر سیر ہو چکے تو آپ صلی اللہ علیہ وسلم نے فرمایا: ”روٹیاں، گوشت، اور تر کھجوریں۔“ اور پھر آپ صلی اللہ علیہ وسلم کی آنکھوں میں آنسو آگئے، اور فرمایا: ”یہ اللہ کی وہ نعمتیں ہیں جن کے بارے میں تمہیں قیامت کے دن پوچھا جائے گا۔“ تو یہ چیز آپ صلی اللہ علیہ وسلم پر گراں ہو گئی، نبی صلی اللہ علیہ وسلم نے فرمایا: ”جب تم ایسی نعمت پاؤ تو اپنا ہاتھ اس میں ڈالو تو کہو: «بِسْمِ اللّٰهِ وَبَرَکَاتِہِ اللّٰهِ» پھر جب تم سیر ہو جاؤ تو کہو: «الْحَمْدُ لِلّٰهِ الَّذِیْ اَشْبَعْنَا وَاَزَوْنَا وَاَنْعَمَ وَاَفْضَلَ» ”سب تعریفیں اس اللہ کے لیے ہیں جس نے ہمیں سیر کیا اور سیر اب کیا اور ہم پر بہت زیادہ انعام فرمایا۔“ تو یہ دعا اس نعمت کا بدلہ ہو جائے گی۔“ نبی صلی اللہ علیہ وسلم کے پاس اگر کوئی اچھی چیز لے کر آتا تو آپ صلی اللہ علیہ وسلم اس کو اس کا بدلہ دینا پسند کرتے تھے، آپ صلی اللہ علیہ وسلم نے سیدنا ابویوب انصاری رضی اللہ عنہ کو کہا: ”کل ہمارے پاس آنا۔“ وہ نہ سن سکے تو سیدنا عمر رضی اللہ عنہ نے کہا: رسول اللہ صلی اللہ علیہ وسلم تم کو حکم دیتے ہیں کہ تم ان کے پاس آؤ، جب وہ آپ صلی اللہ علیہ وسلم کے پاس آئے تو آپ صلی اللہ علیہ وسلم نے انہیں ایک لونڈی عطا کی اور فرمایا: ”ابویوب! اس کے ساتھ اچھا رویہ رکھنا، کیونکہ ہم نے اس کو اچھا پایا جب تک یہ ہمارے پاس رہی۔“ جب سیدنا ابویوب انصاری رضی اللہ عنہ اس کو لے کر آئے تو کہا: میں نبی صلی اللہ علیہ وسلم کی وصیت کو اور کسی طریقے سے اچھی طرح پورا نہیں کر سکتا مگر یہ کہ میں اسے آزاد کر دوں، تو انہوں نے اس کو آزاد کر دیا۔

تخریج الحدیث: «مجمع الزوائد: 10/317- ابن حبان، رقم: 5216- مستدرک حاکم: 3/324.»

(6) سیدنا ابو ذر رضی اللہ عنہ کہتے ہیں: نبی کریم صلی اللہ علیہ وسلم نے زم زم کا ذکر کیا اور فرمایا: ”وہ بابرکت ہے، وہ کھانے کا کھانا ہے اور بیماری کی شفا بھی۔“

تخریج الحدیث: «صحیح ترغیب و ترہیب، رقم: 1162- سلسلہ صحیحہ، رقم: 1056- مجمع الزوائد: 3/286.»

(7) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”جس نے سونے یا چاندی کے برتن میں پانی پیا تو وہ گویا جہنم کی آگ کو اپنے پیٹ میں انڈیل رہا ہے۔“

تخریج الحدیث: «بخاری، کتاب الأشربة، باب آنية الفضة، رقم: 5634- مسلم، کتاب اللباس والزینة، باب تحريم أو اني الذهب...، رقم: 2065.»

(8) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”جس نے شراب پی اور اس سے وہ مر گیا تو وہ آخرت میں شراب سے محروم ہو جائے گا۔“

تخریج الحدیث: «مسلم، کتاب الأشربة، باب عقوبة من شرب الخمر...، رقم: 2003- سنن نسائی، رقم: 5671- سنن ابن ماجہ، رقم: 3373.»

(9) سیدنا ابوسعید خدری رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”اگر کوئی شخص اپنے رزق سے بھاگے تو پھر بھی وہ اس کو پالیتا ہے، جس طرح موت ضرور پالیتی ہے۔“

تخریج الحدیث: «صحيح ترغيب وترهيب، رقم: 1704، قال الشيخ الألباني: حسن لغيره - مجمع الزوائد: 4/72.

(10) سیدنا عبد اللہ بن ابی اونی رضی اللہ عنہ کہتے ہیں: رسول اللہ صلی اللہ علیہ وسلم نے خیبر کے دن گھریلو گدھوں کے گوشت سے منع فرمادیا۔

تخریج الحدیث: «بخاري، كتاب المغازي، باب غزوة خيبر، رقم: 4217-مسلم، كتاب الصيد...، باب في أكل لحوم الخيل، رقم: 1941.»

(11) سیدہ عائشہ رضی اللہ عنہا کہتی ہیں کہ رسول اللہ صلی اللہ علیہ وسلم نے فرمایا: ”جس نے رات گزاری اور اس کے ہاتھ میں کسی چکنائی کی بو ہو تو اس کو اگر کوئی موزی چیز ضرر دے تو وہ صرف اپنے آپ کو ہی ملامت کرے۔“

تخریج الحدیث: «سنن ترمذي، كتاب الأطعمة، باب ماجاء في كراهية البيوتة...، رقم: 1860، قال الشيخ الألباني: صحيح - سنن ابن ماجه، رقم: 3296.»

(12) محمد بن حمزہ بن یوسف بن عبد اللہ بن سلام اپنے باپ سے وہ اپنے دادا سے روایت کرتے ہیں کہ رسول اللہ صلی اللہ علیہ وسلم اونٹوں کے باڑے کی طرف گئے تو دیکھا سیدنا عثمان بن عفان رضی اللہ عنہ ایک اونٹنی کو کھینچے لارہے ہیں جس پر گھی، شہد اور آٹا تھا، تو آپ صلی اللہ علیہ وسلم نے حکم دیا کہ ”اونٹنی کو بٹھاؤ۔“ انہوں نے اسے بٹھا دیا، پھر ایک ہنڈیا منگوائی اور اس میں ان تینوں چیزوں سے کچھ ڈالا، پھر حکم دیا تو اس کے نیچے آگ جلائی گئی، جب ہنڈیا پک گئی تو فرمایا: ”اسے کھاؤ“، اور خود بھی اس سے کھایا، پھر فرمایا: ”یہ ایک ایسی چیز ہے جسے اہل فارس ”خبیص“ یعنی حلوا کہتے ہیں۔“

تخریج الحدیث: «شعب الإیمان، رقم: 5933-مجمع الزوائد: 5/38-معجم الأوسط، رقم: 7688.

(13) سیدنا ابو قتادہ رضی اللہ عنہ کہتے ہیں: نبی کریم صلی اللہ علیہ وسلم فرماتے تھے: ”پلانے والا سب سے آخر میں پیا کرتا ہے۔“ تخریج الحدیث: «سنن أبي داود، كتاب الأشربة، باب في الساقى متى يشرب، رقم: 3725-سنن ترمذي، كتاب الأشربة، باب أن ساقى القوم آخرهم شربًا، رقم: 1894، قال الشيخ الألباني: صحيح - سنن ابن ماجه، رقم: 3434.»

(14) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم فرماتے ہیں: ”چوہا بگڑی ہوئی (امت کی) شکل ہے، اس کی علامت یہ ہے کہ یہ بکری کا دودھ پیتا ہے اور اونٹ کا دودھ نہیں پیتا۔“

تخریج الحدیث: «مسند أحمد: 2/279، قال شعيب الأرنؤط: إسناده صحيح.»

(15) عمرو بن شعیب عن ابیہ عن جدہ کہتے ہیں: رسول اللہ صلی اللہ علیہ وسلم نے فرمایا: ”ہر نشہ آور چیز حرام ہے۔“

تخریج الحدیث: «سنن نسائي، كتاب الأشربة، باب تحريم كل شراب أسكر، رقم: 5598، قال الشيخ الألباني: صحيح - سنن ابن ماجه، رقم: 3391.»

(16) سیدنا ابو موسیٰ اور معاذ بن جبل رضی اللہ عنہما کہتے ہیں: ہمیں رسول اللہ صلی اللہ علیہ وسلم نے یمن کی طرف بھیجا تو کہا: ”جاؤ! ایک دوسرے کی بات ماننا اور نافرمانی نہ کرنا، خوش خبری دینا اور نفرت نہ دلانا، آسانی کرنا سختی نہ کرنا۔“ سیدنا ابو موسیٰ

رضی اللہ عنہ واپس آئے اور کہا: وہاں دو شراہیں ہیں جن میں سے ایک کو ”مزر“ کہتے ہیں اور وہ گندم اور جو کا ہوتا ہے، اور دوسرے کو ”بغ“ کہتے ہیں اور وہ شہد کا ہے، تو آپ صلی اللہ علیہ وسلم نے فرمایا: ”وہ حرام ہے اور ہر نشہ آور چیز حرام ہے، جو کہ اللہ کی یاد اور نماز سے روکتی ہو۔“

تخریج الحدیث: «بخاری، کتاب المغازی، باب بعثت ابي موسى ومعاذ...، رقم: 4344-مسلم، کتاب الجہاد والسير، باب بيان أن كل مسكر خمز...، رقم: 1733.»

کتاب الادب

ادب کا بیان

(1) سیدنا عبد اللہ بن مسعود رضی اللہ عنہ کہتے ہیں: رسول اللہ صلی اللہ علیہ وسلم نے ایک آدمی کو فرمایا: ”تو اور تیرا مال تیرے باپ کا ہے۔“

تخریج الحدیث: «سنن ابن ماجہ، کتاب التجارات، باب مال الرجل من مال ولده، رقم: 2291، قال الشيخ الألباني: صحيح - مسند أحمد: 2/204-معجم الأوسط، رقم: 7088.»

(2) سیدنا نافع کہتے ہیں: میں سیدنا ابن عمر رضی اللہ عنہما کے ساتھ سواری پر بیٹھا ہوا تھا کہ اچانک وہ ایک چرواہے کے قریب سے گزرے جو بانسری بجا رہا تھا، تو انہوں نے اونٹنی کو اس کے چہرے پر مار کر اس راستے سے ہٹا دیا اور اپنی انگلیاں اپنے کانوں میں دے لیں، پھر بار بار مجھ سے پوچھتے رہے: کیا اب بھی وہ آواز تمہیں سنائی دے رہی ہے؟ یہاں تک کہ آواز ختم ہو گئی، تو میں نے کہا: اب مجھے آواز سنائی نہیں دے رہی، تو انہوں نے سواری کو اسی راستے پر ڈال لیا اور کہا: اسی طرح میں نے رسول اللہ صلی اللہ علیہ وسلم کو کرتے دیکھا ہے۔

تخریج الحدیث: «سنن أبي داود، کتاب الأدب، باب كراهية الغناء والزمر: 2/4924، قال الشيخ الألباني: صحيح - مسند أحمد: 2/8.»

(3) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”داؤد علیہ السلام اپنے ہاتھ کی کمانی کے بغیر کچھ نہیں کھاتے تھے۔“

تخریج الحدیث: «معجم الأوسط، رقم: 1183-بخاری، کتاب أحاديث الأنبياء، رقم: 3417-مسند أحمد: 2/421.»

(4) انعام رکھ کر مقابلہ بازی کا بیان

سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”انعام مسابقت یا تو اونٹوں کی دوڑ یا گھڑ دوڑ یا تیر اندازی میں ہوتی ہے۔“

تخریج الحدیث: «سنن أبی داؤد، کتاب الجہاد، باب فی السبق، رقم: 2574- سنن الترمذی، کتاب الجہاد، باب الرہان والسبق، رقم: 1700، قال الشیخ الألبانی: صحیح- سنن نسائی، رقم: 3615- سنن ابن ماجہ، رقم: 2878.»

(5) سیدنا انس رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”جب تم میں سے کوئی کھانا کھائے تو اپنی تینوں انگلیاں چاٹے، کیونکہ اسے معلوم نہیں کہ ان میں سے کس میں برکت ہے۔“

تخریج الحدیث: «مسلم، کتاب الأشربة، باب استحباب لعق الأصابع...، رقم: 2034- سنن أبی داؤد، رقم: 3845- مجمع الزوائد: 5/28.»

(6) سیدنا معاذ بن جبل رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”اپنی ضروریات پوری کرنے پر بھیدوں کو پوشیدہ رکھنے سے مدد حاصل کرو، کیونکہ ہر نعمت والے شخص پر حسد کیا جاتا ہے۔“

تخریج الحدیث: «طبرانی الكبير: 20/94، رقم: 183- معجم الأوسط، رقم: 2455.»

(7) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم جب چھینکتے تو اپنے چہرہ مبارک کو ڈھانپ لیتے۔“

تخریج الحدیث: «سنن أبی داؤد، کتاب الأدب، باب فی العطاس، رقم: 5029- سنن الترمذی، کتاب الأدب، باب خفض الصوت...، رقم: 2745، قال الشیخ الألبانی: حسن صحیح.»

(8) سیدنا ابن عمر رضی اللہ عنہما سے روایت ہے، رسول اللہ صلی اللہ علیہ وسلم نے فرمایا: ”اپنے گھر والوں سے ادب کا ڈنڈا نہ ہٹاؤ، اور انہیں اللہ کے متعلق ڈراتے رہو۔“

تخریج الحدیث: «معجم الأوسط، رقم: 1869- حلیۃ الأولیاء: 7/332- مجمع الزوائد: 8/106، إسنادہ جید۔

(9) سیدہ ام کلثوم بنت عقبہ رضی اللہ عنہا سے روایت ہے: میں نے نبی کریم صلی اللہ علیہ وسلم کو کبھی بھی کسی جھوٹ میں اجازت دیتے نہیں دیکھا مگر تین چیزوں میں۔ نبی کریم صلی اللہ علیہ وسلم فرماتے ہیں: ”میں ان کو جھوٹ نہیں سمجھتا: ایک وہ شخص جو اس کے (یعنی جھوٹ) کے ساتھ لوگوں میں اصلاح کرتا ہو، ایک وہ جو جنگ میں کوئی بات کرتا ہے، تیسرا یہ کہ خاوند بیوی ایک دوسرے سے بات کریں۔“

تخریج الحدیث: «بخاری، کتاب الصلح، باب لیس الکاذب الذی...، رقم: 2692- مسلم، کتاب البر والصلۃ و الآداب، باب تحريم الکذب...، رقم: 2605- سنن أبی داؤد، رقم: 4921- سنن الترمذی، رقم: 1938.»

(10) سیدنا ثوبان رضی اللہ عنہ نبی صلی اللہ علیہ وسلم کے غلام ہیں، وہ کہتے ہیں کہ رسول اللہ صلی اللہ علیہ وسلم نے فرمایا: ”اس شخص کے لیے خوشی ہے جو اپنی زبان پر اختیار رکھے، اور اس کا گھر اس کے لیے کافی ہو، اور اپنے گناہ پر وہ روئے۔“

تخریج الحدیث: «معجم الأوسط: 2340- سنن الترمذی، رقم: 2406- مسند أحمد: 4/148، قال الشيخ الألبانی: صحیح- صحیح الترغیب والترہیب: 3/27.»

(11) سیدنا انس رضی اللہ عنہ کہتے ہیں: رسول اللہ صلی اللہ علیہ وسلم نے فرمایا: ”اللہ تعالیٰ نرم ہے اور نرمی کو پسند کرتا ہے اور نرمی پر وہ کچھ عطا فرماتا ہے جو سختی پر نہیں دیتا۔“

تخریج الحدیث: «سنن أبي داود، كتاب الأدب، باب في الرفق، رقم: 4807- سنن ابن ماجه، كتاب الأدب، باب الرفق، رقم: 3688، قال الشيخ الألبانی: صحیح- مجمع الزوائد: 8/18.»

(12) سیدنا عمر بن خطاب رضی اللہ عنہ کہتے ہیں: رسول اللہ صلی اللہ علیہ وسلم کے پاس کچھ قیدی لائے گئے، قیدیوں میں ایک عورت دوڑ رہی تھی، جب بھی قیدیوں میں کوئی بچہ دیکھتی تو اس کو اٹھا کر اپنے پیٹ سے لگا لیتی اور دودھ دینے لگتی۔ نبی کریم صلی اللہ علیہ وسلم نے فرمایا: ”تمہارا کیا خیال ہے، کیا یہ عورت اپنے بیٹے کو آگ میں پھینک سکتی ہے؟“ ہم نے کہا: اگر اس کے نہ پھینکنے پر طاقت رکھتی ہو تو نہیں پھینکے گی۔ آپ صلی اللہ علیہ وسلم نے فرمایا: ”اللہ عز و جل اپنے بندوں پر اس عورت کے اپنے بچے کے ساتھ رحم کرنے سے زیادہ رحیم ہے۔“

تخریج الحدیث: «بخاري، كتاب الأدب، باب رحمة الولد...، رقم: 5999- مسلم، كتاب التوبة، باب في سعة رحمة الله تعالى...: 2754.»

(13) سیدنا عمر بن خطاب رضی اللہ عنہ کہتے ہیں: ایک دن میں نبی کریم صلی اللہ علیہ وسلم کے پاس حاضر ہوا اور آپ صلی اللہ علیہ وسلم کا ایک حبشی غلام آپ صلی اللہ علیہ وسلم کی پیٹھ کو بھینچ رہا تھا، میں نے عرض کیا: یا رسول اللہ صلی اللہ علیہ وسلم! کیسے حال ہیں؟ آپ صلی اللہ علیہ وسلم نے فرمایا: ”مجھے اونٹنی نے گرا دیا۔“

تخریج الحدیث: «معجم الأوسط، رقم: 8077- مجمع الزوائد: 5/96.»

(14) سیدہ عائشہ رضی اللہ عنہا فرماتی ہیں: میں نبی صلی اللہ علیہ وسلم کے ساتھ ایک ہی بیالے میں حلوہ کھا رہی تھی کہ سیدنا عمر رضی اللہ عنہ وہاں سے گزرے، تو آپ صلی اللہ علیہ وسلم نے ان کو بلایا تو انہوں نے بھی کھایا، ان کی انگلی میری انگلی سے لگ گئی، تو انہوں نے فرمایا: اوہ، اوہ، افسوس اگر آپ صلی اللہ علیہ وسلم تمہارے متعلق میری بات مانتے تو تمہیں کوئی آنکھ نہ دیکھ سکتی۔ تو حجاب کی آیات نازل ہو گئیں۔

تخریج الحدیث: «بخاري، أدب المفرد، رقم: 1053، قال الشيخ الألبانی: صحیح- نسائي الكبرى، رقم: 11419.»

(15) سیدنا عمران بن حصین رضی اللہ عنہ کہتے ہیں: نبی کریم صلی اللہ علیہ وسلم نے فرمایا: ”حیاء سب کی سب بہتری ہے۔“

تخریج الحدیث: «بخاري، كتاب الأدب، باب الحياء، رقم: 6117- مسلم، كتاب الإيمان، باب بيان عدد شعب الإيمان...، رقم: 37.»

(16) سیدہ ام کلثوم بنت عقبہ بن ابی معیط رضی اللہ عنہا فرماتی ہیں کہ میں نے رسول اللہ صلی اللہ علیہ وسلم سے سنا: ”جو لوگوں میں اصلاح کرے اور اچھی بات کہے اور اچھی بات نقل کرے وہ جھوٹا نہیں کہلاتا۔“

تخریج الحدیث: «بخاری، کتاب الصلح، باب لیس الکاذب الذی...، رقم: 2692-مسلم، کتاب البر والصلوة والآداب، باب تحريم الكذب...، رقم: 2605.»

(17) سیدنا عبد اللہ بن عمر رضی اللہ عنہما کہتے ہیں: رسول اللہ صلی اللہ علیہ وسلم نے فرمایا: ”جو چیز تمہیں شک میں ڈال دے اس کو چھوڑ کر یقین والی بات اپناؤ۔“

تخریج الحدیث: «سنن الترمذی، کتاب صفة القيامة...، باب، رقم: 2518، قال الشيخ الألباني: صحيح-سنن النسائي، رقم: 5714-مجمع الزوائد: 10/295.»

(19) سیدنا حبیب بن مسلمہ فہری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”ناغہ کر کے ملاقات کرو تاکہ محبت میں اضافہ ہو۔“

تخریج الحدیث: «ابن حبان، رقم: 620-معجم الأوسط، رقم: 1754-صحيح الترغيب والترهيب، رقم: 2583، قال الشيخ الألباني: صحيح لغيره-مجمع الزوائد: 8/175-طبراني كبير: 4/21، ح: 3535.»

(20) سیدہ عائشہ صدیقہ رضی اللہ عنہا فرماتی ہیں: نبی کریم صلی اللہ علیہ وسلم جب کوئی برنامہ سنتے تو اس کو بدل دیتے، آپ صلی اللہ علیہ وسلم ایک بستی پر سے گزرے، اس کا نام عفرہ تھا تو آپ صلی اللہ علیہ وسلم نے اس کا نام خضرہ رکھ دیا۔“

تخریج الحدیث: «معجم الأوسط، رقم: 2766-سلسلة الصحيحة، رقم: 208-مجمع الزوائد: 8/51.»

(21) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جب تم میں سے کوئی کسی مجلس میں آئے تو ان کو سلام کہے، پھر جب اٹھے تو پھر سلام کہے، ان میں سے پہلا سلام دوسرے سلام سے زیادہ حقدار نہیں ہے۔“

تخریج الحدیث: «سنن أبی داؤد، کتاب الأدب، باب فی السلام...، رقم: 5208-سنن الترمذی، کتاب الاستئذان...، باب التسليم عند القيام...، رقم: 2706، قال الشيخ الألباني: حسن صحيح.»

(22) سیدہ میمونہ بنت حارث رضی اللہ عنہا (نبی صلی اللہ علیہ وسلم کی بیوی) فرماتی ہیں: ایک دن رسول اللہ صلی اللہ علیہ وسلم صبح اٹھے، آپ صلی اللہ علیہ وسلم کی طبیعت بوجھل اور بد مزہ ہو گئی، اور پھر آگے شام اسی حالت میں ہو گئی، میں نے کہا: یا رسول اللہ صلی اللہ علیہ وسلم! میں آپ کی طبیعت کو بوجھل محسوس کرتی ہوں، تو آپ صلی اللہ علیہ وسلم نے فرمایا: ”جبرائیل علیہ السلام نے مجھ سے وعدہ کیا تھا کہ وہ آئیں گے، مجھ سے انہوں نے کبھی وعدہ خلافی نہیں کی۔“ تو پھر انہوں نے دیکھا کہ چارپائی کے نیچے ایک کتیا کا بچہ تھا۔ نبی کریم صلی اللہ علیہ وسلم نے حکم دیا کہ اس کو نکال کر اس جگہ کو پانی سے دھویا جائے۔ تو پھر جبرائیل علیہ السلام آگئے۔ آپ صلی اللہ علیہ وسلم نے پوچھا: ”آپ نے مجھ سے کبھی وعدہ خلافی نہیں کی، اور اس دفعہ آپ نے مجھ سے وعدہ کیا تھا اور آپ نہیں آئے؟“ جبرائیل علیہ السلام نے کہا: ”جس گھر میں کتیا یا تصویر ہو اس میں ہم نہیں جایا کرتے۔“

تخریج الحدیث: «مسلم، کتاب اللباس والزینة، باب تحریم تصویر...، رقم: 2105- سنن أبی داؤد، کتاب اللباس، باب فی الصور، رقم: 4157- سنن النسائی، کتاب الصيد والذبائح، باب امتناع الملائكة...، رقم: 4288»

(23) سیدنا سلمان فارسی رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”تم زمین کے ساتھ اپنے آپ کو ملاؤ (یعنی مٹی سے تیمم کرو اور اپنی پیشانی سجدے کے وقت زمین پر لگاؤ) یہ (زمین) تمہارے ساتھ نیک اور اچھی ہے۔“
تخریج الحدیث: «صحیح الجامع، رقم: 2998- سلسلۃ الصحیحہ، رقم: 1792- مجمع الزوائد: 8/61»

(24) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”تم میں سے ہر ایک نگران ہے، اور اس سے اس کی رعیت کے متعلق پوچھا جائے گا۔ آدمی اپنے گھر والوں کا نگران ہے اس سے اس کی بیوی اور غلام کے متعلق پوچھا جائے گا۔ عورت اپنے خاوند کے گھر کی نگران ہے اس سے گھر اور اولاد کے متعلق پوچھا جائے گا، اور غلام اپنے مالک کے مال کا نگران ہے اور اس سے اپنے مالک کے مال کے متعلق پوچھا جائے گا، تو تم میں سے ہر ایک نگران ہے اور اس سے اس کی رعیت کے متعلق پوچھا جائے گا۔ اس لئے سوالات کے جوابات تیار رکھنا۔“ صحابہ رضوان اللہ علیہم اجمعین نے پوچھا: یا رسول اللہ صلی اللہ علیہ وسلم! جواب کیا ہو سکتے ہیں؟ آپ صلی اللہ علیہ وسلم نے فرمایا: ”ان کا جواب نیک اعمال ہیں۔“
تخریج الحدیث: «مجمع الزوائد: 5/207، اسنادہ صحیح»

(25) سیدہ عائشہ رضی اللہ عنہا کہتی ہیں کہ رسول اللہ صلی اللہ علیہ وسلم اکثر مجھے فرماتے: ”عائشہ! تیرے وہ شعر کون سے ہیں؟“ میں کہتی: آپ کون سے اشعار پوچھنا چاہتے ہیں؟ شعر تو بہت ہیں۔ آپ صلی اللہ علیہ وسلم فرماتے: ”جو شکر کے متعلق ہیں۔“ تو میں کہتی: میرے ماں باپ آپ پر قربان ہوں، وہ یہ ہیں، شاعر کہتا ہے:

(1) اپنے کمزور کو اس طرح واپس کریں کہ اس کی کمزوری تجھے کسی دن بھی پریشان نہ کرے، تو اچھے انجام اس کے بڑھ جائیں گے۔

(2) وہ کمزور تمہیں اس کی جزا اور بدلہ دے گا، تیری تعریف کرے گا، تیرے کام پر اُس کا تیری تعریف کرنا بھی بدلہ دینے کی طرح ہے۔

(3) اچھے آدمی سے جب تو حسن سلوک کرے گا تو اس کی بھی ڈول کی رسی کمزور نہیں ہوگی۔

پھر آپ صلی اللہ علیہ وسلم فرماتے ہیں: ”عائشہ! جب قیامت کے روز اللہ تعالیٰ مخلوقات کو جمع کرے گا تو اپنے بندوں میں سے ایک ایسے بندے سے فرمائے گا جس کے ساتھ کسی نے نیکی کی ہوگی کہ ”کیا تو نے اپنے محسن کا شکر یہ ادا کیا ہے؟“ وہ کہے گا: اے میرے رب! میں نے یہ سمجھ کر کہ یہ تیری طرف سے ہے، میں نے تیرا شکر یہ ادا کر دیا تھا۔ اللہ تعالیٰ فرمائے گا: ”تو نے میرا شکر یہ ادا نہیں کیا جب کہ تو نے اس شخص کا شکر یہ بھی ادا نہیں کیا جس کے ہاتھوں پر میں نے تجھ پر اپنا احسان جاری کیا۔“

تخریج الحدیث: «سنن الترمذی، کتاب البر والصلۃ، باب فی الشکر لمن أحسن إليك، رقم: 1954، قال الشیخ الألبانی: صحیح- مجمع الزوائد: 8/180»

(26) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”امانت اس شخص کو ادا کرو جو تمہیں امانت دار سمجھے اور جو شخص تم سے خیانت کرے تم اس سے خیانت نہ کرو۔“

تخریج الحدیث: «سنن أبی داؤد، کتاب الإجارة، باب فی الرجل يأخذ حقه...، رقم: 3534- سنن الترمذی، کتاب البیوع، رقم: 1264، قال الشيخ الألبانی: صحیح.»

(27) سیدنا جابر بن عبد اللہ رضی اللہ عنہما کہتے ہیں: جب نبی کریم صلی اللہ علیہ وسلم مکہ تشریف لائے تو آپ صلی اللہ علیہ وسلم کے پاس ابو قحافہ کو لایا گیا اور ان کا سر اور داڑھی ٹغامہ گھاس کی طرح تھی، تو رسول اللہ صلی اللہ علیہ وسلم نے فرمایا: ”بڑھاپے کے رنگ کو بدل ڈالو اور سیاہ رنگ سے بچنا۔“

تخریج الحدیث: «مسلم، کتاب اللباس والزینة، باب استحباب خضاب الشیب...، رقم: 2102- سنن أبی داؤد، کتاب الترجل، باب فی الخضاب، رقم: 4204- سنن النسائی، رقم: 5244- سنن ابن ماجه، رقم: 3624.»

(27) سیدنا عبد اللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”اللہ تعالیٰ سے اس طرح شرم کرو جس طرح اس سے شرم کرنے کا حق ہے۔“ لوگ کہنے لگے: یا رسول اللہ صلی اللہ علیہ وسلم! ہم الحمد للہ اللہ تعالیٰ سے شرم کرتے ہیں۔ آپ صلی اللہ علیہ وسلم نے فرمایا: ”جو اللہ تعالیٰ سے اس طرح شرم کرے جس طرح اس سے شرم کرنے کا حق ہے تو وہ اپنے سر کی اور جو اس نے محفوظ رکھا ہے اسکی اور پیٹ کی حفاظت کرے، اور موت اور بوسیدہ ہو جانے کو یاد رکھے، اور جو آخرت کا ارادہ کرے وہ دنیا کی زینت ترک کر دیتا ہے۔ جس نے اس طرح کیا تو اس نے اللہ سے اس طرح شرم کیا جس طرح اس سے شرم کرنے کا حق ہے۔“

تخریج الحدیث: «سنن الترمذی، کتاب صفة القيامة...، رقم: 2458، قال الشيخ الألبانی: حسن - مسند أحمد: 1/387- معجم الأوسط، رقم: 7342- صحیح ترغیب و ترہیب، رقم: 1724.»

(28) سیدنا معاذ بن جبل رضی اللہ عنہ کہتے ہیں کہ میں نے عرض کیا: یا رسول اللہ صلی اللہ علیہ وسلم! مجھے کچھ وصیت فرمائیے۔ آپ صلی اللہ علیہ وسلم نے فرمایا: ”جہاں بھی ہو اللہ سے ڈرتے رہو، اور بُرے کام کے بعد نیکی کرو کہ وہ اس بُرائی کو مٹا دے گی، اور لوگوں سے اچھے اخلاق سے پیش آؤ۔“

تخریج الحدیث: «سنن الترمذی، کتاب البر والصلوة، باب معاشرۃ الناس، رقم: 1987، قال الشيخ الألبانی: حسن - مسند أحمد: 5/236.»

(29) سیدنا انس بن مالک رضی اللہ عنہ کہتے ہیں: رسول اللہ صلی اللہ علیہ وسلم جب کسی کام کو جانتے تو «يَأْتِيهِمْ، يَأْتِيهِمْ» سنا پسند فرماتے۔

تخریج الحدیث: «سنن الترمذی، کتاب السیر، باب الطيرة و الفأل، رقم: 1616، قال الشيخ الألبانی: صحیح - معجم الأوسط، رقم: 4181.»

(30) سیدنا ابو درداء رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اچھے اخلاق سے زیادہ بھاری چیز میزان میں اور کوئی نہیں رکھی جاتی۔“

تخریج الحدیث: «سنن الترمذی، کتاب البر والصلۃ، باب حسن الخلق، رقم: 2003، قال الشيخ الألبانی: صحیح -مسند طیالسی، رقم: 978.»

(31) سیدنا حذیفہ بن یمان رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جنت میں چغل خور نہیں جائے گا۔“

تخریج الحدیث: «بخاری، کتاب الأدب، باب ما یکره من النمیمۃ، رقم: 6056-سنن أبی داؤد، کتاب الأدب، باب فی القتات، رقم: 4871-معجم الأوسط، رقم: 4192-بخاری أدب المفرد: 322.»

(32) سیدنا ابو ہریرہ رضی اللہ عنہ کہتے ہیں: نبی کریم صلی اللہ علیہ وسلم نے ایک آدمی کو سنا کہ وہ دوسرے کو کہہ رہا تھا: اے بادشاہوں کے بادشاہ! تو رسول اللہ صلی اللہ علیہ وسلم نے فرمایا: ”اللہ تعالیٰ ملک الملوک (شہنشاہ) یعنی بادشاہوں کا بادشاہ ہے۔“

تخریج الحدیث: «بخاری، کتاب الأدب، باب أبغض الأسماء إلی اللہ، رقم: 6206-مسلم، کتاب الآداب، باب تحريم التسمي...، رقم: 2143.»

(33) سیدنا عمرو بن شعیب عن ابیہ عن جدہ سے مروی ہے کہ رسول اللہ صلی اللہ علیہ وسلم نے فرمایا: ”قصے لوگوں پر صرف امیر یا جس کو امیر حکم دے یا پھر ریاکار بیان کر سکتا ہے۔“

تخریج الحدیث: «سنن أبی داؤد، کتاب العلم، باب فی القصص، رقم: 3665-سنن ابن ماجہ، کتاب الأدب، باب القصص، رقم: 3753، قال الشيخ الألبانی: صحیح -مسند أحمد: 2/187.»

(34) سیدنا عبد اللہ بن عمر رضی اللہ عنہما کہتے ہیں: نبی صلی اللہ علیہ وسلم نے ہوا خارج ہونے پر ہنسنے والے کو نصیحت فرمائی تو فرمایا: ”تم میں سے کوئی آدمی جو کام کرتا ہے اس سے وہ کیوں ہنستا ہے۔“

تخریج الحدیث: «مسند أحمد: 4/17، قال شعيب الأرنؤط: إسناده صحيح -سنن ترمذی، کتاب تفسیر القرآن، باب ومن سورة والشمس وضحاها، رقم: 3343.»

(35) سیدنا عبد اللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”آدمی سچ بولتا رہتا ہے اور سچائی کو تلاش کرتا ہے یہاں تک کہ اللہ کے پاس صدیق لکھ دیا جاتا ہے، اور ایک آدمی جھوٹ بولتا ہے اور جھوٹ کو تلاش کرتا ہے یہاں تک کہ اللہ کے پاس جھوٹا لکھا جاتا ہے۔“

تخریج الحدیث: «بخاری، کتاب الأدب، باب قول الله تعالى يَا أَيُّهَا الَّذِينَ آمَنُوا اتَّقُوا اللَّهَ...، رقم: 6094-مسلم، کتاب البر والصلۃ والآداب، باب قبح الكذب...، رقم: 2607.»

(36) سیدنا ابن عباس رضی اللہ عنہما کہتے ہیں: رسول اللہ صلی اللہ علیہ وسلم نے شیخ عبد القیس کو فرمایا: ”تجھ میں دو خصلتیں ہیں جنہیں اللہ پسند فرماتا ہے، ایک حوصلہ اور دوسری آہستگی اور سکون۔“

تخریج الحدیث: «مسلم، کتاب الایمان، باب الأمر بالایمان باللہ تعالیٰ...، رقم: 17- سنن ترمذی، کتاب البر و الصلۃ، باب التانی و العجلۃ، رقم: 2011- سنن ابن ماجہ، رقم: 4188- ابن حبان، رقم: 7204.»

(37) سیدنا معاذ بن جبل رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جس شخص نے حق پر ہونے کے باوجود جھگڑا ترک کر دیا، اور مزاح میں بھی جھوٹ بولنا چھوڑ دیا، اور اپنی خواہ اور عادت اچھی بنالی تو میں اس کے لیے جنت کے گرد ایک مکان اور ایک جنت کے وسط میں اور ایک اس کی بلندی میں عطا کرنے کی ضمانت دیتا ہوں۔“

تخریج الحدیث: «سنن أبی داؤد، کتاب الأدب، باب فی حسن الخلق، رقم: 4800، قال الشیخ الألبانی: حسن- معجم طبرانی کبیر: 20/110- معجم الأوسط، رقم: 5328- صحیح ترغیب و ترہیب، رقم: 139.»

(38) سیدنا ابو موسیٰ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”(قیامت کے دن) آدمی اس شخص کے ساتھ ہو گا جس سے وہ محبت کرتا ہے۔“

تخریج الحدیث: «بخاری، کتاب الأدب، باب علامة حب اللہ عز و جل، رقم: 6170- مسلم، کتاب البر و الصلۃ و الآداب، باب المرء مع من أحب، رقم: 2640.»

(39) سیدنا انس بن مالک رضی اللہ عنہ کہتے ہیں: نبی کریم صلی اللہ علیہ وسلم بچوں کے ساتھ سب لوگوں سے زیادہ خوش مزاجی کرتے تھے۔“

تخریج الحدیث: «بخاری، کتاب الأدب، باب الانبساط إلی الناس، رقم: 6129- سنن أبی داؤد، کتاب الأدب، باب ماجاء فی الرجل یتکنی...، رقم: 4969- سنن ابن ماجہ، رقم: 3720.»

(40) سیدنا علی رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”تین باتیں برحق ہیں: (1) جس شخص کا دین میں کوئی حصہ نہیں، اللہ تعالیٰ اس کو اس شخص کی طرح نہیں کرے گا جس کا اسلام میں حصہ ہو۔ (2) اور جس کو اللہ تعالیٰ اپنا دوست بنا لے، اس کو کسی دوسرے کے حوالے نہیں کرتا۔ (3) جو شخص جن لوگوں سے بھی محبت کرتا ہے اس کا حشر قیامت کے روز انہیں کے ساتھ ہو گا۔“

تخریج الحدیث: «صحیح ترغیب و ترہیب، رقم: 3037، قال الشیخ الألبانی: صحیح لغیرہ- مجمع الزوائد: 10/280.»

(41) سیدنا عبد اللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”کسی مسلمان کے لیے جائز نہیں کہ وہ اپنے مسلمان بھائی سے تین دن سے زیادہ بول چال بند کر دے یعنی ناراض رہے۔“

تخریج الحدیث: «بخاری، کتاب الاستئذان، باب السلام للمعرفة...، رقم: 6237- مسلم، کتاب البر و الصلۃ و الآداب، باب تحريم الهجر فوق ثلاث...، رقم: 2562.»

(42) سیدنا ابن عباس رضی اللہ عنہما کہتے ہیں: ایک شخص نے نبی صلی اللہ علیہ وسلم کے پاس ہوا کو لعنت کی، تو آپ صلی اللہ علیہ وسلم نے فرمایا: ”اس کو لعنت نہ کرو، کیونکہ یہ تو اللہ کی طرف سے محکوم ہے، اور جو شخص کسی ایسی چیز کو لعنت کرے جو اس کی اہل نہ ہو تو وہ لعنت اس لعنت کرنے والے کی طرف واپس آجاتی ہے۔“

تخریج الحدیث: «سنن أبی داؤد، کتاب الأدب، باب فی اللعن، رقم: 4908، قال الشیخ الألبانی: صحیح - سنن ترمذی، کتاب البر و الصلة، باب اللعنة، رقم: 1978.»

(43) سیدنا ابوسعید خدری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میرے صحابہ رضی اللہ عنہم کو برا بھلا مت کہو، کیونکہ تم میں سے کوئی آدمی اگر اُحد پہاڑ کے برابر سونا صدقہ کرے تو وہ ان کے ایک مدیا اس کے نصف مد کے برابر بھی نہیں پہنچ سکتا۔“

تخریج الحدیث: «بخاری، کتاب فضائل الصحابة، باب قول النبي صلى الله عليه وسلم: "لو كنت متخذاً خليلاً"، رقم: 3673-مسلم، کتاب فضائل الصحابة، باب تحريم سب الصحابة رضي الله عنهم، رقم: 2540.»

(44) سیدنا جابر بن عبد اللہ رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”اپنے ہبہ میں واپس آنے والا اس شخص کی طرح ہے جو اپنی قے میں لوٹتا ہے۔“

تخریج الحدیث: «بخاری، کتاب الهبة، باب هبة الرجل لامرأته...، رقم: 2589-مسلم، کتاب الهبات، باب تحريم الرجوع من الصدقة...، رقم: 1622.»

(45) سیدنا عبد اللہ بن سر جس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اچھی ہدایت، خوش اخلاقی، میانہ روی اور سکون و وقار نبوت کے چوبیس حصوں میں سے ایک حصہ ہے۔“

تخریج الحدیث: «سنن ترمذی، کتاب البر و الصلة، باب التأنی و العجلة، رقم: 2010، قال الشیخ الألبانی: حسن - معجم الأوسط، رقم: 1622.»

(46) سیدنا حسین رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”آدمی کے اسلام کی خوبی سے ہے کہ وہ بے مقصد چیزوں کو چھوڑ دے۔“

تخریج الحدیث: «سنن ترمذی، کتاب الزهد، باب منه، رقم: 2317-سنن ابن ماجہ، کتاب الفتن، باب كف اللسان في الفتنة، رقم: 3976-طبرانی کبیر: 3/138-مجمع الزوائد: 8/18.»

(47) سیدنا ابوبرزہ رضی اللہ عنہ کہتے ہیں: نبی صلی اللہ علیہ وسلم نے عشاء سے پہلے سونے سے اور عشاء کے بعد باتیں کرنے سے منع فرمایا۔“

تخریج الحدیث: «بخاری، کتاب مواقيت الصلاة، باب ما يكره من النوم قبل العشاء، رقم: 568-سنن ترمذی، کتاب الصلاة، باب كراهية النوم قبل العشاء...، رقم: 168-سنن ابن ماجہ، رقم: 701.»

(48) سیدنا انس رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”جس نے غصہ پی لیا جب کہ وہ استعمال اور نافذ کرنے پر بھی قادر ہے، تو اللہ تعالیٰ اس کو قیامت کے دن حور عین میں سے پسند کرنے کا اختیار دے گا۔“

تخریج الحدیث: «معجم الأوسط، رقم: 9256-مجمع الزوائد: 4/276.»

(49) سیدنا جابر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اپنے برتنوں کو ڈھانپ کر رکھا کرو، اور اپنی مشکوں کا منہ بند کر کے رکھو، اور اپنا دروازہ بند کرو، اور چراغ بجھا دو کیونکہ شیطان بند کیا ہو اوروازہ نہیں کھولتا اور نہ ہی مشک کا تسمہ کھولتا ہے، اور ایک چوہیا گھر والوں سمیت ان کا گھر جلا دیتی ہے۔“

تخریج الحدیث: «بخاری، کتاب بدء الخلق، باب خمس من الدواب...، رقم: 3316- سنن أبی داؤد، رقم: 3731- سنن ترمذی، رقم: 2857- سنن ابن ماجہ، رقم: 360.»

(50) سیدنا ابن عباس رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”دل کو وسیع کرو تو تمہارے لیے بھی وسعت اور فیاضی سے کام لیا جائے گا۔“

تخریج الحدیث: «مسند أحمد: 1/248- صحیح الجامع، رقم: 982- صحیح ترغیب و ترہیب، رقم: 1749- سلسلہ صحیحہ، رقم: 1456.»

(51) سیدنا اسامہ بن زید رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جس کے ساتھ کوئی شخص نیکی کرے تو اگر وہ یوں کہہ دے: «جَزَاكَ اللَّهُ خَيْرًا» تو اس نے پوری پوری تعریف کر دی۔“

تخریج الحدیث: «سنن ترمذی، کتاب البر والصلة، باب ماجاء فی الشاء بالمعروف، رقم: 2035، قال الشيخ الألبانی: صحیح- ابن حبان، رقم: 3413- صحیح ترغیب و ترہیب، رقم: 969.»

کتاب صِفَةُ الْقِيَامَةِ

قیامت کا بیان

(1) سیدنا ابوسعید خدری رضی اللہ عنہ نے کہا: رسول اللہ صلی اللہ علیہ وسلم نے فرمایا: ”میں کیسے بے غم ہو سکتا ہوں حالانکہ اسرائیل علیہ السلام قرن میں پھونکنے والے اسے منہ میں ڈالے اور پیشانی جھکائے انتظار کر رہے ہیں کہ کب اسے حکم ہوتا ہے اور وہ اس میں پھونکیں۔“ صحابہ کرام رضی اللہ عنہم نے عرض کیا: یا رسول اللہ صلی اللہ علیہ وسلم! پھر آپ ہمیں کیا حکم فرماتے ہیں؟ آپ صلی اللہ علیہ وسلم نے فرمایا: ”تم یوں کہو: «حَسْبُنَا اللَّهُ وَنِعْمَ الْوَكِيلُ» اللہ تعالیٰ ہمیں کافی ہے اور وہ ابھٹا کار ساز ہے۔“

تخریج الحدیث: «سنن ترمذی، کتاب صفة القيامة...، باب شأن الصور، رقم: 2431، قال الشيخ الألبانی: صحیح.»

(2) سیدنا ابو ہریرہ رضی اللہ عنہ کہتے ہیں: نبی کریم صلی اللہ علیہ وسلم نے اس آیت ﴿يَوْمَ يَأْتِي بَعْضُ آيَاتِ رَبِّكَ﴾ (الانعام: 158) کے متعلق فرمایا: ”اس سے مراد مغرب سے سورج کا طلوع ہونا ہے۔“

تخریج الحدیث: «مسلم، کتاب التوبة، باب قبول التوبة...، رقم: 2759-سنن ترمذی، کتاب تفسیر القرآن، باب ومن سورة الانعام، رقم: 3071.»

(3) سیدنا ابن عمر رضی اللہ عنہما فرماتے ہیں کہ رسول اللہ صلی اللہ علیہ وسلم نے فرمایا: ”جو غدار ہو گا قیامت کے روز اس کے لیے ایک جھنڈا نصب کیا جائے گا جس سے اس کو پہچانا جائے گا۔“

تخریج الحدیث: «بخاری، کتاب الجذية و المواعده، باب اثم الغادر...: 3186، 3187-مسلم، کتاب الجهاد والسير، باب تحريم الغدر، رقم: 1737.»

(4) سیدنا انس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”قیامت اس وقت تک قائم نہیں ہوگی جب تک لوگ مساجد کے بنانے میں فخر نہیں کریں گے۔“

تخریج الحدیث: «سنن أبی داؤد، کتاب الصلاة، باب فی بناء المساجد، رقم: 449-سنن ابن ماجہ، کتاب المساجد و الجماعات، باب تشييد المساجد، رقم: 739، قال الشيخ الألباني: صحيح-مسند أبی یعلی، رقم: 2798.»

(5) سیدنا عبد اللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”دنیا اس وقت تک ختم نہیں ہوگی جب تک میرے اہل بیت کا ایک آدمی بادشاہ نہ بنے، جس کا نام میرے نام سے موافق ہوگا، وہ زمین کو عدل و انصاف سے بھر دے گا، جس طرح وہ پہلے جور و ستم سے بھر چکی ہوگی۔“

تخریج الحدیث: «سنن ترمذی، کتاب الفتن، باب المهدي، رقم: 2230، قال الشيخ الألباني: حسن صحيح-مسند بزار، رقم: 1807.»

کتاب الفتن

فتنوں کا بیان

(1) سیدنا انس رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: ”میں نے اپنے رب سے تین دعائیں مانگیں، اللہ تعالیٰ نے مجھے دو چیزیں عطا فرمادیں اور ایک نہیں دی۔ میں نے سوال کیا کہ میری امت پر کوئی غیر قوم بطور دشمن مسلط نہ کی جائے، اللہ تعالیٰ نے مجھے یہ چیز عنایت فرمادی۔ دوسرا سوال میں نے یہ کیا کہ وہ انہیں قحط سالی سے ہلاک نہ فرمائے،

اللہ تعالیٰ نے مجھے یہ بھی عطا فرمادی۔ تیسری دعایہ تھی کہ انہیں آپس میں اختلاف سے بچائے، مگر یہ دعا اللہ تعالیٰ نے قبول نہ فرمائی۔“

تخریج الحدیث: «سنن نسائی، کتاب قیام اللیل...، باب أحياء الليل، رقم: 1639، قال الشيخ الألباني: صحيح - معجم طبراني كبير: 4/57، رقم: 3621 - مسند أحمد: 3/156 - ابن خزيمة، رقم: 1228.»

(2) سیدنا اثلثہ بن الاسقع رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”تم کہتے ہو کہ میں تم سب سے آخر میں فوت ہوں گا، مگر میں تم سے پہلے فوت ہوں گا، تم کئی جماعتوں کی پیروی کرو گے اور تم ایک دوسرے کی گردنیں مارو گے۔“

تخریج الحدیث: «مسند أحمد: 4/106 - سلسلة صحيحة، رقم: 851 - مجمع الزوائد: 7/106 - كنز العمال: 31077.»

(3) سیدنا انس بن مالک رضی اللہ عنہ کہتے ہیں: نبی صلی اللہ علیہ وسلم کے زمانے میں مشرق کی طرف زمین میں دھسنے کا ذکر کیا گیا تو بعض لوگوں نے کہا: کیا جس زمین میں مسلمان رہتے ہیں وہ بھی دھسنیں گے؟ آپ صلی اللہ علیہ وسلم نے فرمایا: ”ہاں! جب وہاں اکثریت فسق و فجور کی مرتکب ہو جائے گی۔“

تخریج الحدیث: «معجم الأوسط، رقم: 1841 - مجمع الزوائد: 7/269، إسناده صحيح، قال الهيثمي: رجاله رجال الصحيح.»

(4) سیدنا ابن عباس رضی اللہ عنہما کہتے ہیں کہ نبی صلی اللہ علیہ وسلم نے فرمایا: ”اس امت میں سے کچھ لوگ رات کو کھانے پینے اور کھیل تماشے پر گزاریں گے۔ جب صبح کریں گے تو ان کی شکلیں بندروں اور خنزیروں جیسی ہوں گی۔“

تخریج الحدیث: «سلسلة صحيحة، رقم: 1604، قال الشيخ الألباني: حسن - مجمع الزوائد: 8/10.»

(5) سیدنا جابر رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”دنیا میں تندرست رہنے والے قیامت کے دن یہ پسند کریں گے کہ ان کے گوشت قینچیوں سے کاٹے جائیں، کیونکہ وہ دنیا میں مصائب زدوں کو بہت بڑے ثواب میں دیکھیں گے۔“

تخریج الحدیث: «سنن ترمذی، کتاب الزهد، باب ما جاء في ذهاب البصر، رقم: 2402، قال الشيخ الألباني: حسن - معجم طبراني كبير: 9/155، رقم: 8777.»

(6) سیدنا محمد بن مسلمہ انصاری رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”اے محمد! جب تو لوگوں کو دیکھے کہ وہ دنیا پر لڑ رہے ہیں تو تو اپنی تلوار کو لے کر حرم کے کسی مضبوط پتھر پر مارتا کہ وہ ٹوٹ جائے، پھر اپنے گھر میں بیٹھ جا، یہاں تک کہ خطا کار ہاتھ تیری طرف آجائے، یا فیصلہ کن موت آجائے۔“ تو میں نے وہی کام کیا جس کا مجھے رسول اللہ صلی اللہ علیہ وسلم نے حکم دیا تھا۔

تخریج الحدیث: «سنن ابن ماجه، کتاب الفتن، باب التثبيت في الفتنة، رقم: 3962، قال الشيخ الألباني: صحيح.»

(7) سیدنا ابو بکرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”میرے بعد تم مرتد ہو کر کافر نہ بن جانا کہ تم ایک دوسرے کی گردنیں اڑانے لگو۔“

تخریج الحدیث: «بخاری، کتاب الديات، باب قول الله تعالى: ﴿وَمَنْ أَحْيَاهَا﴾، رقم: 6868-سنن أبي داؤد، رقم: 4686-سنن ترمذي، رقم: 2193-سنن نسائي، رقم: 4130.»

(8) سیدنا کعب بن عجرہ انصاری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اے کعب! میرے بعد امیر ہوں گے۔“ پھر آپ صلی اللہ علیہ وسلم نے انہیں ظلم والے بتایا اور فرمایا: ”جو ان کے پاس جائے گا اور ان کے جھوٹ کی تصدیق کرے گا، اور ان کی بدکاریوں میں ان سے تعاون کرے گا، وہ نہ مجھ سے ہے اور نہ میں اس سے ہوں۔ اور وہ میرے حوض پر بھی نہیں آسکے گا۔ اور جو شخص ان کے پاس نہ جائے گا، اور نہ ہی ان کے جھوٹ کی تصدیق کرے گا، اور نہ ان کی بدکاریوں میں ان سے تعاون کرے گا، تو وہ مجھ سے اور میں اس سے ہوں، اور وہ میرے حوض پر بھی آئے گا۔ اے کعب! جو گوشت حرام سے پلا ہو اس کی حق دار جہنم ہی ہے، وہ جنت میں نہ جاسکے گا۔“

تخریج الحدیث: «سنن نسائي، كتاب البيعة، باب ذكر الوعيد لمن أعان...، رقم: 4212، قال الشيخ الألباني: صحيح.»

(9) سیدنا ابو بکرہ سلمی رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”مجھے جس چیز کا تم پر ڈر ہے وہ گمراہی کی خواہشات ہیں جو تمہارے پیٹوں اور شرم گاہوں میں ہوں گی اور وہ گمراہ کرنے والی خواہشات ہیں۔“

تخریج الحدیث: «مسند أحمد: 4/420، قال شعيب الأرنؤط: رجاله ثقات-مجمع الزوائد: 1/188-صحيح ترغيب وترهيب، رقم: 2143.»

(10) سیدنا عثمان بن عفان رضی اللہ عنہ کہتے ہیں: میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم فرما رہے تھے: ”عمار کو باغی گروہ قتل کرے گا۔“

تخریج الحدیث: «مسند أحمد: 5/214-صحيح الجامع، رقم: 2979.»

(11) سیدنا انس رضی اللہ عنہ کہتے ہیں: جو سال بھی آتا ہے اس کے بعد والا اس سے برا ہی ہوتا ہے۔ ہم نے یہ بات تمہارے نبی صلی اللہ علیہ وسلم سے سنی ہے۔

تخریج الحدیث: «بخاری، كتاب الفتن، باب لايأتي زمان إلا الذي...، رقم: 7068-سنن ترمذي، كتاب الفتن، باب منه، رقم: 2206.»

(11) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میری امت کا ہلاک ہونا قریش کے چند بے وقوف چھوٹے لڑکوں کے ہاتھوں ہے۔“

تخریج الحدیث: «بخاری، كتاب الفتن، باب قول النبي صلى الله عليه وسلم: هلاك أمتي...، رقم: 7058-مسند أحمد: 2/288.»

(12) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”آخر زمانہ میں ظالم امیر، فاسق وزیر، خائن قاضی، اور جھوٹے فقیہ ہوں گے، جس شخص نے وہ زمانہ پایا تو ان کا نہ عامل بنے، نہ نمبردار اور نہ ہی سپاہی۔“

تخریج الحدیث: «مسند ابی یعلیٰ، رقم: 1115- معجم الأوسط، رقم: 4190- مجمع الزوائد: 5/233.»

(13) سیدنا ابو بکرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”اگر آسمان وزمین کے تمام باشندے ایک مسلمان کے قتل پر اکٹھے ہو جائیں تو اللہ تعالیٰ ان سب کو جہنم میں ان کے چہروں کے بل اوندھا ڈالے گا۔“

تخریج الحدیث: «صحیح ترغیب و ترہیب، رقم: 2443، قال الشيخ الألبانی: صحیح لغیرہ 5- مجمع الزوائد: 7/297.»

(14) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اس امت کے (73) تہتر فرقے ہوں گے، جو سب کے سب جہنم میں جائیں گے مگر ایک (جنت میں جائے گا)“ صحابہ رضی اللہ عنہم نے پوچھا: یا رسول اللہ صلی اللہ علیہ وسلم! وہ کون سا فرقہ ہو گا؟ آپ صلی اللہ علیہ وسلم نے فرمایا: ”جس طریقہ پر آج میں اور میرے صحابہ ہیں۔“

تخریج الحدیث: «سنن ابی داؤد، کتاب السنۃ، باب شرح السنۃ، رقم: 4596، قال الشيخ الألبانی: حسن صحیح - ابن حبان، رقم: 6731.»

(15) سیدنا عبد اللہ بن عمر رضی اللہ عنہما کہتے ہیں: نبی صلی اللہ علیہ وسلم سورج کے مطلع (مشرق) کی طرف متوجہ ہوئے تو فرمایا: ”یہاں سے شیطان کا سینگ طلوع ہو گا، یہاں سے زلزلے، فتنے، گھوڑوں اور اون والے جانوروں کے مالک اور سخت دل لوگ سامنے آئیں گے۔“

تخریج الحدیث: «بخاری، کتاب الاستسقاء، باب ما قبل فی الزلازل والایات، رقم: 1037- مسلم، کتاب الفتن ...، باب الفتنۃ من المشرق...، رقم: 2905.»

(16) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”قرب قیامت کی یہ نشانی ہے کہ چاند پھول جائیں گے اور ایک رات کا چاند دیکھ کر اسے دورات کا کہا جائے گا۔“

تخریج الحدیث: «صحیح الجامع، رقم: 5898- سلسلۃ صحیحۃ، رقم: 2292- مجمع الزوائد: 3/146.»

(17) سیدنا معتقل بن یسار رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”سخت جنگ و قتال اور فتنے میں نیکی کرنا اس طرح ہو گا جس طرح میری طرف ہجرت کر کے آنے کا ثواب ہوتا ہے۔“

تخریج الحدیث: «مسلم، کتاب الفتن...، باب فضل العبادۃ فی الہرج، رقم: 2948- سنن ترمذی، کتاب الفتن، باب الہرج و العبادۃ فیہ، رقم: 2201- سنن ابن ماجہ، رقم: 3985.»

(18) سیدنا ابو ہریرہ اور سیدنا عبد اللہ بن مسعود رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا: ”عنقریب میرے بعد بعض کو بعض پر ترجیح دی جائے گی، اور ایسے امور سامنے آئیں گے جنہیں تم برا سمجھو گے۔“ صحابہ رضی اللہ عنہم نے فرمایا:

اللہ عنہم نے پوچھا: یا رسول اللہ صلی اللہ علیہ وسلم! آپ ہمیں کیا حکم فرماتے ہیں، جب ایسے حالات ہوں تو ہم کیا کریں؟ آپ صلی اللہ علیہ وسلم نے فرمایا: ”تم حق داروں کو ان کے حق ادا کرو اور اپنا حق اللہ تعالیٰ سے مانگو۔“
تخریج الحدیث: «بخاری، کتاب المناقب، باب علامات النبوة فی الاسلام، رقم: 3603-مسلم، کتاب الامارۃ، باب الوفاء ببیعة الخلفاء...، رقم: 1843.»

(19) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”یہ امت دنیا سے نہیں جائے گی جب تک اس میں تیس دجال اور کذاب نہ نکلیں گے۔ ہر ایک ان میں سے یہ کہے گا کہ میں اللہ کا رسول ہوں۔“
تخریج الحدیث: «بخاری، کتاب الفتن، باب، رقم: 7121-مسلم، کتاب الفتن...، باب لا تقوم الساعة حتی یمر الرجل...، رقم: 157.»

(20) سیدہ عائشہ رضی اللہ عنہا کہتی ہیں: رسول اللہ صلی اللہ علیہ وسلم جب فوت ہوئے تو عرب کے لوگ مرتد ہو گئے، اور منافق اپنی گردن اٹھائے اپنے لیے موقع و محل دیکھ رہے تھے، میرے باپ پر وہ مصیبت آن پڑی کہ اگر مضبوط چٹانوں پر آتی تو وہ ٹوٹ کر ریزہ ریزہ ہو جاتیں۔ اور کہتی ہیں کہ لوگوں نے جس نقطے میں بھی اختلاف کیا میرا باپ اس کا حصہ اور اس کا پھل لے کر اڑ گیا۔ پھر میں نے سیدنا عمر بن الخطاب رضی اللہ عنہ کا ذکر کیا تو وہ کہنے لگیں: وہ بڑے ہوشیار اور تیز تھے، اور وہ اکیلے ہی نہایت اعلیٰ طریق سے معاملے کا تانا بانا تیار کرتے۔ اللہ تعالیٰ نے اعلیٰ معاملات کے لیے ایسے ہی بے نظیر سردار تیار کیے ہیں۔ ریاشی کہتے ہیں: وہ بندہ جس کی کوئی مثال نہ ہو اسے «نسیح وحدہ» کہا جاتا ہے، اسی طرح «عمیر وحدہ» اور «جحیش وحدہ» بھی کہا جاتا ہے۔ جیسا کہ ایک شاعر نے کہا: اس کی ماں اس کو اس طرح لاتی کہ وہ اپنی چادر کی پگڑی باندھے ہوئے تھا، وہ بہت تیز ہے اور سب کام اکیلے ہی انجام دینے والا ہے۔ قیس اپنے جوڑے سے سب کا دفاع کرتا ہے۔ جس بہادر کو ملتا ہے اس پر چڑھ دوڑتا ہے۔ ریاشی کہتے ہیں: اصمعی نے یہ شعر کہا: کیا وجہ یہ نیند مجھے خوش رکھتی ہے، میں اسے ہٹاتا ہوں مگر وہ مجھ پر جلدی کرتی ہے۔

تخریج الحدیث: «معجم الأوسط، رقم: 4913، إسناده حسن - مجمع الزوائد: 9/50 - مطالب العالیة، رقم: 3906.»

(21) سیدنا ابو سعید خدری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جب بنو العاص تیس افراد تک پہنچ جائیں گے تو اللہ تعالیٰ کے دین کے ذریعے لوگوں کو دھوکہ دیں گے، اور اللہ تعالیٰ کے مال کو وہ اپنی دولت سمجھیں گے، اور اللہ تعالیٰ کے بندوں کو وہ اپنے نوکر چاکر خیال کریں گے۔“

تخریج الحدیث: «مسند أحمد: 3/80 - مستدرک حاکم: 4/527، رقم: 8479 - مسند أبی یعلیٰ، رقم: 6523 - معجم الأوسط، رقم: 7785 - سلسلة صحیحة، رقم: 744، قال الشيخ الألبانی: صحیح.»

کتاب صفة الجنة

جنت کا بیان

(1) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اللہ تعالیٰ فرماتے ہیں: ”میں نے اپنے نیک بندوں کے لیے وہ چیز تیار کی ہے جو کسی آنکھ نے دیکھی نہیں اور نہ ہی کسی کان نے سنی ہے اور نہ کسی انسان کے دل میں ان کا خیال آیا۔“

تخریج الحدیث: «بخاری، بدء الخلق، باب ما جاء في صفة الجنة...، رقم: 3244-مسلم، کتاب الجنة و صفة...، باب صفة الجنة، رقم: 2824-سنن ترمذی، رقم: 3292-سنن ابن ماجہ، رقم: 4328.»

(2) سیدہ عائشہ رضی اللہ عنہا کہتی ہیں: ایک آدمی نبی کریم صلی اللہ علیہ وسلم کے پاس آیا، کہنے لگا: اے اللہ کے رسول! اللہ کی قسم! آپ مجھے اپنی جان، اہل، مال اور اولاد سے بھی زیادہ محبوب ہیں، میں گھر میں ہوتا ہوں، تو جب آپ مجھے یاد آتے ہیں تو میں صبر نہیں کر سکتا یہاں تک کہ میں خود آپ کے پاس آجاتا ہوں، تو آپ کو دیکھ لیتا ہوں۔ پھر جب میں اپنی اور آپ کی موت کو یاد کرتا ہوں تو مجھے معلوم ہوتا ہے کہ آپ جنت میں انبیاء کے ساتھ بلند مقام میں پہنچ چکے ہوں گے اور اگر میں جنت میں داخل ہو گیا تو آپ کو نہیں دیکھ سکوں گا۔ تو آپ صلی اللہ علیہ وسلم نے اس کو کوئی جواب نہ دیا، یہاں تک کہ یہ آیت لے کر جبریل علیہ السلام آگئے: ﴿وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ الصَّالِحِينَ وَالصَّالِحِينَ وَالصَّالِحِينَ وَحَسُنَ أُولَٰئِكَ رَفِيقًا﴾ ”جو اللہ تعالیٰ اور رسول اللہ صلی اللہ علیہ وسلم کی اطاعت کرے تو یہ لوگ ان لوگوں کے ساتھ ہوں گے جو نبی، صدیق، شہید اور نیک لوگ ہوں گے، اور یہ لوگ اچھے ساتھی ہیں۔“

تخریج الحدیث: «معجم الأوسط، رقم: 477-مجمع الزوائد: 7/7، إسنادہ صحیح، قال الهیثمی: رجالہ رجال الصحیح، غیر عبد اللہ بن عمر ان العابدی و هو ثقة.»

(3) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”کیا میں تمہیں جنتی آدمی کے متعلق نہ بتاؤں؟“ ہم نے کہا: کیوں نہیں یا رسول اللہ! آپ صلی اللہ علیہ وسلم نے فرمایا: ”نبی جنتی ہو گا اور صدیق، شہید، بچہ اور وہ آدمی جو اپنے بھائی سے ملاقات صرف اللہ کی رضا کے لیے کرتا ہے، یہ سب جنتی ہیں۔“ آپ صلی اللہ علیہ وسلم نے فرمایا: ”کیا میں تمہیں جنتی عورتوں کے بارے میں نہ بتاؤں؟“ صحابہ کرام رضی اللہ عنہم نے کہا: کیوں نہیں یا رسول اللہ! آپ صلی اللہ علیہ وسلم نے فرمایا: ”بچے جننے والی، محبت کرنے والی جب وہ غصے میں ہو، یا اس سے بدسلوکی کی جائے، یا اس کا خاوند اس پر ناراض ہو تو کہے: یہ میرا ہاتھ تیرے ہاتھ میں ہے، میں اس وقت تک سوؤں گی نہیں کہ جب تک تم مجھ سے راضی نہ ہو جاؤ۔“

تخریج الحدیث: «معجم طبرانی کبیر: 19/140-مجمع الزوائد: 4/312.»

(4) سیدنا ابو ہریرہ اور سیدنا ابو سعید رضی اللہ عنہما کہتے ہیں کہ نبی کریم صلی اللہ علیہ وسلم نے فرمایا: ”جنتیوں کو کہا جائے گا: بے شک تمہارا یہ حق ہے کہ تم ہمیشہ صحت مند رہو، اور تمہارا یہ حق ہے کہ تم زندہ رہو اور تمہیں کبھی موت نہ آئے، اور تمہارے لیے یہ بھی حق ہے کہ تم ہمیشہ جوان رہو کبھی بھی بوڑھے نہ ہو۔“

تخریج الحدیث: «مسلم، کتاب الجنة و صفة... باب فی دوام نعيم أهل الجنة...، رقم: 2837-سنن ترمذی، کتاب تفسیر القرآن، باب سورة الزمر، رقم: 3246.»

(5) سیدنا ابو ہریرہ رضی اللہ عنہ کہتے ہیں: میں نے نبی صلی اللہ علیہ وسلم کو یہ فرماتے ہوئے سنا: ”جنت میں صرف مومن ہی جائے گا، اور اللہ تعالیٰ اس دین کی مدد کسی فاسق، فاجر سے بھی لے لیتا ہے۔“

تخریج الحدیث: «بخاری، کتاب المغازی، باب غزوة خيبر، رقم: 4203-مسلم، کتاب الایمان، باب غلظ تحريم قتل الإنسان...، رقم: 111.»

(6) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اللہ تعالیٰ نے مجھ سے وعدہ کیا ہے کہ وہ میری امت سے جنت میں چار لاکھ آدمی داخل کرے گا۔“ تو سیدنا ابو بکر رضی اللہ عنہ نے کہا: یا رسول اللہ صلی اللہ علیہ وسلم! اس میں اضافہ کیجئے، تو آپ صلی اللہ علیہ وسلم نے فرمایا: ”اور اتنے“، اور اپنی ہتھیلیاں اکٹھی کیں۔ سیدنا عمر رضی اللہ عنہ نے کہا: ابو بکر! یہ کافی ہے۔ سیدنا ابو بکر رضی اللہ عنہ نے کہا: عمر! چھوڑیے، اگر اللہ تعالیٰ ہم سب کو جنت میں داخل کر دے تو تم پر کیا بوجھ ہے۔ سیدنا عمر رضی اللہ عنہ نے کہا: اگر اللہ تعالیٰ چاہے تو اپنی ساری مخلوق کو صرف ایک ہتھیلی سے جنت میں داخل کر سکتا ہے، تو نبی صلی اللہ علیہ وسلم نے فرمایا: ”عمر نے سچ کہا۔“ رضی اللہ عنہم اجمعین۔

تخریج الحدیث: «مسند أحمد: 3/165، قال شعيب الأرنؤوط: إسناده صحيح.»

(7) سیدنا ابن عمر رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: اہل جنت کی بیویاں اپنے خاوندوں کو ایسی خوبصورت آوازوں میں گانے سنائیں گی کہ کسی نے بھی کبھی ایسی آوازیں نہ سنی ہوں گی۔ ان کے گانوں میں سے ایک گانا یہ ہو گا:

«نَحْنُ الْخَيْرَاتُ الْحَسَنَاتُ..... أَزْوَاجُ قَوْمٍ كَرَامٍ
يَنْظُرُونَ بِقُوَّةٍ أَعْيَانٍ»

”ہم بہترین اور خوبصورت ہیں۔ ہم معزز لوگوں کی بیویاں ہیں۔ ہم ٹھنڈی آنکھوں سے انہیں دیکھتی ہیں۔“

نیز وہ یہ گانے بھی ان کو سناتی ہیں:

«نَحْنُ الْخَالِدَاتُ فَلَا يَمُتُّنَهُ..... نَحْنُ الْآمَنَاتُ فَلَا يَخْفَنَهُ
نَحْنُ الْمُقِيمَاتُ فَلَا يَطْعَنَنَّ»

”ہم ہمیشہ رہنے والی ہیں، ہمیں موت نہیں آئے گی۔ ہم امن والی ہیں جو نہیں ڈریں گی۔ ہم یہاں ہمیشہ رہیں گی تو ہم وہ ہیں جو کوچ نہیں کریں گی۔“

تخریج الحدیث: «صحیح ترغیب و ترہیب، رقم: 3749-معجم الأوسط، رقم: 4917-مجمع الزوائد: 10/419»

(8) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جنتی جنت میں ننگے بالوں والے، بغیر داڑھی کے سفید رنگ والے، سرمہ ڈالے ہوئے تینتیس سال کی عمر میں داخل ہوں گے۔ اور وہ آدم علیہ السلام کی پیدائش پر ساٹھ ہاتھ کے قد والے ہوں گے۔“

تخریج الحدیث: «سنن ترمذی، کتاب صفة الجنة، باب سن أهل الجنة، رقم: 2545، قال الشيخ الألبانی: حسن - مسند أحمد: 2/343-مجمع الزوائد: 10/399»

(9) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میرا ایک حوض ہو گا، اور میں اس پر تم سے پہلے پہنچنے والا ہوں گا۔“

تخریج الحدیث: «بخاری، کتاب الرقاق، باب فی الحوض، رقم: 6575-مسلم، کتاب الفضائل، باب اثبات حوض نبینا صلی اللہ علیہ وسلم و صفاته، رقم: 2290»

(10) سیدنا انس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میرے لیے سدرۃ المنتہیٰ اٹھائی گئی تو وہاں چار نہریں تھیں، دو نہریں ظاہر تھیں اور دو پوشیدہ تھیں۔ جو دو نہریں ظاہر تھیں وہ نیل اور فرات تھیں، اور جو دو نہریں پوشیدہ تھیں وہ جنت میں تھیں۔ پھر میرے پاس تین پیالے لائے گئے: ایک پیالے میں دودھ تھا، دوسرے پیالے میں شہد اور تیسرے پیالے میں شراب تھی، تو میں نے دودھ کا پیالہ لے کر پی لیا، تو مجھ سے کہا گیا: تو نے اور تیری امت نے فطرت کو پالیا ہے۔“

تخریج الحدیث: «بخاری، کتاب الأشربة، باب شرب اللبن، رقم: 5610»

کتاب المناقب

مناقب کا بیان

(1) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میری امت مرحومہ ہے، اللہ تعالیٰ نے اس کا عذاب اس کے اپنے ہاتھ میں کر دیا ہے، جب قیامت کا دن ہو گا تو مسلمانوں کے ہر ایک آدمی کو دوسرے ادیان کا ایک آدمی دیا جائے گا جو اس کے جہنم سے چھٹکارے کے لیے فدیہ ہو جائے گا۔“

تخریج الحدیث: «معجم الأوسط، رقم: 974-سنن أبی داؤد، رقم: 4278-مسلم، کتاب التوبة، باب فی سعة رحمة الله تعالیٰ علی المؤمنین...، رقم: 2/2767»

(2) سیدنا عبد اللہ بن ابی اوفی رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”مجھے جبریل علیہ السلام نے کہا ہے کہ سیدہ خدیجہ رضی اللہ عنہا کو جنت میں بانسوں کے مکان کی بشارت دیجیے، جس میں نہ شور ہوگا اور نہ کوئی تھکاوٹ ہوگی،“

تخریج الحدیث: «بخاری، کتاب مناقب الأنصار، باب تزویج النبی صلی اللہ علیہ وسلم خدیجہ...، رقم: 3817 - مسلم، کتاب فضائل الصحابة، باب فضائل خدیجہ...، رقم: 2433.»

(3) سیدنا عون بن ابی جحیفہ اپنے باپ سے بیان کرتے ہیں کہ سیدنا جعفر بن ابی طالب رضی اللہ عنہ حبشہ کی سر زمین سے آئے تو رسول اللہ صلی اللہ علیہ وسلم نے ان کی آنکھوں کے درمیان والی جگہ کو بوسہ دیا اور فرمایا: ”مجھے یہ بات معلوم نہیں کہ میں جعفر کے آنے سے زیادہ خوش ہوں یا خبیر کی فتح سے۔“

تخریج الحدیث: «سنن أبی داؤد، کتاب الأدب، باب فی قبلة ما بین العینین، رقم: 5220، قال شیخ الألبانی: ضعيف - مجمع الزوائد: 9/271 - طبرانی کبیر: 22/100، رقم: 244.»

(4) سیدہ عائشہ رضی اللہ عنہا نبی کریم صلی اللہ علیہ وسلم سے بیان کرتی ہیں کہ آپ صلی اللہ علیہ وسلم نے فرمایا: ”جس نے عالیہ (مدینہ کے اوپر والی جانب) کی سات عدد عجوہ کھجوریں صبح کے وقت کھائیں اس پر شام تک کوئی زہر یا جادو اثر نہیں کر سکتا۔“

تخریج الحدیث: «بخاری، کتاب الأطمعة، باب العجوة، رقم: 5445 - مسلم، کتاب الأشربة، باب فضل تمر المدينة، رقم: 2047.»

(5) سیدنا ابن عمر رضی اللہ عنہما کہتے ہیں کہ نبی کریم صلی اللہ علیہ وسلم نے فرمایا: ”پہلی امتوں میں جو گزر چکی ہیں، تمہارا وقت اتنا ہے جتنا عصر کی نماز سے غروب شمس تک ہے۔“

تخریج الحدیث: «بخاری، کتاب أحادیث الأنبياء، باب ما ذکر عن بنی اسرائیل، رقم: 3459 - سنن ترمذی، رقم: 2871 - طبرانی کبیر: 12/338 - مجمع الزوائد: 10/311.»

(6) سیدنا ابن عمر رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”دس آدمی قریش کے جنتی ہیں۔ ابو بکر، عمر، عثمان، علی، طلحہ، زبیر، سعد، سعید بن زید، عبدالرحمان بن عوف، ابو عبیدہ بن الجراح (رضوان اللہ علیہم اجمعین) جنتی ہیں۔“

تخریج الحدیث: «سنن أبی داؤد، کتاب السنة، باب فی الخلفاء، رقم: 4649. سنن ترمذی، کتاب المناقب...، باب مناقب عبدالرحمن بن عوف رضی اللہ عنہ، رقم: 3747، قال الشيخ الألبانی: صحيح.»

(7) سیدنا ابو سعید رضی اللہ عنہ کہتے ہیں: جب ہم غزوہ تبوک سے واپس آئے تو ایک آدمی نے پوچھا: یا رسول اللہ صلی اللہ علیہ وسلم! قیامت کب ہوگی؟ تو آپ صلی اللہ علیہ وسلم نے فرمایا: ”لوگوں پر ایک سو سال نہیں گزرے گا جبکہ زمین پر ایک بھی ذی روح موجود ہو جو کہ آج موجود ہے۔“

تخریج الحدیث: «مسلم، کتاب فضائل الصحابة، باب بیان معنی قوله صلی اللہ علیہ وسلم ”علی رأس مائة سنة...“، رقم: 2539.»

(8) سیدنا انس بن مالک رضی اللہ عنہ کہتے ہیں: نبی کریم صلی اللہ علیہ وسلم بنو نجار کے ایک قبیلے سے گزرے تو کچھ لڑکیاں دف بجاری تھیں، اور کہہ رہی تھیں:

«نَحْنُ قَبَائِلُ مِنْ بَنِي النَّجَارِ
فَحَبَّذَا مُحَمَّدٌ مِنْ جَارِ»

”ہم بنو نجار کی لڑکیاں ہیں۔ ہمارے ہمسایہ محمد صلی اللہ علیہ وسلم کیا ہی اچھے ہمسایہ ہیں۔“

تو نبی کریم صلی اللہ علیہ وسلم نے فرمایا:

«اللَّهُ يَعْلَمُ أَنَّ قَلْبِي يُحِبُّكُمْ»

”اللہ تعالیٰ جانتا ہے کہ میرا دل تم سے محبت کرتا ہے۔“

تخریج الحدیث: «سنن ابن ماجہ، کتاب النکاح، باب الغناء والدف، رقم: 1899، قال الشيخ الألبانی: صحیح - مسند أبی یعلیٰ، رقم: 3409.»

(9) سیدنا عبد اللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جنت والوں کی ایک سو بیس صفیں ہوں گی، ان میں سے میری امت کی اتنی صفیں ہوں گی۔“

تخریج الحدیث: «سنن ترمذی، کتاب صفة الجنة، باب صفة أهل الجنة، رقم: 2546 - سنن ابن ماجہ، کتاب الزهد، باب صفة امة محمد صلی اللہ علیہ وسلم، رقم: 4289، قال الشيخ الألبانی: صحیح - مسند أحمد: 5/347»

(10) سیدنا ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا: ”قریب ہے کہ جو شخص تم میں سے زندہ رہے تو عیسیٰ بن مریم کو امام، حاکم اور عادل کے طور پر دیکھے، وہ جزیہ کو معاف کریں گے، صلیب کو توڑ دیں گے، خنزیر کو قتل کر دیں گے اور جنگ اپنے اوزار اور بوجھ رکھ دے گی، یعنی جنگ کی ضرورت نہیں رہے گی۔“

تخریج الحدیث: «بخاری، کتاب البیوع، باب قتل الخنزیر، رقم: 2222 - مسلم، کتاب الإیمان، باب نزول عیسیٰ بن مریم حاکمًا...، رقم: 155 - سنن ترمذی، رقم: 2233.»

(11) سیدنا سمرہ بن جندب رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میری امت کا بہترین زمانہ وہ ہے جس میں میں بھیجا گیا ہوں، پھر وہ جو ان کے بعد آنے والے، پھر وہ جو ان کے بعد آنے والے ہیں۔“

تخریج الحدیث: «بخاری، کتاب الشهادات، باب لایشهد علی شهادة...، رقم: 2652 - مسلم، کتاب فضائل الصحابة، باب فضل الصحابة...، رقم: 2533.»

(12) سیدنا ابن عباس رضی اللہ عنہم سے روایت ہے کہ نبی کریم صلی اللہ علیہ وسلم نے فرمایا: ”میں احمد، محمد، حاشر، المقفی اور الخاتم ہوں۔“

تخریج الحدیث: «معجم الأوسط، رقم: 2280 - مسلم، رقم: 2354، مختصر - سنن ترمذی، رقم: 2840 مختصر.»

(13) سیدنا جابر بن سمرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میں اس پتھر کو پہچانتا ہوں جو مجھے نبی ہونے سے پہلے ہی سلام کہا کرتا تھا۔“

تخریج الحدیث: «مسلم، کتاب الفضائل، باب فضل نسب النبی صلی اللہ علیہ وسلم...، رقم: 2277-سنن ترمذی، رقم: 3624-سنن دارمی، رقم: 20.»

(14) عمیرہ بن سعد کہتے ہیں: میں نے سیدنا علی رضی اللہ عنہ کو منبر پر دیکھا، وہ صحابہ کرام رضی اللہ عنہم کو قسم دے رہے تھے کہ کون ہے جس نے رسول اللہ صلی اللہ علیہ وسلم سے غدیر خم میں جو کچھ آپ صلی اللہ علیہ وسلم نے کہا وہ سنا ہو، وہ گواہی دے۔ تو بارہ آدمی اٹھے جن میں سیدنا ابو ہریرہ، سیدنا ابو سعید اور سیدنا انس بن مالک رضی اللہ عنہم تھے، انہوں نے یہ گواہی دی کہ انہوں نے نبی کریم صلی اللہ علیہ وسلم کو یہ فرماتے ہوئے سنا: ”اے اللہ! جس کا میں مولی ہوں، علی بھی اس کا مولی ہے۔ اے اللہ! جو اس کو دوست رکھے تو بھی اس سے دوستی رکھ، اور جو اس سے دشمنی رکھے تو بھی اس سے دشمنی رکھ۔“

تخریج الحدیث: «مسند أحمد: 1/84، قال شعيب الأرنؤط: صحيح لغيره - مسند أبي يعلى، رقم: 567.»

(15) شہر بن حوشب کہتے ہیں: میں اُمّ سلمہ رضی اللہ عنہا کے پاس حسین بن علی رضی اللہ عنہما کی تعزیت کے لیے آیا تو وہ کہنے لگیں: ایک دفعہ میرے پاس نبی کریم صلی اللہ علیہ وسلم آئے اور ایک چادر پر بیٹھے، آپ صلی اللہ علیہ وسلم کے پاس سیدہ فاطمہ رضی اللہ عنہا کوئی چیز لائیں، میں نے اس کو رکھا، آپ صلی اللہ علیہ وسلم نے کہا: ”حسن، حسین اور اپنے چچا زاد کو بھی بلاؤ“، جب سارے آپ صلی اللہ علیہ وسلم کے پاس اکٹھے ہو گئے تو آپ صلی اللہ علیہ وسلم نے ان کے متعلق فرمایا: ”یہ میری خاص اولاد ہے، اور میرے اہل بیت ہیں۔ اے اللہ! ان سے گندگی اور نجاست کو دور کر دے، اور ان کو اچھی طرح پاک کر۔“

تخریج الحدیث: «مسند أبي يعلى، رقم: 7486، قال الشيخ الألباني: صحيح - سنن ترمذی، کتاب المناقب، باب فضل فاطمة بنت محمد صلی اللہ علیہما وسلم: 3871.»

(16) بریدہ بن حصیب رحمہ اللہ کہتے ہیں کہ نبی کریم صلی اللہ علیہ وسلم نے فرمایا: ”جس کا میں مولی اس کا علی بھی مولی ہے۔“

تخریج الحدیث: «سنن ترمذی، کتاب المناقب، باب مناقب علی بن أبی طالب رضی اللہ عنہ، رقم: 3713، قال الشيخ الألباني: صحيح.»

(17) سیدنا ابن عباس رضی اللہ عنہما اللہ تعالیٰ کے فرمان: «﴿قُلْ لَأَسْأَلَنَّكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى﴾» ”کہہ دیجیے میں تم سے قرابت میں دوستی رکھنے کے علاوہ اس پر کوئی مزدوری نہیں مانگتا“ کے متعلق کہتے ہیں: قریش کا کوئی بھی قبیلہ نہیں تھا جس میں آپ صلی اللہ علیہ وسلم کی ماں نہ ہو، حتیٰ کہ ہذیل میں بھی آپ صلی اللہ علیہ وسلم کی ایک والدہ تھیں، تو اللہ تعالیٰ نے فرمایا کہ کہو میں تم سے اس پر کوئی اجر نہیں مانگتا، مگر اتنا چاہتا ہوں کہ تم میری قرابت داری کی حفاظت کرو اور مجھ سے نہ خیانت کرو اور نہ مجھے جھٹلاؤ، نہ تکلیف دو۔

تخریج الحدیث: «بخاری، کتاب المناقب، باب قول اللہ تعالیٰ: یا أيها الناس...، رقم: 3497-سنن ترمذی، کتاب تفسیر القرآن، باب سورة حم عسق، رقم: 3251.»

(18) سیدنا ابو سعید خدری رضی اللہ عنہ کہتے ہیں: نبی کریم صلی اللہ علیہ وسلم ایک گھر پر کھڑے ہوئے جس میں قریش کی ایک جماعت تھی، تو آپ صلی اللہ علیہ وسلم نے دروازے کی دونوں چوکھٹیں پکڑیں اور کہا: ”کیا قریش کے بغیر کوئی گھر میں ہے؟“ انہوں نے کہا: اور کوئی نہیں ہے، مگر ایک ان کا بھانجا۔ تو آپ صلی اللہ علیہ وسلم نے فرمایا: ”کسی قوم کا بھانجا بھی انہی میں سے ہوتا ہے۔“ پھر فرمایا: ”یہ معاملہ ہمیشہ قریش میں رہے گا جب تک کہ اگر ان سے رحم کا مطالبہ کیا جاتا ہے تو وہ رحم کرتے رہے اور جب تک وہ فیصلہ کریں گے تو انصاف سے کریں گے۔ اگر تقسیم کریں گے تو انصاف سے کریں گے، اور جو ان میں سے یہ کام نہ کرے گا تو اس پر اللہ کی، فرشتوں کی اور تمام لوگوں کی لعنت ہو۔“

تخریج الحدیث: «مسند أحمد: 4/396- صحیح ترغیب و ترہیب، رقم: 2258- مجمع الزوائد: 5/94.»

(19) جفیشیش الکندی کہتے ہیں: کچھ لوگ کندہ سے نبی کریم صلی اللہ علیہ وسلم کے پاس آئے تو کہنے لگے کہ آپ ہم سے ہیں۔ انہوں نے آپ کا دعویٰ کیا، نبی صلی اللہ علیہ وسلم نے فرمایا: ”ہم لوگ اپنی ماؤں پر تہمت نہیں لگاتے، اور ہم اپنے باپ سے نفی نہیں کرتے، ہم نضر بن کنانہ کی اولاد سے ہیں۔“ یہ حدیث صرف جفیشیش سے مروی ہے اور وہ صحابی ہیں، اور یہی وہ صحابی ہیں جو اشعث بن قیس کا ایک زمین کے متعلق جھگڑالے کر نبی صلی اللہ علیہ وسلم کے پاس آئے تو ان دونوں کے متعلق یہ آیت اتری: ﴿إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا﴾ ”بے شک جو لوگ اللہ کے عہد اور اپنی قسموں کے بدلے تھوڑی قیمت دیتے لیتے ہیں۔“ (آل عمران: 77)

تخریج الحدیث: «مسند أحمد: 5/211، قال شعيب الأرنؤط: إسناده صحيح- ابن حبان، رقم: 5085- مجمع الزوائد: 1/195- طبرانی کبیر: 2/321.»

(20) سیدنا علی رضی اللہ عنہ کہتے ہیں: عمار نے نبی صلی اللہ علیہ وسلم سے اجازت مانگی تو آپ صلی اللہ علیہ وسلم نے فرمایا: ”پاک کیے ہوئے پاک باز کو خوش آمدید۔“

تخریج الحدیث: «سنن ترمذی، کتاب المناقب، باب مناقب عمار بن یاسر رضی اللہ عنہ، رقم: 3798- سنن ابن ماجہ، کتاب المقدمة، باب فضل عمار بن یاسر رضی اللہ عنہ، رقم: 146، قال الشيخ الألبانی: صحيح.»

(21) سیدنا جریر بن عبد اللہ رضی اللہ عنہ کہتے ہیں: نبی کریم صلی اللہ علیہ وسلم جب بھی مجھے دیکھتے تو مسکرا دیتے۔

تخریج الحدیث: «بخاری، کتاب الأدب، باب التيسم والضحك، رقم: 6089. مسلم، کتاب فضائل الصحابة، باب من فضائل جرير بن عبد الله رضی اللہ عنہ، رقم: 2475»

(22) سیدنا جابر بن سمرہ رضی اللہ عنہ کہتے ہیں: ہمیں سیدنا عمر رضی اللہ عنہ نے جابیہ کے مقام پر خطاب فرمایا تو فرمایا: جس طرح میں تم میں کھڑا ہوں اسی طرح نبی صلی اللہ علیہ وسلم ہم میں کھڑے ہوئے اور فرمانے لگے: ”میرے صحابہ کی عزت کرو، پھر ان لوگوں کی جو ان کے بعد میں آنے والے ہیں، پھر ان لوگوں کی جو ان کے بعد آنے والے ہیں۔ پھر جھوٹ پھیل جائے گا، حتیٰ کہ آدمی گواہی دیتا پھرے گا حالانکہ اس سے گواہی طلب نہیں کی گئی ہوگی، اور وہ قسمیں کھاتا پھرے گا حالانکہ اس سے قسم نہیں لی گئی ہوگی، تو جو شخص جنت کے مرکز میں جانا چاہتا ہے وہ مسلمانوں کی جماعت سے لگا رہے، کیونکہ اکیلے آدمی کے

ساتھ شیطان ہوتا ہے، اور وہ دو آدمیوں کے ساتھ ہونے سے دور ہو جاتا ہے۔ خبردار! کوئی آدمی کسی عورت کے ساتھ الگ نہ ہو کیونکہ ان میں تیسرا شیطان ہوتا ہے، خبردار! جس کو اس کی نیکی خوش کر دے اور اس کی برائی غمناک کر دے تو وہ مومن ہوتا ہے۔“

تخریج الحدیث: «سنن ترمذی، کتاب الفتن، باب لزوم الجماعة، رقم: 2165، قال الشيخ الألبانی: صحیح - ابن حبان، رقم: 4576 - معجم الأوسط، رقم: 2929.»

(23) سیدنا انس بن مالک رضی اللہ عنہ ہی سے روایت ہے کہ رسول اللہ صلی اللہ علیہ وسلم نے فرمایا: ”سیدہ عائشہ رضی اللہ عنہا کی فضیلت باقی عورتوں پر اس طرح ہے جس طرح تمام کھانوں پر شید کی ہے۔“

تخریج الحدیث: «بخاری، کتاب فضائل الصحابة، باب فضل عائشة رضي الله عنها، رقم: 3770 - مسلم، کتاب فضائل الصحابة، باب فی فضل عائشة رضي الله عنها، رقم: 2446 - سنن ترمذی، رقم: 3887.»

(24) سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”مجھے باعث ہدایت و رحمت بنا کر مبعوث کیا گیا۔“

تخریج الحدیث: «سلسلة صحیحة، رقم: 490 - معجم الأوسط، رقم: 2981 - مجمع الزوائد: 8/257، إسناده صحیح.»

(25) سیدنا سہیل بن سعد ساعدی رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اسلام غریب حالت میں شروع ہوا اور عنقریب اسی طرح لوٹ جائے گا جس طرح شروع ہوا، تو غریبوں کے لیے خوشی ہو۔“ صحابہ نے پوچھا: یا رسول اللہ صلی اللہ علیہ وسلم! غریب کون ہیں؟ آپ صلی اللہ علیہ وسلم نے فرمایا: ”جو لوگوں کی اصلاح کر دیتے ہیں جب لوگ بگاڑ پیدا کریں۔“

تخریج الحدیث: «مسلم، کتاب الایمان، باب بیان أن الإسلام...، رقم: 146 - سنن ترمذی، رقم: 2629 - مجمع الزوائد: 7/278.»

(26) سیدنا ابو سعید خدری رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”بلند درجات والوں کو نیچے والے لوگ (جنت میں اس طرح) دیکھیں گے جس طرح تم آسمان کے کناروں میں ستاروں کو دیکھتے ہو، اور ابو بکر و عمر رضی اللہ عنہما ان میں سے ہوں گے اور بہت اچھے مقام میں ہوں گے۔“

تخریج الحدیث: «سنن أبی داؤد، کتاب الحروف والقراءات، رقم: 3987 - سنن ترمذی، کتاب المناقب، باب مناقب أبی بکر الصديق رضي الله عنه، رقم: 3658 - سنن ابن ماجه، رقم: 96.»

(27) سیدنا انس بن مالک رضی اللہ عنہ کہتے ہیں: میں نے نبی صلی اللہ علیہ وسلم کو یہ دعا کرتے ہوئے سنا: ”اے اللہ! انصار کو اور ان کی بیویوں کو اور ان کی اولاد کو اور ان کی اولاد کی اولاد کو معاف فرما دے۔“

تخریج الحدیث: «مسند أحمد: 3/156، قال شعيب الأرنؤط: إسناده صحیح - معجم الأوسط، رقم: 1493 - مجمع الزوائد: 10/40.»

(28) سیدنا ابو سعید خدری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میں تم میں دو چیزیں چھوڑے جا رہا ہوں، ایک دوسری سے بڑی ہے، ایک اللہ عز و جل کی کتاب ہے وہ آسمان سے زمین تک اللہ کی لمبی رسی ہے، اور دوسری اپنے اہل بیت کی اولاد، یہ دونوں کبھی جدا نہیں ہوں گے یہاں تک کہ حوض کے پاس آکر مجھ سے ملاقات کریں گے۔“
تخریج الحدیث: «مسند أحمد: 3/14، قال شعيب الأرنؤط: حديث صحيح من شواهدہ - مجمع الزوائد: 9/163.

(29) سیدنا عبد اللہ بن ابی اونی رضی اللہ عنہ کہتے ہیں: رسول اللہ صلی اللہ علیہ وسلم اکثر اللہ تعالیٰ کا ذکر کرتے اور فضول بات بہت کم کرتے۔ نماز لمبی ادا کرتے اور خطبہ چھوٹا بیان کرتے، اور بیواؤں اور مسکینوں کے ساتھ چلنے سے نفرت نہ کرتے اور ان کی ضرورتیں پوری فرماتے تھے۔

تخریج الحدیث: «سنن نسائي، كتاب الجمعة، باب ما يستحب من تقصير الخطبة، رقم: 1415، قال الشيخ الألباني: صحيح - سنن دارمي، رقم: 74 - معجم الأوسط، رقم: 8197.»

(30) سیدنا علی رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”امام اور حاکم قریش سے ہوں گے، ان میں سے نیک لوگ نیکیوں کے اور برے لوگ بروں کے حاکم ہوں گے، اور ہر ایک کا حق ہے، تم حقدار کو اس کا حق ادا کرو اگرچہ تم پر ایک غلام حبشی کان کٹا امیر بنا دیا جائے تو اس کا حکم بھی سنو اور تسلیم کرو جب تک تمہیں تمہارے اسلام میں اختیار نہ دیا جائے۔ اگر کسی کو اس کے اسلام اور گردن اڑانے میں اختیار دیا جائے تو وہ اپنی گردن بڑھا دے اس کی ماں اسے گم پائے کیونکہ اسلام جانے کے بعد اس کی دنیا رہے گی نہ ہی آخرت رہے گی۔“

تخریج الحدیث: «صحيح الجامع، رقم: 2757 - مجمع الزوائد: 4/192.»

(31) سیدنا عبد اللہ بن مسعود رضی اللہ عنہ کہتے ہیں: میں آل ابی معیط کی بکریاں چرایا کرتا تھا، نبی صلی اللہ علیہ وسلم آئے ان کے ساتھ سیدنا ابو بکر رضی اللہ عنہ بھی تھے، انہوں نے کہا: ”لڑکے! تیرے پاس دودھ ہے؟“ میں نے کہا: ہاں! لیکن میں امانت دار ہوں۔ سیدنا ابو بکر رضی اللہ عنہ نے کہا: کیا تیرے پاس کوئی بکری ہے جس سے بکرے نے ملاپ نہ کیا ہو؟ میں نے کہا: جی ہاں! بغیر تھنوں کے بکری، انہوں نے کہا: سلامتی ہو۔ تو نبی صلی اللہ علیہ وسلم نے اس کے تھنوں کی جگہ میں ہاتھ پھیرا، اس کے تھن نہیں تھے تو ناگہانی تھنوں میں دودھ آگیا، اور وہ بھر گئے تو میں آپ صلی اللہ علیہ وسلم کے پاس ایک کرید اہو اپتھر لے آیا، آپ صلی اللہ علیہ وسلم نے اس میں دودھ نکالا، پھر سیدنا ابو بکر رضی اللہ عنہ کو پلایا اور مجھے بھی پلایا، پھر تھنوں سے فرمایا: ”سکڑ جا۔“ تو وہ سکڑ گئے جس طرح پہلے تھے، میں نے آپ صلی اللہ علیہ وسلم سے یہ چیز دیکھی تو میں نے کہا: مجھے بھی یہ سکھا دو، تو آپ صلی اللہ علیہ وسلم نے میرے سر پر ہاتھ پھیرا اور فرمایا: ”اللہ تعالیٰ تجھ میں برکت کرے، تو تعلیم یافتہ لڑکا ہے۔“ تو میں مسلمان ہو گیا اور آپ صلی اللہ علیہ وسلم کے پاس آیا، اور ہم آپ صلی اللہ علیہ وسلم کے پاس حراء پر تھے تو سورۃ مرسلات

نازل ہوئی، تو میں نے اسے لے لیا، وہ تروتازہ آپ صلی اللہ علیہ وسلم کے منہ کی تھی، پھر میں نے آپ صلی اللہ علیہ وسلم سے ستر سورتیں یاد کر لیں اور باقی قرآن آپ صلی اللہ علیہ وسلم کے صحابہ رضی اللہ عنہم سے لیا۔

تخریج الحدیث: «مسند أحمد: 1/379، قال شعيب الأرنؤوط: إسناده حسن - ابن حبان، رقم: 6504 - مسند أبي يعلى، رقم: 5096.»

(32) سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: ”تمہارے پاس یمن والے آئے ہیں تو وہ نہایت نرم دل ہیں۔ ایمان یمن کا ہے اور حکمت یمن کی ہے اور فقہ بھی یمن کی ہے۔“

تخریج الحدیث: «بخاري، كتاب المغازي، باب قدوم الأشعرين وأهل اليمن، رقم: 4390 - مسلم، كتاب الإيمان، باب تفاضل أهل الإيمان...، رقم: 52.»

(33) سیدنا اسامہ بن زید رضی اللہ عنہ کہتے ہیں: میں نے نبی کریم صلی اللہ علیہ وسلم کو دیکھا کہ آپ سیدنا حسن اور سیدنا حسین رضی اللہ عنہما کو اپنے ساتھ ملائے ہوئے یہ کہہ رہے تھے: ”یہ دونوں میرے بیٹے ہیں اور فاطمہ کے بیٹے ہیں، اے اللہ! تو جانتا ہے کہ میں ان سے محبت کرتا ہوں۔“

تخریج الحدیث: «سنن ترمذي، كتاب المناقب، باب مناقب الحسن...، رقم: 3769، قال الشيخ الألباني: حسن - ابن حبان، رقم: 6967.»

(34) سیدنا جابر بن عبد اللہ رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا: ”میری امت میں سے میری امت کے ساتھ سب سے زیادہ رحم کرنے والا ابو بکر رضی اللہ عنہ ہے، اور سب سے نرم رویہ رکھنے والا عمر بن خطاب رضی اللہ عنہ ہے، اور میری امت میں سے حیا کے لحاظ سے سب سے سچا عثمان رضی اللہ عنہ ہے، اور سب سے زیادہ فیصلے کرنے والا علی بن ابی طالب رضی اللہ عنہ ہے، اور سب سے زیادہ حلال و حرام کو جانتے والا معاذ بن جبل رضی اللہ عنہ ہے جو قیامت کے دن علماء سے آگے آگے چل کر آئیں گے تیر پھینکنے کی جگہ کے برابر، اور میری امت میں سے سب سے زیادہ قاری ابی بن کعب رضی اللہ عنہ ہے، اور علم میراث جاننے والے زید بن ثابت رضی اللہ عنہ ہیں، اور عمویر کو عبادت کی صلاحیت دی گئی (یعنی ابودرداء رضی اللہ عنہ کو) اللہ تعالیٰ ان سب سے راضی ہو۔“

تخریج الحدیث: «سنن ترمذي، كتاب المناقب، باب مناقب معاذ بن جبل... رضي الله عنهم، رقم: 3790، قال الشيخ الألباني: صحيح - مسند أحمد: 3/281 - ابن حبان، رقم: 7131 - مسند أبي يعلى، رقم: 5763.»

(35) سیدنا عبد اللہ بن ابی اوفی رضی اللہ عنہ کہتے ہیں: سیدنا عبد الرحمن بن عوف رضی اللہ عنہ نے سیدنا خالد بن ولید رضی اللہ عنہ کی حضرت محمد رسول اللہ صلی اللہ علیہ وسلم سے شکایت کی تو نبی صلی اللہ علیہ وسلم نے فرمایا: ”خالد! اہل بدر میں سے کسی شخص کو تکلیف نہ دینا کیونکہ اگر تم اُحد پہاڑ جتنا سونا بھی خرچ کر دو تو ان کے عمل کو نہیں پہنچ سکتے۔“ تو سیدنا خالد رضی اللہ عنہ نے کہا: یا رسول اللہ صلی اللہ علیہ وسلم! یہ مجھے برا بھلا کہتے ہیں اور میں اس کا جواب دیتا ہوں، آپ صلی اللہ علیہ وسلم نے فرمایا: ”خالد کو تکلیف نہ دو، یہ اللہ کی تلواروں میں سے ایک تلوار ہے جس کو اللہ نے کفار پر ڈال دیا ہے۔“

تخریج الحدیث: «ابن حبان، رقم: 7091، قال شعيب الأرنؤوط: إسناده صحيح- مجمع الزوائد: 9/349.»
 (36) سیدنا ابن مسعود رضی اللہ عنہ کہتے ہیں: ہم نبی صلی اللہ علیہ وسلم کے ساتھ کھانا کھاتے تو کھانے کی تسبیح ہمیں سنائی دیتی۔
 تخریج الحدیث: «بخاری، کتاب المناقب، باب علامات النبوة فی الإسلام، رقم: 3579- سنن ترمذی، کتاب المناقب، باب، رقم: 3633.»

(37) سیدنا سائب بن یزید رحمہ اللہ کے غلام عطا کہتے ہیں: میں نے سائب بن یزید کی داڑھی سفید دیکھی جب کہ ان کا سر سفید نہیں ہوا، تو میں نے انہیں کہا: اے میرے مولیٰ! کیا وجہ ہے کہ آپ کا سر سفید نہیں ہوا؟ انہوں نے کہا: کبھی بھی سفید نہیں ہو گا، اس لیے کہ ایک دفعہ رسول اللہ صلی اللہ علیہ وسلم گزرے اور میں بچوں کے ساتھ کھیل رہا تھا تو آپ صلی اللہ علیہ وسلم نے بچوں کو سلام کہا، تو بچوں میں سے میں نے سلام کا جواب دیا، تو آپ صلی اللہ علیہ وسلم نے مجھے بلایا اور فرمایا: ”تیرا کیا نام ہے؟“ میں نے کہا: سائب بن یزید بن اخت النمر، تو آپ صلی اللہ علیہ وسلم نے میرے سر پر ہاتھ رکھا اور فرمایا: ”اللہ تعالیٰ تجھ میں برکت کرے۔“ تو آپ صلی اللہ علیہ وسلم کے ہاتھ کی جگہ کبھی سفید نہیں ہوتی۔

تخریج الحدیث: «معجم الأوسط، رقم: 4841- مجمع الزوائد: 9/409، إسناده صحيح.»

(38) سیدنا ابو بکرہ رضی اللہ عنہ کہتے ہیں: میں نے رسول اللہ صلی اللہ علیہ وسلم کو منبر پر دیکھا، آپ صلی اللہ علیہ وسلم کے ساتھ حسن بن علی رضی اللہ عنہما بھی تھے، آپ صلی اللہ علیہ وسلم فرما رہے تھے: ”میرا یہ بیٹا سید ہے، اور اللہ عز و جل اس کے ذریعے مسلمانوں کی دو بڑی جماعتوں میں عنقریب صلح کر دے گا۔“

تخریج الحدیث: «بخاری، کتاب المناقب، باب علامات النبوة فی الإسلام، رقم: 3629- سنن أبی داؤد، کتاب السنة، باب ما يدل على ترك الكلام فى الفتنة، رقم: 4662- سنن ترمذی، رقم: 3773- سنن نسائی، رقم: 1411.»

(39) سیدنا علی رضی اللہ عنہ کہتے ہیں: میں نے نبی صلی اللہ علیہ وسلم کو یہ فرماتے ہوئے سنا: ”ہر نبی کا ایک خاص معاون اور مددگار ہوتا ہے، اور میرا معاون زبیر ہے، جو میری پھوپھی کا بیٹا ہے۔“

تخریج الحدیث: «بخاری، کتاب الجهاد والسير، باب فضل الطليعة، رقم: 2846- مسلم، کتاب فضائل الصحابة، باب من فضائل طلحة والزبير رضی اللہ عنہما، رقم: 2415.»

(40) سیدہ عائشہ رضی اللہ عنہا کہتی ہیں: رسول اللہ صلی اللہ علیہ وسلم نے اپنی بیویوں میں سے کبھی کسی عورت کو نہیں مارا، اور نہ کسی اور چیز کو اپنے ہاتھ سے مارا ہے مگر یہ کہ اللہ کی راہ میں جہاد کریں، اور جو تکلیف بھی آپ صلی اللہ علیہ وسلم کو کسی ساتھی سے پہنچی تو آپ صلی اللہ علیہ وسلم نے اس کا کبھی انتقام نہیں لیا۔ مگر جب اللہ تعالیٰ کی حرمتوں کی ہتک اور توہین ہوتی تو اللہ کے لیے اس کا انتقام لیتے تھے۔

تخریج الحدیث: «مسلم، کتاب الفضائل، باب مباحثته...، رقم: 2328- معجم الأوسط، رقم: 5428.»

(41) سیدہ ام سلمہ رضی اللہ عنہا کہتی ہیں: تمہارے رسول اللہ صلی اللہ علیہ وسلم کو گالیاں دی جاتی ہیں؟ ابو عبد اللہ جدلی نے کہا: میں نے کہا: سبحان اللہ! یہ کیسے ہو سکتا ہے، آپ صلی اللہ علیہ وسلم کیو کیسے گالیاں دی جاتی ہیں؟ سیدہ ام سلمہ رضی اللہ عنہا نے کہا: کیا سیدنا علی رضی اللہ عنہ کو گالیاں نہیں دی جاتیں، اور اس کو بھی جو ان سے محبت کرتا ہے؟ میں گواہی دیتی ہوں کہ نبی صلی اللہ علیہ وسلم ان سے محبت کرتے تھے۔

تخریج الحدیث: «مسند أحمد: 6/323، قال شعيب الأرنؤط: إسناده صحيح - مسند أبي يعلى، رقم: 7013 - معجم الأوسط، رقم: 344 - مستدرک حاکم: 3/130.»

(42) سیدنا سعد بن ابی وقاص رضی اللہ عنہ کہتے ہیں: نبی صلی اللہ علیہ وسلم نے سیدنا علی رضی اللہ عنہ سے کہا: ”تو مجھ سے اس طرح ہے جس طرح ہارون علیہ السلام، موسیٰ علیہ السلام سے تھے، مگر اتنی بات ہے کہ میرے بعد کوئی نبی نہیں ہو گا۔“

تخریج الحدیث: «بخاری، کتاب فضائل الصحابة، باب مناقب علی بن أبی طالب رضي الله عنه، رقم: 3706 - مسلم، کتاب فضائل الصحابة، باب من فضائل علی بن أبی طالب رضي الله عنه، رقم: 2404.»

(43) سیدنا جابر رضی اللہ عنہ کہتے ہیں: رسول اللہ صلی اللہ علیہ وسلم نے میرے لیے پچیس دفعہ بخشش کی دعا مانگی، ہر دفعہ میں اپنے ہاتھوں سے شمار کرتا رہا۔ آپ صلی اللہ علیہ وسلم نے فرمایا: ”کیا تو نے اپنے باپ کا قرضہ ادا کر دیا ہے؟“ تو میں کہتا: جی ہاں، تو آپ صلی اللہ علیہ وسلم فرماتے: ”اللہ تعالیٰ تجھے معاف کر دے۔“

تخریج الحدیث: «معجم الأوسط، رقم: 5894.»

(44) سیدنا عمر بن خطاب رضی اللہ عنہ کہتے ہیں: میں نے اپنے رب کے ساتھ تین باتوں میں موافقت کی، ایک تو میں نے کہا: یا رسول اللہ صلی اللہ علیہ وسلم! کاش کہ ہم مقام ابراہیم کو نماز کی جگہ بنا لیں، تو اللہ تعالیٰ نے یہ آیت نازل فرمادی: ﴿وَاتَّخِذُوا مِنْ مَّقَامِ إِبْرَاهِيمَ مُصَلًّى﴾ (البقرة: 125) یعنی ”تم مقام ابراہیم کو جائے نماز بنا لو۔“ دوسری بات یہ تھی، میں نے کہا: کاش کہ آپ صلی اللہ علیہ وسلم اپنی بیویوں کو پردا کر آئیں کیونکہ آپ صلی اللہ علیہ وسلم کے پاس ہر اچھا اور برا آدمی آتا ہے، تو اللہ تعالیٰ نے پردے کی آیت نازل فرمادی: ﴿وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ﴾ (الأحزاب: 53) یعنی ”جب تم ان سے کچھ سامان مانگو تو پردے کے پیچھے سے مانگو۔“ تیسری بات یہ تھی، میں نے کہا: بدر کے قیدیوں کی گردنیں اڑا دو، تو آپ صلی اللہ علیہ وسلم نے اپنے صحابہ سے مشورہ لیا تو انہوں نے فدیہ لینے کا مشورہ دیا، تو اللہ تعالیٰ نے یہ آیت نازل فرمادی: ﴿مَا كَانَ لِنَبِيِّ أَنْ يَكُونَ لَهُ أَسْرَى حَتَّى يَبْخُنَ فِي الْأَرْضِ﴾ (الأنفال: 67) ”کسی نبی کے لیے مناسب نہیں کہ اس کے لیے قیدی ہوں یہاں تک کہ وہ زمین میں خون ریزی کرے۔“

تخریج الحدیث: «بخاری، کتاب الصلاة، باب ماجاء في القبلة...، رقم: 402 - مسلم، کتاب فضائل الصحابة، باب من فضائل عمر رضي الله عنه، رقم: 2399.»

(45) سیدنا ابوامامہ باہلی رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میں جنت میں داخل ہوا تو اپنے آگے کچھ آہٹ محسوس کی، تو میں نے کہا: جبریل! یہ کیا آواز ہے؟ انہوں نے کہا: یہ بلال ہیں آپ کے آگے چل رہے ہیں۔“
تخریج الحدیث: «صحیح الجامع، رقم: 3369- مجمع الزوائد: 9/299.»

(46) سیدنا عبد اللہ رضی اللہ عنہ کہتے ہیں: ہم نبی کریم صلی اللہ علیہ وسلم کے ساتھ ایک سفر میں تھے تو پانی نایاب ہو گیا، آپ صلی اللہ علیہ وسلم نے ایک برتن منگوا لیا اور اس میں اپنا ہاتھ رکھا تو میں نے پانی کو آپ صلی اللہ علیہ وسلم کی انگلیوں سے نکل کر گرتے ہوئے دیکھا۔

تخریج الحدیث: «بخاری، کتاب الوضوء، باب الوضوء من التور، رقم: 200- سنن نسائی، رقم: 78.»
(47) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”ابو بکر اور عمر رضی اللہ عنہما جنت کے ادھیڑ عمر والوں کے سردار ہوں گے۔“

تخریج الحدیث: «سنن ابن ماجہ، کتاب المقدمة، باب فضل أبی بکر الصدیق رضی اللہ عنہ، رقم: 95، قال الشيخ الألبانی: صحیح- معجم الأوسط، رقم: 8808- ابن حبان، رقم: 6904.»

(48) سیدنا ابو سعید خدری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میرے صحابہ رضی اللہ عنہم کو بُرا بھلا مت کہو کیوں کہ تم میں سے کوئی آدمی اگر اُحد پہاڑ کے برابر سونا صدقہ کرے تو وہ ان کے ایک مدیا اس کے نصف مد کے برابر بھی نہیں پہنچ سکتا۔“

تخریج الحدیث: «بخاری، کتاب فضائل الصحابة، باب قول النبی صلی اللہ علیہ وسلم ”لو كنت متخذاً خليلاً“، رقم: 3673- مسلم، کتاب فضائل الصحابة، باب تحريم سب الصحابة رضی اللہ عنہم، رقم: 2540.»

(49) سیدنا انس رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”انصار میرے اہل و عیال اور بھید کی جگہ والے ہیں، ان کے نیکی کرنے والے سے ان کی نیکی قبول کرو اور ان کے برائی کرنے والے سے درگزر کرو۔“

تخریج الحدیث: «بخاری، کتاب مناقب الأنصار، باب قول النبی صلی اللہ علیہ وسلم اقبلوا من محسنهم...، رقم: 3801- مسلم، کتاب فضائل الصحابة، باب من فضائل الانصار رضی اللہ عنہم، رقم: 2510.»

(50) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے اہل مدینہ کے لیے یہ دعا کی: ”اے اللہ! ان کے صاع اور مد میں برکت ڈال۔“

تخریج الحدیث: «بخاری، کتاب کفارات الأيمان، باب صاع المدينة، رقم: 6714. مسلم، کتاب الحج، باب فضل المدينة...، رقم: 1368.»

(51) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میرے گھر اور میرے منبر کے درمیان جنت کے باغوں میں سے ایک باغ ہے، اور میرا منبر جنت کے دروازوں میں ایک دروازے پر ہے۔“

تخریج الحدیث: «بخاری، کتاب فضل الصلاة، باب فضل ما بين القبر والمنبر، رقم: 1196- سنن ترمذی، کتاب المناقب، باب فی فضل المدينة، رقم: 3916.»

(52) سیدنا حارث بن ربیع کہتے ہیں کہ رسول اللہ صلی اللہ علیہ وسلم نے فرمایا: ”ہمارے بہترین سواروں میں ابو قتادہ ہیں اور بہترین پیدل چلنے والوں میں سلمہ بن اکوع۔“
تخریج الحدیث: «مسلم، کتاب الجہاد والسیب، باب غزوة ذي قرد وغيرها، رقم: 1807-مسند أحمد: 4/52-
مجمع الزوائد: 9/363-طبرانی کبیر: 7/20، رقم: 6252.»

کتاب الخُدُود

حدود کا بیان

(1) سیدہ عائشہ رضی اللہ عنہا فرماتی ہیں کہ نبی کریم صلی اللہ علیہ وسلم نے فرمایا: ”ہاتھ کاٹنا دینار کی چوتھائی یا اس سے اوپر پر ضروری ہے۔“

تخریج الحدیث: «بخاری، کتاب الحدود، باب قول الله تعالى: والسارق والسارقة...، رقم: 6789-مسلم، کتاب الحدود، باب حد السرقة و نصابها، رقم: 2/1684.»

(2) سیدنا عمرو بن الحمق الخزاعی رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: ”جس شخص نے کسی کو اپنے خون پر امانت دار سمجھا مگر اس نے اس کو مار ڈالا تو اگرچہ مقتول کافر ہی کیوں نہ ہو، میں اس کے قاتل سے بری اور لا تعلق ہوں۔“

تخریج الحدیث: «سنن ابن ماجہ، کتاب الديات، باب من أمن رجلاً على دمه فقتله، رقم: 2688، قال الشيخ الألباني: صحيح-مجمع الزوائد: 6/285.»

(3) سیدنا ابن عباس رضی اللہ عنہما نے اس فرمان: «﴿فَمَنْ عَفِيَ لَهُ مِنْ أُخِيهِ شَيْءٌ فَاتَّبَعَهُ بِالْمَعْرُوفِ وَأَدَاءِ إِلَيْهِ بِإِحْسَانٍ﴾» (البقرة: 178) کے متعلق کہتے ہیں: بنو اسرائیل میں سے جب کوئی عداوت کر دیا جاتا تو ان کے لیے صرف قصاص ہی تھا مگر تمہارے لیے دیت بھی اللہ نے حلال کر دی ہے، اور ایک کو نیکی اور خوش اسلوبی کی پیروی کا حکم دیا گیا ہے اور دوسرے کو حکم دیا کہ وہ نیکی سے دیت ادا کرے، پس یہ تمہارے رب کی طرف سے آسانی ہے۔

تخریج الحدیث: «بخاری، کتاب الديات، باب من قتل له قتيلاً...، رقم: 6881-معجم طبرانی کبیر، رقم: 11155.»

(4) سیدنا عروہ کہتے ہیں: سیدنا بصری رضی اللہ عنہ ایک چور کو ملے تو اس کی سفارش کی، انہیں کہا گیا: یہ سفارش اس وقت تک ہے جب تک ہم امام تک پہنچ جائیں، انہوں نے کہا کہ جب (مقدمہ) امام تک پہنچ جائے تو سفارش کرنے اور سفارش قبول کرنے والے پر اللہ تعالیٰ لعنت کرتے ہیں، جیسے نبی صلی اللہ علیہ وسلم نے فرمایا۔

تخریج الحدیث: «موطأ امام مالک، رقم: 1525- معجم الأوسط، رقم: 2284- مجمع الزوائد: 6/259.»
 (5) سیدنا ابو ہریرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”جو اپنے غلام کو زنا کی تہمت لگائے تو قیامت کے دن اس پر تہمت کی حد لگائی جائے گی۔“

تخریج الحدیث: «بخاری، کتاب المحاربین، باب قذف العیید، رقم: 6858- مسلم، کتاب الأیمان، باب التغلیظ علی من قذف...، رقم: 1660.»

(6) سیدنا انس بن مالک رضی اللہ عنہ کہتے ہیں: عربینہ کی ایک جماعت نبی صلی اللہ علیہ وسلم کے پاس مدینہ آئی تو انہوں نے مدینہ کی آب و ہوا کو ناموافق پایا تو نبی صلی اللہ علیہ وسلم نے ان کو صدقے کے اونٹوں کی طرف بھیج دیا، وہاں انہوں نے ان کا دودھ پیا تو وہ ٹھیک ہو گئے، اور آپ صلی اللہ علیہ وسلم کے اونٹ ہانک کر لے گئے، اور اسلام سے مرتد ہو گئے تو نبی صلی اللہ علیہ وسلم نے انہیں تلاش کرنے کا حکم دیا، وہ پالے گئے تو آپ صلی اللہ علیہ وسلم نے ان کے ہاتھ اور پاؤں کاٹ ڈالے اور ان کی آنکھوں میں سلائیاں پھیر دیں۔

تخریج الحدیث: «بخاری، کتاب الوضوء، باب أحوال الإبل...، رقم: 233- مسلم، کتاب القسامة...، باب حکم المحاربین والمرتدین، رقم: 1671- سنن أبو داؤد، رقم: 4364- سنن ترمذی، رقم: 72.»

(7) سیدنا سعید بن زید بن عمرو بن نفیل رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جس نے کسی سے ناحق زمین ایک بالشت بھی چھین لی تو قیامت والے دن اس کو سات زمینوں کا طوق پہنایا جائے گا۔“

تخریج الحدیث: «بخاری، کتاب بدء الخلق، باب ما جاء فی سبع أرضین، رقم: 3195- مسلم، کتاب المساقاة، باب تحریم الظلم...، رقم: 1610.»

(8) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے ارشاد فرمایا: ”بے زبانوں (یعنی چوپاؤں) کا نقصان رائیگان ہے اور رکاز میں پانچویں حصہ کا فیصلہ کیا ہے۔“

تخریج الحدیث: «بخاری، کتاب الزکاة، باب فی الرکاز الخمس، رقم: 1499- مسلم، کتاب الحدود، باب جرح العجماء...، رقم: 1710.»

وضاحت: بے زبانوں (یعنی چوپاؤں)

(9) سیدنا ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے فرمایا: ”جس نے اپنے بھائی پر کوئی ظلم کیا تو وہ اس سے آج کے دن ہی، اس کی نیکیاں لی جانے سے پہلے، معاف کروالے کہ وہاں درہم ہوں گے نہ دینار، اور اگر اس کے نیک اعمال ہوں گے تو اس کے ظلم کے برابر اس سے لیے جائیں گے، اور اگر اس کے اعمال نیک نہ ہوئے تو اس حقدار کی برائیاں اس پر ڈالی جائیں گی۔“

تخریج الحدیث: «بخاری، کتاب المظالم والغصب، باب من كانت له مظلمة...، رقم: 2449- سنن ترمذی، کتاب صفة القيامة...، باب ما جاء فی شأن الحساب والقصاص، رقم: 2419.»

(10) سیدنا انس رضی اللہ عنہ کہتے ہیں: ایک عورت نبی صلی اللہ علیہ وسلم کے پاس آئی اور زنا کا اقرار کیا، وہ حاملہ تھی تو رسول اللہ صلی اللہ علیہ وسلم نے اس کو وضع حمل تک مؤخر کر دیا۔ پھر اس کے متعلق حکم دیا تو اس کے کپڑے کس دیے گئے، پھر اس کو رجم کرنے کا حکم دیا، پھر اس پر نماز پڑھی، ایک آدمی نے کہا: یا رسول اللہ صلی اللہ علیہ وسلم! آپ اس پر نماز پڑھ رہے ہیں حالانکہ اس نے زنا کیا اور آپ نے اس کو رجم کیا۔ آپ صلی اللہ علیہ وسلم نے فرمایا: ”اس نے ایسی توبہ کی ہے کہ اگر ایسی توبہ مدینے کے ستر آدمی کریں تو ان کی توبہ قبول ہو جائے گی، کیا اس سے افضل تجھے کوئی چیز مل سکتی ہے کہ اس نے سخاوت کی یعنی جان دے دی؟“

تخریج الحدیث: «مسلم، کتاب الحدود، باب من اعترف علی نفسه بالزنا، رقم: 1696.»

(11) سیدنا عبد اللہ بن عمرو رضی اللہ عنہما کہتے ہیں کہ نبی صلی اللہ علیہ وسلم نے فرمایا: ”اس ذات کی قسم، جس کے ہاتھ میں میری جان ہے، اللہ کے نزدیک ایک مؤمن کا قتل قیامت کے دن پوری دنیا کے تباہ ہونے سے بڑا ہے۔“

تخریج الحدیث: «سنن ترمذی، کتاب الديات، باب تشدید قتل المؤمن، رقم: 1395- سنن نسائی، کتاب تحریم الدم، باب تعظیم الدم، رقم: 3992، قال الشيخ الألبانی: صحیح.»

(12) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اللہ کی زمین میں ایک حد کا قائم کرنا اس کے رہنے والوں کے لیے چالیس دن بارش برسنے سے بہتر ہے۔“

تخریج الحدیث: «سنن نسائی، کتاب قطع السارق، باب الترغیب فی إقامة الحد، رقم: 4908- سنن ابن ماجہ، کتاب الحدود، باب إقامة الحدود، رقم: 2537- ابن حبان، رقم: 4397.»

کتاب الأذعیة والأذکار

اذکار کا بیان

(1) سیدنا براء بن عازب رضی اللہ عنہما سے روایت ہے کہ نبی کریم صلی اللہ علیہ وسلم نے ایک شخص کو یہ کلمات سکھائے کہ جب وہ اپنے بستر کی طرف جائے تو وہ اس طرح کہے: ”اللَّهُمَّ وَجَّهْتُ وَجْهِي إِلَيْكَ، وَالْجَأْتُ ظَهْرِي إِلَيْكَ، وَفَوَضْتُ أَمْرِي إِلَيْكَ، وَأَسَلَمْتُ نَفْسِي إِلَيْكَ، رَهْبَةً مِنْكَ، وَرَغْبَةً إِلَيْكَ، وَلَا مَلْجَأَ وَلَا مُنْجَأَ مِنْكَ إِلَّا إِلَيْكَ، آمَنْتُ بِكِتَابِكَ الَّذِي أَنْزَلْتَ وَنَبِيِّكَ الَّذِي أَرْسَلْتَ.“ ”اے اللہ! میں نے اپنا چہرہ تیری طرف موڑ دیا، اور اپنی پیٹھ تیرے سپرد کر دی، اور اپنا معاملہ تیرے حوالے کر دیا، اور اپنی جان بھی تیرے حوالے کر دی، تجھ سے ڈرتے ہوئے، اور تیری طرف رغبت کرتے ہوئے، کوئی تجھ سے جائے پناہ اور جائے نجات تیرے بغیر نہیں ہے، میں تیری نازل کردہ کتاب پر ایمان لایا ہوں اور تیرے

بیچھے ہوئے رسول پر بھی ایمان لایا ہوں۔“ آپ صلی اللہ علیہ وسلم نے کہا: اگر وہ اسی رات موت کا شکار ہو جائے تو اس کے سارے گناہ معاف ہو جاتے ہیں۔“

تخریج الحدیث: «بخاری، کتاب الوضوء، باب فضل من بات علی الوضوء، رقم: 247-مسلم، کتاب الذکر والدعاء...، باب الدعاء عند النوم، رقم: 2710-سنن أبی داؤد، رقم: 5046-سنن ترمذی، رقم: 3394.»

(2) سیدنا رفیع بن خدیج کہتے ہیں کہ رسول اللہ صلی اللہ علیہ وسلم یہ دعا: «سُبْحَانَكَ اللَّهُمَّ وَبِحَمْدِكَ اسْتَغْفِرُكَ وَأَتُوبُ إِلَيْكَ □» پڑھے بغیر اپنی مجلس سے نہ اٹھتے، پھر فرماتے: ”یہ مجلس کا کفارہ ہے۔“

تخریج الحدیث: «سنن أبی داؤد، کتاب الأدب، باب فی کفارة المجلس، رقم: 4857-سنن ترمذی، کتاب الدعوات، باب ما یقول إذا قام من المجلس، رقم: 3433، قال الشيخ الألبانی: صحیح-سنن نسائی، رقم: 1345-مجمع الزوائد: 10/141.»

(3) سیدنا ابن عباس رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”جو شخص کسی مریض کے پاس جا کر یوں کہے: «أَسْأَلُ اللَّهَ الْعَظِيمَ رَبَّ الْعَرْشِ الْعَظِيمِ أَنْ يَشْفِيكَ» ”میں اللہ تعالیٰ سے سوال کرتا ہوں جو بہت بڑا ہے اور بڑے عرش کا رب ہے کہ وہ تجھے شفا دے۔“ یہ بات سات دفعہ کہے تو اگر اس کی موت کا وقت نہ آچکا ہو گا تو اسے شفا دی جائے گی۔“

تخریج الحدیث: «سنن أبی داؤد، کتاب الجنائز، باب الدعاء للمریض...، رقم: 3106-سنن ترمذی، کتاب الطب، باب، رقم: 2083، قال الشيخ الألبانی: صحیح-مسند أحمد: 1/239-مستدرک حاکم: 1/493، رقم: 1269.»

(4) سیدنا عبد اللہ بن ابی اوفی رضی اللہ عنہ کہتے ہیں کہ نبی کریم صلی اللہ علیہ وسلم نے احزاب کے دن یہ دعا کی: «اللَّهُمَّ مَنْزِلَ الْكِتَابِ، مَجْرِي السَّحَابِ، سَرِيعِ الْحِسَابِ، هَازِمِ الْأَحْزَابِ اهْزِمْهُمْ وَزَلْزِلْ لَهُمْ.» ”اے اللہ! کتاب کو نازل کرنے والے، بادلوں کو چلانے والے، جلدی حساب لینے والے، کفار کی جماعتوں کو شکست دینے والے ان کو شکست دے اور ان کو جھنجھوڑ دے۔“

تخریج الحدیث: «بخاری، کتاب الجهاد والسير، باب الدعاء علی المشرکین...، رقم: 2933-سنن ترمذی، کتاب الجهاد، باب الدعاء عند القتال، رقم: 1678-سنن ابن ماجہ، رقم: 2796.»

(5) سیدنا جابر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جو شخص «سُبْحَانَ اللَّهِ وَبِحَمْدِهِ» پڑھتا ہے اس کے لیے ایک کھجور کا درخت لگ جاتا ہے۔“

تخریج الحدیث: «سنن ترمذی، کتاب الدعوات، باب فضل التسیح...، رقم: 3465، وقال: حسن ”صحیح“ غریب-ابن حبان، رقم: 826-مستدرک حاکم: 1/693.»

(6) سیدنا علی رضی اللہ عنہ کہتے ہیں: مجھے نبی صلی اللہ علیہ وسلم نے فرمایا: ”کیا میں تجھے ایسے کلمات نہ سکھاؤں کہ جب تو ان کو پڑھے تو تیرے گناہ معاف کر دیے جائیں: «لَا إِلَهَ إِلَّا اللَّهُ الْحَلِيمُ الْكَرِيمُ، لَا إِلَهَ إِلَّا اللَّهُ الْعَلِيُّ الْعَظِيمُ، سُبْحَانَ اللَّهِ رَبِّ الْعَرْشِ الْعَظِيمِ، الْحَمْدُ لِلَّهِ رَبِّ الْعَالَمِينَ»۔“

تخریج الحدیث: «سنن ترمذی، کتاب الدعوات، رقم: 3504-مسند أحمد: 1/92، قال شعيب الأرنؤوط: حسن.

(7) سیدنا ابو ہریرہ رضی اللہ عنہ کہتے ہیں: نبی صلی اللہ علیہ وسلم ہماری طرف تشریف لائے تو فرمایا: ”اپنی ڈھال لے لو۔“ ہم نے عرض کیا: یا رسول اللہ صلی اللہ علیہ وسلم! کیا کوئی دشمن آگیا ہے؟ آپ صلی اللہ علیہ وسلم نے فرمایا: ”اپنی جہنم سے ڈھال لے لو۔ یہ کلمات پڑھا کرو: «سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ وَلَا حَوْلَ وَلَا قُوَّةَ إِلَّا بِاللَّهِ.» یہ کلمات قیامت کے روز آگے سے، پیچھے سے نجات دینے والے اور باقی رہنے والے اچھے کلمات ہوں گے۔“

تخریج الحدیث: «مستدرک حاکم: 1/725، حدیث صحیح علی شرط مسلم-مجمع الزوائد: 10/89-معجم الأوسط، رقم: 3179-سلسلة صحیحة، رقم: 2714-صحیح ترغیب وترہیب: 2/112، رقم: 1567.»

(8) سیدنا عبد اللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”میں نے ابراہیم الخلیل علیہ السلام کو اس رات دیکھا جس میں مجھے اسراء کرایا گیا، تو انہوں نے کہا: اے محمد صلی اللہ علیہ وسلم! اپنی امت کو میری طرف سے سلام کہو، اور انہیں بتاؤ کہ جنت عمدہ مٹی کی ہے، بیٹھے پانی والی ہے، مگر وہ کھلے خالی میدان ہیں جن میں درخت «سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ، وَلَا حَوْلَ وَلَا قُوَّةَ إِلَّا بِاللَّهِ» پڑھنے سے لگا دیئے جاتے ہیں۔“

تخریج الحدیث: «سنن ترمذی، کتاب الدعوات، باب، رقم: 3462، قال الشيخ الألبانی: حسن-مجمع الزوائد: 10/91-معجم الأوسط، رقم: 4170.»

(9) سیدنا انس رضی اللہ عنہ کہتے ہیں: نبی صلی اللہ علیہ وسلم نے معاذ بن جبل رضی اللہ عنہ سے کہا: کیا میں تجھے ایک ایسی دعائے سکھاؤں کہ اگر تجھ پر پہاڑ جیسا قرضہ ہو تو وہ بھی ادا ہو جائے: اے معاذ! یوں دعا کرو: «اللَّهُمَّ مَا لِكُ الْمَلِكِ، تُؤْتِي الْمَلِكَ مَنْ تَشَاءُ، وَتَنْزِعُ الْمَلِكَ مِمَّنْ تَشَاءُ، وَتُعْزُ مَنْ تَشَاءُ، وَتَذِلُّ مَنْ تَشَاءُ، بِبَيْدِكَ الْخَيْرِ، إِنَّكَ عَلَى كُلِّ شَيْءٍ قَدِيرٌ، رَحْمَانُ الدُّنْيَا وَالْآخِرَةِ، تُعْطِيهِمَا مَنْ تَشَاءُ، وَتَمْنَعُ مِنْهُمَا مَنْ تَشَاءُ، اِزْهَمْنِي رَحْمَةً تُغْنِينِي بِهَا عَنْ رَحْمَةِ مَنْ سِوَاكَ.»

تخریج الحدیث: «صحیح ترغیب وترہیب، رقم: 1821، قال الشيخ الألبانی: حسن.»

(10) سیدنا ابو طلحہ انصاری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جس نے مجھ پر ایک دفعہ درود بھیجا اللہ تعالیٰ اس پر دس دفعہ رحمت بھیجتا ہے۔“

تخریج الحدیث: «مسلم، کتاب الصلاة، باب الصلاة على النبي صلى الله عليه وسلم بعد التشهد، رقم: 408-بخاری، أدب المفرد، رقم: 645-مسند أحمد: 3/261.»

(11) سیدنا حصین رضی اللہ عنہ سے روایت ہے، وہ کہتے ہیں: میں نے کہا: یا رسول اللہ صلی اللہ علیہ وسلم! میں مسلمان ہو گیا ہوں تو میں کون سی دعا کروں؟ آپ صلی اللہ علیہ وسلم نے فرمایا: ”یوں دعا کرو: «اللَّهُمَّ إِنِّي أَسْتَهْدِيكَ لِأَزْشِدَ أَمْرِي وَأَعُوذُ بِكَ مِنْ شَرِّ نَفْسِي.»“ اے اللہ! میں تجھ سے اپنے بہت اچھے کام کی طرف راہنمائی مانگتا ہوں، اور اپنے نفس کی شر سے پناہ چاہتا ہوں۔“

تخریج الحدیث: «مسند أحمد: 4/217، قال شعيب الأرنؤوط: إسناده صحيح-معجم الأوسط، رقم: 7875.»

(12) سیدنا ابن عباس رضی اللہ عنہما کہتے ہیں: نبی صلی اللہ علیہ وسلم سیدنا حسن اور سیدنا حسین رضی اللہ عنہما کو ان کلمات کے ساتھ پناہ کی دعا کرتے تھے: «أَعِيذُكُمْ بِكَلِمَاتِ اللَّهِ التَّامَّةِ مِنْ كُلِّ شَيْطَانٍ وَهَامَّةٍ وَمِنْ كُلِّ عَيْنٍ لَامَّةٍ». ”میں تمہیں اللہ تعالیٰ کے پورے کلمات کے ساتھ ہر شیطان سے اور ہر زہر قاتل والے جانور سے اور ہر لگ جانے والی نظر بد سے اللہ کی پناہ میں دیتا ہوں۔“

تخریج الحدیث: «بخاری، کتاب أحادیث الأنبياء، باب يذفون / الصافات، رقم: 3371- سنن أبي داود، كتاب السنة، باب في القرآن، رقم: 4737- سنن ترمذي، رقم: 2060- سنن ابن ماجه، رقم: 3525.»

(13) سیدہ ام سلمہ رضی اللہ عنہا فرماتی ہیں: نبی کریم صلی اللہ علیہ وسلم صبح کی نماز کے بعد یہ دعا پڑھتے تھے: «اللَّهُمَّ إِنِّي أَسْأَلُكَ رِزْقًا طَيِّبًا وَعِلْمًا نَافِعًا وَعَمَلًا مُتَقَبَّلًا.» ”اے اللہ! میں تجھ سے اچھا رزق، نافع علم اور قبول کیا جانے والا عمل مانگتا ہوں۔“

تخریج الحدیث: «سنن ابن ماجه، كتاب إقامة الصلاة والسنة، باب ما يقال بعد التسليم، رقم: 925، قال الشيخ الألباني: صحيح- مسند أحمد: 6/305- مجمع الزوائد: 10/111.»

(14) سیدنا جابر بن عبد اللہ رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”رات میں ایک ایسی گھڑی ہے جس میں جو مسلمان شخص بھی اللہ تعالیٰ سے مانگے تو اللہ تعالیٰ اسے دے دیتا ہے اور یہ (گھڑی) ہر رات میں ہوتی ہے۔“

تخریج الحدیث: «مسلم، كتاب صلاة المسافرين وقصرها، باب في الليل ساعة مستجاب فيها الدعاء، رقم: 757.»

(15) سیدنا بریدہ رضی اللہ عنہ روایت کرتے ہیں: نبی صلی اللہ علیہ وسلم نے ایک آدمی کو دیکھا، وہ کسی مصیبت میں مبتلا تھا تو آپ صلی اللہ علیہ وسلم نے فرمایا: ”شاید تو نے اپنے رب سے دعا کی ہو کہ وہ تجھ پر جلد مصیبت بھیج دے؟“ اس نے کہا: جی ہاں! آپ صلی اللہ علیہ وسلم نے فرمایا: ”تو نے اپنے رب سے عافیت کیوں نہیں مانگی؟ تو نے یہ کہنا تھا: ﴿رَبِّتَنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾“ ”اے ہمارے رب! ہمیں دنیا و آخرت میں بھلائی عنایت فرما اور آگ کے عذاب سے ہمیں محفوظ فرما۔“

تخریج الحدیث: «مسلم، كتاب الذكر والدعاء...، باب كراهة الدعاء بتعجيل...، رقم: 2688- سنن ترمذي، كتاب الدعوات، باب عقد التسييح باليد، رقم: 3487- مسند أحمد: 3/107- معجم الأوسط، رقم: 6118.»

(16) سیدنا نافع رحمہ اللہ کہتے ہیں: ابن عمر رضی اللہ عنہما جب بھی کسی مجلس میں بیٹھے تو چند کلمات کہے، ان سے ان باتوں کے متعلق پوچھا گیا تو آپ نے کہا کہ: نبی صلی اللہ علیہ وسلم ان کلمات کے ساتھ دعا کرتے تھے: «اللَّهُمَّ اغْفِرْ لِي مَا قَدَّمْتُ وَمَا أَخَّرْتُ وَمَا أَسْرَرْتُ وَمَا أَعْلَنْتُ وَمَا أَنْتَ أَعْلَمُ بِهِ مِنِّي. اللَّهُمَّ أَرْزُقْنِي مِنْ طَاعَتِكَ مَا يَحُولُ بَيْنِي وَبَيْنَ مَعْصِيَتِكَ وَأَرْزُقْنِي مِنْ خَشْيَتِكَ مَا تَبْلُغُنِي بِهِ رَحْمَتَكَ وَأَرْزُقْنِي مِنَ الْيَقِينِ مَا تَهْوُونَ بِهِ عَلَيَّ مِنْ مَصَائِبِ الدُّنْيَا وَبَارِكْ لِي فِي سَمْعِي وَبَصَرِي

وَأَجْعَلْهُمَا الْوَارِثَ مِنِّي وَاجْعَلْ ثَأْرِي عَلَيَّ مَنْ ظَلَمَنِي وَانصُرْنِي عَلَيَّ مَنْ عَادَانِي وَلا تَجْعَلْ مُصِيبَتِي فِي دِينِي وَلا تَجْعَلِ الدُّنْيَا أَكْبَرَ هَمِّي وَلا مَبْلَغَ عِلْمِي.»

تخریج الحدیث: «سنن ترمذی، کتاب الدعوات، باب، رقم: 3502، قال الشيخ الألباني: حسن - مستدرک حاکم: 1/709، رقم: 1934.»

(17) سیدنا ابو ہریرہ رضی اللہ عنہ کہتے ہیں: رسول اللہ صلی اللہ علیہ وسلم یوں دعا کیا کرتے تھے: «اللَّهُمَّ أَصْلِحْ لِي دِينِي الَّذِي جَعَلْتَهُ عِصْمَةً أَمْرِي وَأَصْلِحْ لِي دُنْيَايَ الَّتِي جَعَلْتَ فِيهَا مَعَاشِي وَأَصْلِحْ لِي آخِرَتِي الَّتِي جَعَلْتَ إِلَيْهَا مَعَادِي وَاجْعَلِ الْحَيَاةَ زِيَادَةً لِي فِي كُلِّ خَيْرٍ وَالْمَوْتَ رَاحَةً لِي مِنْ كُلِّ شَرٍّ.» «يا الله! میرے دین کو سنوار دے جو میری آخرت کے کام کا حافظ اور نگہبان ہے اور سنوار دے میری دنیا کو جس میں میری روزی اور زندگی ہے اور سنوار دے میری آخرت کو جس میں میری بازگشت ہے اور کر دے زندگی کو میرے واسطے ہر بہتری میں زیادتی کا سبب اور کر دے موت کو میرے واسطے ہر ایک برائی سے راحت کا سبب۔»

تخریج الحدیث: «مسلم، کتاب الذکر...، باب فی الأدعية، رقم: 2720.»

(18) سیدنا جابر رضی اللہ عنہ کہتے ہیں: نبی کریم صلی اللہ علیہ وسلم رات کو «الم تَرْنِيلُ السَّجْدَةَ» اور «تَبَارَكَ الَّذِي بِيَدِهِ الْمُلْكُ» پڑھنے سے پہلے سوتے نہیں تھے۔

تخریج الحدیث: «سنن ترمذی، کتاب فضائل القرآن، باب فضل سورة الملك، رقم: 2892 - مسند أحمد: 3/340، قال شعيب الأرنؤوط: حديث صحيح - سنن دارمي، رقم: 3409 - بخاري أدب المفرد، رقم: 1207.

(19) سیدنا ابو موسیٰ رضی اللہ عنہ کہتے ہیں: رسول اللہ صلی اللہ علیہ وسلم جب کسی قوم سے کچھ ڈر محسوس کرتے تو یوں کہتے: «اللَّهُمَّ إِنَّا نَعُوذُ بِكَ مِنْ شُرُورِهِمْ وَنَدْفَعُكَ فِي نُحُورِهِمْ.» «اے اللہ! ہم ان کی برائیوں سے تیری پناہ طلب کرتے ہیں اور تجھے ان کے بالمقابل کرتے ہیں۔»

تخریج الحدیث: «سنن أبی داؤد، کتاب تفریع أبواب الوتر، باب ما یقول إذا خاف قومًا، رقم: 1537، قال الشيخ الألباني: صحيح - مسند أحمد: 4/414 - ابن حبان، رقم: 4765 - مستدرک حاکم: 2/154.»

(20) سیدنا انس بن مالک رضی اللہ عنہ کہتے ہیں: ایک آدمی نے کہا: میں نے کوئی بھی گناہ چھوٹا ہو یا بڑا نہیں چھوڑا، آپ صلی اللہ علیہ وسلم نے فرمایا: «کیا تو اللہ کے بغیر کسی کے معبود نہ ہونے اور محمد صلی اللہ علیہ وسلم کے رسول ہونے کی شہادت دیتا ہے؟» اس نے کہا: جی ہاں۔ تو آپ صلی اللہ علیہ وسلم نے فرمایا: «یہ چیز ان سب پر غالب آجاتی ہے۔»

تخریج الحدیث: «معجم الأوسط، رقم: 7077 - صحيح ترغيب وترهيب، رقم: 3164 - مجمع الزوائد: 10/83.»

(21) سیدنا انس رضی اللہ عنہ کہتے ہیں: رسول اللہ صلی اللہ علیہ وسلم ابو عايش زید بن صامت بنوزریق کے ایک آدمی کے پاس سے گزرے تو اس نے بیٹھ کر یہ دعا پڑھی: «اللَّهُمَّ إِنِّي أَسْأَلُكَ بِأَنَّ لَكَ الْحَمْدَ لَا إِلَهَ إِلَّا أَنْتَ يَا مَنَّانُ، يَا بَدِيعَ السَّمَاوَاتِ وَالْأَرْضِ، يَا ذَا الْجَلَالِ وَالْإِكْرَامِ.» «اے اللہ! میں تجھ سے مانگتا ہوں اس لیے کہ تیرے ہی لیے تمام تعریفیں ہیں، نہیں ہے

کوئی معبود برحق سوائے تیرے، تو بہت احسان کرنے والا ہے، تو ہی آسمانوں اور زمین کا پیدا کرنے اور وجود میں لانے والا ہے، اے عظمت و جلال اور احسان والے۔“ تو نبی صلی اللہ علیہ وسلم نے اپنے صحابہ کی ایک جماعت کو فرمایا: ”کیا تمہیں معلوم ہے کہ اس شخص نے کن کلمات سے دعا کی؟“ انہوں نے کہا: اللہ تعالیٰ اور اس کے رسول بہتر جانتے ہیں۔ آپ صلی اللہ علیہ وسلم نے فرمایا: ”اس نے اللہ تعالیٰ کے اس اسم اعظم کے ساتھ دعا کی جس کے ذریعے اگر وہ پکارا جائے تو قبول فرماتا ہے۔ اور جب اس سے مانگا جائے تو عطا فرماتا ہے۔“

تخریج الحدیث: «سنن نسائی، کتاب السہو، باب الدعاء بعد الذکر، رقم: 1301، قال الشيخ الألبانی: صحیح - مسند أحمد: 3/120 - مجمع الزوائد: 10/156.»

(22) سیدنا نعمان بن بشیر رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”دعا ہی عبادت ہے۔“ پھر یہ آیت پڑھی: ﴿وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ﴾ ”تمہارے رب نے فرمایا: مجھے پکارو میں تمہاری پکار قبول کروں گا، جو لوگ میری عبادت سے تکبر کرتے ہیں وہ جہنم میں ذلیل ہو کر داخل ہو جائیں گے۔“

تخریج الحدیث: «سنن أبی داؤد، کتاب تفریح أبواب الوتر، باب الدعاء، رقم: 1479 - سنن ترمذی، کتاب تفسیر القرآن، باب ومن سورة البقرة: 2969، قال الشيخ الألبانی: صحیح - سنن ابن ماجہ رقم: 3828 - بخاری أدب المفرد، رقم: 714.»

(23) سیدنا ابو موسیٰ اشعری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اے ابو موسیٰ! کیا میں تجھے جنت کے خزانوں سے ایک خزانہ نہ بتاؤں؟“ میں نے کہا: کیوں نہیں، ضرور بتائیے۔ آپ صلی اللہ علیہ وسلم نے فرمایا: ”«لَا حَوْلَ وَلَا قُوَّةَ إِلَّا بِاللَّهِ.»“

تخریج الحدیث: «بخاری، کتاب الدعوات، باب الدعاء إذا علا عقبه، رقم: 6384 - مسلم، کتاب الذکر والدعاء...، باب استحباب خفض الصوت...، رقم: 2704.»

کتاب الرقاق

دلوں کو نرم کرنے کا بیان

(1) سیدنا عمر بن خطاب رضی اللہ عنہ کہتے ہیں: میں اتنا نادم کسی بات پر نہیں ہوا جتنا نادم اس بات پر ہوا کہ میں نے رسول اللہ صلی اللہ علیہ وسلم سے ہوا کے متعلق کچھ نہ پوچھا، تو ابو ہریرہ رضی اللہ عنہ نے کہا: میں نے آپ صلی اللہ علیہ وسلم سے اس کے متعلق پوچھا تھا، میں نے عرض کیا: یا رسول اللہ صلی اللہ علیہ وسلم! ہوا کس چیز سے بنی ہے؟ آپ صلی اللہ علیہ وسلم نے فرمایا: ”اللہ تعالیٰ کی خوشبو سے، جس کو اللہ تعالیٰ رحمت کے ساتھ بھی بھیجتا ہے اور عذاب کے ساتھ بھی۔“

تخریج الحدیث: «سنن أبی داؤد، کتاب الأدب، باب ما یقول إذا حاجت الريح، رقم: 5097، قال الشيخ الألبانی: صحیح - سنن ابن ماجه، رقم: 3727 - بخاری أدب المفرد، رقم: 719.»

(2) سیدنا ابن عمر رضی اللہ عنہما کہتے ہیں: نبی کریم صلی اللہ علیہ وسلم نے میرے جسم کا کچھ حصہ پکڑا اور فرمایا: ”اے عبد اللہ! دنیا میں اس طرح رہو گویا تم مسافر ہو یا راستے سے گزرنے والے ہو، اور اپنے آپ کو قبر والوں میں شمار کرو۔“

تخریج الحدیث: «بخاری، کتاب الرقاق، باب قول النبی صلی اللہ علیہ وسلم: کن فی الدنیا...، رقم: 6416 - سنن ترمذی، کتاب الزهد، باب قصر الأمل، رقم: 2333 - سنن ابن ماجه، رقم: 4114 - مسند أحمد: 2/24.»

(3) سیدنا نبیط بن شریط رضی اللہ عنہ سے روایت ہے، کہتے ہیں: میں نے نبی کریم صلی اللہ علیہ وسلم سے سنا، آپ صلی اللہ علیہ وسلم فرما رہے تھے: ”ہر نیکی صدقہ ہے۔“

تخریج الحدیث: «بخاری، کتاب الأدب، باب کل معروف صدقة، رقم: 6021 - مسلم، کتاب الزکاة، باب بیان أن اسم الصدقة...، رقم: 1005»

(4) سیدنا عبد اللہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اس شخص کو دیکھو جو تم سے نیچے درجے کا ہو، اور جو تم سے اونچا ہو اسے نہ دیکھو۔ اس طرح تم زیادہ قریب ہو گے کہ اللہ تعالیٰ کی نعمت کو حقیر نہ سمجھو۔“

تخریج الحدیث: «بخاری، کتاب الرقاق، باب لی نظر إلی من هو أسفل...، رقم: 6490 - مسلم، کتاب الزهد والرقائق، باب ماجاء أن الدنیا سجن...، رقم: 2963.»

(5) سیدنا سعد رضی اللہ عنہ بیان کرتے ہیں، میں نے کہا: اے اللہ کے رسول صلی اللہ علیہ وسلم! ایک آدمی اپنی قوم کی حمایت کرتا ہے اور اپنے ساتھیوں کا دفاع کرتا ہے، کیا اسے بھی اور لوگوں کی طرح حصہ ملے گا؟ آپ صلی اللہ علیہ وسلم نے فرمایا:

”اے اُمّ سعد کے بیٹے! تیری ماں تجھے گم پائے، تم تو اپنے کمزوروں کی وجہ سے رزق دیے جاتے ہو اور مدد کیے جاتے ہو۔“

تخریج الحدیث: «مسند أحمد: 1/173 - معجم الأوسط، رقم: 2249 - فتح الباری، کتاب الجهاد: 6/89.»

(6) سیدنا ابو ہریرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”جو نبی ہو یا امیر ہو اس کے اندر دو پوشیدہ چیزیں ہیں، ایک وہ جو نیکی اور بھلائی کی طرف دعوت دیتی ہے اور اس کی طرف اس کی راہنمائی کرتی ہے، اور دوسری وہ پوشیدہ طاقت جو اس سے دشمنی کرنے میں کوئی دقیقہ فرو گزاشت نہیں کرتی۔ تو جو پوشیدہ دشمنی سے محفوظ رہا وہ ہر برائی سے بچ گیا۔“

تخریج الحدیث: «بخاری، کتاب الأحكام، باب بطانة الإمام...، رقم: 7198- سنن نسائي، کتاب البيعة، باب بطانة الإمام: 4207.»

(7) سیدنا ابن عباس رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”جو شخص سونے اور چاندی کے برتنوں میں کھاتا اور پیتا ہے وہ اپنے پیٹ میں جہنم کی آگ انڈیلتا ہے۔“

تخریج الحدیث: «بخاری، کتاب الأشربة، باب آنية الفضة، رقم: 5634- مسلم، کتاب اللباس والزينة، باب تحريم أواني الذهب...، رقم: 2065.»

(8) سیدنا سعد بن ابی وقاص رضی اللہ عنہ کہتے ہیں کہ نبی کریم صلی اللہ علیہ وسلم نے فرمایا: ”اگر ابن آدم کی دو وادیاں مال ہو تو پھر بھی وہ آرزو کرے گا کہ مجھے ایک تیسری وادی بھی مل جائے۔ ابن آدم کے پیٹ کو صرف مٹی ہی بھر سکتی ہے، اور جو توبہ کرے اللہ تعالیٰ اس کی توبہ قبول فرماتا ہے۔“

تخریج الحدیث: «بخاری، کتاب الرقاق، باب ما يتقى من فتنة المال، رقم: 6437- مسلم، کتاب الزكاة، باب لو أن لابن آدم...، رقم: 1048- مجمع الزوائد: 10/244.»

(9) سیدنا انس بن مالک رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”جو شخص مسلمانوں کے کسی کام کا ذمہ دار بنایا گیا اس نے اگر ان کو دھوکہ دیا تو وہ جہنم میں ہو گا۔“

تخریج الحدیث: «معجم الأوسط، رقم: 3481- صحيح ترغيب وترهيب، رقم: 2206- مجمع الزوائد: 5/213.»

(10) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اللہ تعالیٰ فرماتا ہے: ”میں جس کی دو پیاری آنکھیں لے لوں، تو وہ صبر کرے اور ثواب کا طلبگار ہو، تو میں اس کے اجر میں کم از کم جنت پر راضی ہوں گا۔“

تخریج الحدیث: «سنن ترمذی، کتاب الزهد، باب ذهاب البصر، رقم: 2401، قال الشيخ الألباني: صحيح- سنن ابن ماجه، رقم: 1597- ابن حبان، رقم: 2930.»

(11) سیدنا ابن عمر رضی اللہ عنہما کہتے ہیں کہ نبی صلی اللہ علیہ وسلم نے فرمایا: ”لوگوں کی مثال اونٹوں کی سی ہے کہ سو میں سے ایک بھی سواری کے قابل نہیں پاؤ گے۔“ آپ صلی اللہ علیہ وسلم نے فرمایا: ”ہم اس جیسے ہزار میں سے صرف مومن مرد کو ہی بہتر سمجھتے ہیں۔“

تخریج الحدیث: «بخاری، کتاب الرقاق، باب رفع الأمانة، رقم: 6498- مسلم، کتاب فضائل الصحابة، باب قوله صلى الله عليه وسلم: الناس كإبل...، رقم: 2547- سنن ترمذی، رقم: 2872- مسند أحمد: 2/7.»

(12) سیدہ عائشہ رضی اللہ عنہا کہتی ہیں کہ رسول اللہ صلی اللہ علیہ وسلم نے فرمایا: ”اللہ تعالیٰ نرم ہے اور ہر کام میں نرمی کو پسند کرتا ہے۔“

تخریج الحدیث: «بخاری، کتاب استتابة المرتدين، باب إذا عرض الذمي...، رقم: 6927- مسلم، کتاب البرو الصلة والآداب، باب فضل الرفق، رقم: 2593.»

(13) سیدنا معتقل بن یسار رضی اللہ عنہ کہتے ہیں: میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم فرما رہے تھے: ”جو شخص مسلمانوں کے کسی کام پر نگرہا بنایا گیا، اگر اس نے ان کی خیر خواہی اس طرح نہ کی جس طرح وہ اپنی جان کی خیر خواہی اور کوشش کرتا ہے تو اللہ تعالیٰ اس کو قیامت کے روز جہنم میں اوندھے منہ ڈالے گا۔“

تخریج الحدیث: «بخاری، کتاب الزکاة، باب قول اللہ تعالیٰ ﴿لَا يَسْأَلُونَ النَّاسَ إِلْحَافًا﴾...، رقم: 1478-مسلم، کتاب الایمان، باب تألف قلب من يخاف...، رقم: 150.»

(14) سیدنا بلال بن حارث رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”آدمی اللہ کی رضامندی کی کوئی بات کہتا ہے جس کی وہ پرواہ نہیں کرتا، تو وہ قیامت کے دن تک اللہ کی رضامندی والوں میں لکھ دیا جاتا ہے۔ اور ایک آدمی اللہ کے غصے کی بات زبان سے نکالتا ہے جس کی اسے پرواہ نہیں، تو وہ قیامت تک اللہ کے غصے والوں میں لکھ دیا جاتا ہے۔“

تخریج الحدیث: «سنن ترمذی، کتاب الزهد، باب فی قلة الکلام، رقم: 2319، قال الشيخ الألبانی: صحیح - ابن حبان، رقم: 281-مستدرک حاکم: 1/106-معجم الأوسط، رقم: 4550.»

(15) سیدنا ثوبان رضی اللہ عنہ جو نبی صلی اللہ علیہ وسلم کے غلام ہیں، کہتے ہیں کہ نبی صلی اللہ علیہ وسلم نے فرمایا: ”میں اپنی امت میں سے ایسے لوگ نہیں چاہتا جو قیامت کے دن تہامہ پہاڑ جیسی نیکیاں لے کر آئیں اور اللہ تعالیٰ ان نیکیوں کو بکھرا ہوا کوڑا کرکٹ بنا دے۔“ صحابہ نے کہا: یا رسول اللہ صلی اللہ علیہ وسلم! ہمیں بتائیے وہ کن اوصاف والے ہیں تاکہ ہم ان جیسے نہ ہوں، جب کہ ہمیں ان کا علم نہیں ہو؟ آپ صلی اللہ علیہ وسلم نے فرمایا: ”وہ تمہارے بھائیوں میں سے ہیں، وہ ایسے لوگ ہیں کہ جب وہ خلوت اختیار کرتے ہیں تو اللہ کی حرام کردہ چیز کا ارتکاب کرتے ہیں۔“

تخریج الحدیث: «سنن ابن ماجہ، کتاب الزهد، باب ذکر الذنوب، رقم: 4245، قال الشيخ الألبانی: صحیح - مسند شامیین، رقم: 680-معجم الأوسط، رقم: 4632.»

(16) سیدنا انس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”تم میں ہر ایک نگرہا ہے اور اس سے اپنی نگرانی کے متعلق پوچھا جائے گا۔“

تخریج الحدیث: «بخاری، کتاب العتق، باب کراهية التطاول علی الرقیق...، رقم: 2554-مسلم، کتاب الامارۃ، باب فضیلة الإمام العادل...، رقم: 1829.»

(17) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جو شخص اللہ اور آخرت کے دن پر ایمان رکھتا ہو وہ اگر کسی معاملہ میں موجود ہو تو وہ یا تو سچی بات کہے یا خاموش رہے۔“

تخریج الحدیث: «مسلم، کتاب الرضاع، باب الوصیة بالنساء، رقم: 1468-صحیح الجامع، رقم: 6500.»

(18) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جو لوگ دنیا میں اچھے اور نیک ہیں وہ آخرت میں نیک اور اچھے ہوں گے، اور جو لوگ دنیا میں برے ہیں وہ آخرت میں بھی برے ہوں گے۔“

تخریج الحدیث: «صحیح الجامع، رقم: 3796- صحیح ترغیب و ترہیب، رقم: 890، قال الشیخ الألبانی: حسن لغیرہ- مجمع الزوائد: 7/263.»

(19) سیدنا سالم اپنے باپ سے روایت کرتے ہیں: ایک آدمی اپنے بھائی کو حیا کے متعلق نصیحت کر رہا تھا تو نبی صلی اللہ علیہ وسلم نے فرمایا: ”اس کو چھوڑ دو کیونکہ حیا ایمان میں سے ہے۔“

تخریج الحدیث: «بخاری، کتاب الأدب، باب الحیاء، رقم: 6118- مسلم، کتاب الایمان، باب بیان عدد شعب الایمان...، رقم: 36.»

(20) سیدنا جابر بن عبد اللہ رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”جو شخص اپنے دو جڑوں کے درمیان (زبان) اور دو ٹانگوں کے درمیان والی چیز (شرمگاہ) کا میرے لیے ضامن ہو جائے تو میں اس کے لیے جنت کا ضامن ہو جاتا ہوں۔“

تخریج الحدیث: «بخاری، کتاب الرقاق، باب حفظ اللسان، رقم: 6474- سنن ترمذی، کتاب الزہد، باب حفظ اللسان، رقم: 2408- مجمع الزوائد: 10/300.»

(21) سیدنا ابو ذر رضی اللہ عنہ کہتے ہیں: مجھے میرے محبوب صلی اللہ علیہ وسلم نے وصیت فرمائی کہ مجھے اللہ تعالیٰ کے معاملے میں کسی ملامت گر کی ملامت کسی اچھے کام میں رکاوٹ نہ بنے، اور میں اپنے سے پست آدمی کی طرف دیکھوں اور جو مجھ سے اونچا ہے اسے نہ دیکھوں، اور مجھے مساکین کے ساتھ محبت کرنے اور ان کے قریب ہونے کی وصیت فرمائی۔ اور مجھے سچ کہنے کی وصیت کی اگرچہ کڑوا ہو، اور مجھے صلہ رحمی کا حکم دیا اگرچہ وہ پیٹھ پھیر لے، اور یہ وصیت کی کہ میں کسی سے کچھ بھی سوال نہ کروں، اور یہ کہ میں زیادہ تر «لَا حَوْلَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ» پڑھوں، کیونکہ یہ جنت کے خزانوں میں سے ہے۔

تخریج الحدیث: «مسند أحمد: 5/173، قال شعيب الأرنؤط: حديث صحيح- ابن حبان، رقم: 449- مسند الحارث، رقم: 467- مجمع الزوائد: 7/265.»

(22) سیدنا ابو بکر رضی اللہ عنہ کہتے ہیں: ایک آدمی نے کہا: یا رسول اللہ صلی اللہ علیہ وسلم! کونسا آدمی سب سے بہتر ہے؟ تو آپ صلی اللہ علیہ وسلم نے فرمایا: ”جس کی عمر لمبی ہو اور عمل اچھا ہو۔“ اس نے کہا: اور برا کون ہے؟ فرمایا: ”جس کی عمر لمبی ہو اور عمل برا ہو۔“

تخریج الحدیث: «مسند أحمد: 5/49، قال شعيب الأرنؤط: حديث حسن- مجمع الزوائد: 10/203- سنن ترمذی، کتاب الزہد، باب منہ، رقم: 2330- معجم الأوسط، رقم: 5449- صحیح الجامع، رقم: 3297.»

(23) سیدنا نعمان بن بشیر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اللہ تعالیٰ کے معاملے میں مد اہنت کرنے والے اور اللہ کے حقوق قائم کرنے والے کی مثال اس قوم کی طرح ہے جو ایک کشتی میں بیٹھے تو ایک آدمی کو ایک جگہ مل گئی اور وہ کہنے لگا: یہ تمہارا راستہ ہے اور مجھ پر سے تمہاری یہ گزر گاہ ہے، میں یہاں ایک سوراخ کر لوں گا پھر اس سوراخ سے وضو کر لوں گا اور وہاں سے پانی بھی لے لوں گا، اور اس طرح اپنی ضرورت پوری کر لوں گا۔“ پھر رسول اللہ صلی اللہ علیہ وسلم نے

فرمایا: ”اگر انہوں نے اسے چھوڑ دیا کہ وہ سوراخ کر لے تو وہ خود بھی ہلاک ہو جائے گا اور انہیں بھی ہلاک کر دے گا۔ اور اگر انہوں نے اس کا ہاتھ پکڑ لیا تو وہ بھی نجات حاصل کرے گا اور وہ سارے بھی بچ جائیں گے۔“

تخریج الحدیث: «بخاری، کتاب الشركة، باب هل يقرع فى القسمة...، رقم: 2493-سنن ترمذی، کتاب الفتن، باب منه، رقم: 2173-مسند أحمد: 4/268.»

(24) سیدنا حسن بن علی رضی اللہ عنہ کہتے ہیں: ایک عورت رسول اللہ صلی اللہ علیہ وسلم کے پاس حاضر ہوئی، اس کے ساتھ اس کے دو بیٹے بھی تھے، اس نے آکر آپ صلی اللہ علیہ وسلم سے سوال کیا تو آپ صلی اللہ علیہ وسلم نے اسے تین کھجوریں دیں، گویا ان تینوں کے لیے ایک ایک کھجور تھی، اس نے اپنے بیٹوں کو ایک ایک کھجور دی۔ انہوں نے وہ کھالیں، پھر وہ دونوں اپنی ماں کی طرف دیکھنے لگے تو اس نے تیسری کھجور پھاڑ کر دونوں میں نصف نصف بانٹ دی، تو رسول اللہ صلی اللہ علیہ وسلم نے فرمایا: ”اپنے بیٹوں پر رحم کرنے کی وجہ سے اللہ تعالیٰ نے اس عورت پر بھی رحم کر دیا۔“

تخریج الحدیث: «مسلم، کتاب البر والصلة والآداب، باب فضل الإحسان...، رقم: 2630-سنن ابن ماجہ، کتاب الأدب، باب بر الوالد...، رقم: 3668-مسند أحمد: 5/252. معجم طبرانی کبیر: 3/78.»

(25) سیدنا ابو ہریرہ رضی اللہ عنہ کہتے ہیں: میں نے رسول اللہ صلی اللہ علیہ وسلم کو یہ فرماتے ہوئے سنا: ”تین آدمیوں سے قیامت کے روز میں جھگڑا کروں گا، ایک وہ آدمی جس نے مجھے اللہ کا وعدہ دیا پھر دھوکا کیا، ایک وہ آدمی جس نے ایک آزاد آدمی کو بیچ کر اس کی قیمت کھالی، ایک وہ جس نے ایک مزدور لیا تو اس سے کام پورا لے لیا مگر مزدوری پوری نہ دی۔“

تخریج الحدیث: «بخاری، کتاب البيوع، باب إثم من باع حراً، رقم: 2227-سنن ابن ماجہ، کتاب الرهون، باب أجر الأجراء، رقم: 2442.»

(26) سیدنا عدی بن حاتم طائی رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”تم میں سے ہر ایک سے اللہ تعالیٰ اس طرح کلام فرمائے گا کہ درمیان میں کوئی ترجمان نہیں ہوگا، وہ دائیں طرف دیکھے گا تو اپنے اعمال دیکھے گا اور بائیں جانب دیکھے گا تو اپنے اعمال کو ہی دیکھے گا، آگے دیکھے گا تو اسے آگ دکھائی دے گی، تو تم آگ سے بچو اگرچہ کھجور کے ایک ٹکڑے کے ساتھ ہی بچ سکو۔“

تخریج الحدیث: «بخاری، کتاب الرقاق، باب صفة الجنة والنار، رقم: 6563-مسلم، کتاب الزكاة، باب الحث على الصدقة...، رقم: 1016-سنن نسائی، رقم: 2553.»

(27) سیدنا ابن عمر رضی اللہ عنہما کہتے ہیں کہ نبی صلی اللہ علیہ وسلم نے فرمایا: ”قیامت کے روز تصویر بنانے والوں کو اٹھا کر کہا جائے گا: جو مخلوق تم نے بنائی تھی اس میں جان ڈالو۔“

تخریج الحدیث: «بخاری، کتاب اللباس، باب عذاب المصورین يوم القيامة، رقم: 5951-سنن نسائی، رقم: 5361.»

(28) سیدنا ابن عازب رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”کوئی بھی رگ یا آنکھ نہیں مگر گناہ سے بے قرار ہوتی ہے، اور جو مصیبتیں اللہ تعالیٰ روک دیتا ہے وہ اس سے زیادہ ہیں۔“

تخریج الحدیث: «صحیح الجامع، رقم: 5521-سلسلہ صحیحہ، رقم: 2215-مجمع الزوائد: 7/175.»

(29) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اے ابو ہریرہ! جو کچھ اللہ تعالیٰ نے تیری قسمت میں لکھا ہے اس پر خوش رہو تو تم تمام لوگوں سے زیادہ غنی ہو جاؤ گے، اور تم پر ہیز گار بن جاؤ تو اللہ کے عبادت گزار بندے بن جاؤ گے، اور جو کچھ اپنے لیے پسند کرتے ہو وہی دوسروں کے لیے پسند کرو تو تم مومن ہو جاؤ گے، اور اپنے ہمسائے سے ہم سائیکگی اچھی رکھو تو تم مسلمان ہو جاؤ گے۔ بہت ہنسنے سے بچو کیونکہ زیادہ ہنسنا دل کو مار دیتا ہے، اور تہقہہ شیطان کی طرف سے ہوتا ہے، اور مسکرانا اللہ کی طرف سے۔“

تخریج الحدیث: «سنن ابن ماجہ، کتاب الزہد، باب الورع والتقوی، رقم: 4217، قال الشيخ الألبانی: صحیح-مسند أحمد: 4/70-مجمع الزوائد: 10/296.»

(30) سیدہ عائشہ رضی اللہ عنہا کہتی ہیں کہ نبی صلی اللہ علیہ وسلم نے فرمایا: ”جس کو کوئی چیز میسر نہ ہو وہ اس سے اپنے آپ کو میسر شدہ بتائے تو ایسا شخص جھوٹ کا جوڑا پہننے والے کی طرح ہے۔“

تخریج الحدیث: «بخاری، کتاب النکاح، باب المتشبع بما لم ينل...، رقم: 5219-مسلم کتاب اللباس والزینة، باب النهي عن التزوير...، رقم: 2129.»

(31) سیدنا اسامہ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”جو دوسروں پر رحم نہ کرے اس پر بھی رحم نہیں کیا جاتا۔“

تخریج الحدیث: «بخاری، کتاب الأدب، باب رحمة الناس والبهائم، رقم: 6013-سنن ترمذی، رقم: 1922-ابن حبان، رقم: 457.»

(32) سیدنا سہیل بن سعد رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جس نے ایک غلام مسلمان آزاد کیا تو اللہ تعالیٰ اس کے عوض اس کے ایک ایک جوڑ کو آگ سے آزاد کر دے گا۔“

تخریج الحدیث: «بخاری، کتاب العتق، باب ما جاء في العتق وفضله، رقم: 2517-سنن ترمذی، رقم: 1541-مجمع الزوائد: 4/343.»

(33) سیدنا حذیفہ بن الیمان، سیدنا عقبہ بن عمرو اور سیدنا ابو مسعود انصاری رضی اللہ عنہم تینوں آپس میں ملے تو ان میں سے کسی ایک نے دوسرے کو کہا کہ جو تم نے نبی صلی اللہ علیہ وسلم سے حدیث سنی ہے وہ بیان کرو تو ان میں سے ایک نے یہ حدیث بیان کی اور دوسرے نے اس کی تصدیق کی۔ حدیث یہ ہے کہ آپ صلی اللہ علیہ وسلم نے فرمایا: ”قیامت کے دن ایک آدمی کو لا کر اللہ کے آگے کھڑا کر دیا جائے گا تو اللہ تعالیٰ اس سے پوچھے گا: ”تو نے مرنے کے بعد اپنے پیچھے کونسا عمل چھوڑا تھا؟“ تو وہ کہے گا: اے اللہ! میں لوگوں سے خرید و فروخت کرتا تھا، جب میں کسی تنگ دست سے معاملہ کرتا تو اس کو ڈھیل دے دیتا۔ تو اللہ

تعالیٰ فرمائے گا: ”میں تو اپنے بندے سے تجاوز کرنے کا زیادہ حقدار ہوں“، پھر اللہ تعالیٰ اس کو معاف کر دیں گے۔“ جب یہ حدیث ایک صحابی نے بیان کی تو دوسرے نے کہا: ہاں! تو نے سچ کہا، اسی طرح میں نے نبی صلی اللہ علیہ وسلم سے یہ حدیث سنی ہے۔

تخریج الحدیث: «بخاری، کتاب الاستقراض، باب حسن التقاضی، رقم: 2391-مسلم، کتاب المساقاة، باب فضل إنظار المعسر، رقم: 1560.»

کتاب التَّوْبَةِ وَ الْإِسْتِغْفَارِ

توبہ و استغفار کا بیان

(1) سیدنا عبد اللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”نادم اور شرمندہ ہونا بھی توبہ ہے۔“

تخریج الحدیث: «سنن ابن ماجہ، کتاب الزهد، باب ذکر التوبة، رقم: 4252، قال الشيخ الألباني: صحيح - مسند أحمد: 1/376.»

(2) سیدنا ابو ہریرہ رضی اللہ عنہ کہتے ہیں کہ نبی کریم صلی اللہ علیہ وسلم نے فرمایا: ”میں روزانہ اللہ سے 100 دفعہ استغفار کرتا ہوں، اور اس کی طرف توبہ کرتا ہوں۔“

تخریج الحدیث: «بخاری، کتاب الدعوات، باب استغفار النبی صلی اللہ علیہ وسلم فی الیوم و اللیلة، رقم: 6307 - سنن ترمذی، کتاب تفسیر القرآن، باب سورة محمد، رقم: 3259-مجمع الزوائد: 10/208.»

کتاب الْقِرَاءَاتِ

قرآءت کا بیان

(1) سیدنا جابر رضی اللہ عنہ کہتے ہیں کہ نبی کریم صلی اللہ علیہ وسلم نے یہ آیت پڑھی: ﴿وَاتَّخِذُوا مِنْ مَّقَامِ إِبْرَاهِيمَ مُصَلًّى﴾ ”اور تم مقام ابراہیم کو نماز کی جگہ بنا لو۔“

تخریج الحدیث: «سنن أبی داؤد، کتاب الحروف و القراءات، باب، رقم: 3969، قال الشيخ الألباني: صحيح - سنن نسائي، رقم: 2964-معجم الأوسط، رقم: 701.»

(2) سیدنا ابن عباس رضی اللہ عنہما کہتے ہیں رسول اللہ صلی اللہ علیہ وسلم نے فرمایا: ”مجھے جبریل علیہ السلام نے ایک حرف پڑھایا تو میں اس سے زیادہ کی رعایت مانگتا رہا تو وہ دیتے رہے یہاں تک کہ سات لغات تک پہنچ گئے۔“ زہری کہتے ہیں: سات لغات سے مراد یہ امر ہے جبکہ وہ ایک ہی معنی میں رہے، حلال اور حرام میں کوئی تبدیلی نہیں ہوتی ہو۔

تخریج الحدیث: «بخاری، کتاب بدء الخلق، باب ذکر الملائكة، رقم: 3219-مسلم، کتاب فضائل القرآن...، باب بیان أن القرآن أنزل على سبعة أحرف...، رقم: 819.»

(3) سیدنا ابن عمر رضی اللہ عنہما کہتے ہیں: رسول اللہ صلی اللہ علیہ وسلم نے یوں یوں پڑھا: «﴿فَرُوْحٌ وَرَيْحَانٌ﴾» ”خوشی اور خوشبو ہوگی۔“

تخریج الحدیث: «سنن أبی داؤد، کتاب الحروف والقراءات، باب، رقم: 3991-سنن ترمذی، کتاب القراءات، باب سورة الواقعة، رقم: 2938، قال الشيخ الألباني: صحيح-مجمع الزوائد: 7/156.»

(4) سیدنا ابن عباس رضی اللہ عنہما کہتے ہیں کہ نبی صلی اللہ علیہ وسلم نے «﴿فِي عَيْنِ حَمِئَةٍ﴾» پڑھا یعنی ”دلہل کے چشمے میں۔“

تخریج الحدیث: «سنن أبی داؤد، کتاب الحروف والقراءات، باب، رقم: 3986-سنن ترمذی، کتاب القراءات، باب من سورة الكهف، رقم: 2934، قال الشيخ الألباني: صحيح المتن-مجمع الزوائد: 7/155.»

کتاب الطّب

طب کا بیان

(1) سیدنا ابوسعید خدری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اللہ تعالیٰ نے جو بیماری بھی پیدا فرمائی اس کے لیے دوا بھی پیدا فرمائی سوائے موت کے۔“

تخریج الحدیث: «مجمع الزوائد: 5/84-کنز العمال، رقم: 28217-سلسلة صحیحة، رقم: 1650.»

(2) سیدنا ابوہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اگر کسی چیز سے علاج چاہا جاتا ہو اور بیماری کے لیے وہ نفع مند ہو تو وہ سیگی لگانا ہے، جو بیماری سے نفع دیتی ہے۔“

تخریج الحدیث: «سنن أبی داؤد، کتاب النکاح، باب فی الأکفاء، رقم: 2102، قال الشيخ الألباني: حسن-سنن ابن ماجه، کتاب الطب، باب الحجامة، رقم: 3476.»

(3) سیدنا اسامہ بن شریک رضی اللہ عنہ کہتے ہیں: میں نبی صلی اللہ علیہ وسلم کے پاس موجود تھا کہ آپ صلی اللہ علیہ وسلم کے پاس دیہات سے کچھ لوگ آئے، وہ آپ صلی اللہ علیہ وسلم کی دائیں بائیں جانب سے پوچھ رہے تھے: یا رسول اللہ صلی اللہ علیہ وسلم! کیا یوں کرنے میں کوئی حرج ہے؟ کیا یوں کرنے میں کوئی حرج ہے؟ آپ صلی اللہ علیہ وسلم نے فرمایا: ”اللہ تعالیٰ نے تمام تنگیوں معاف کر دیں، مگر جو شخص کسی مسلمان مرد سے ظلم کے ساتھ قرض لے اس میں اس پر حرج ہو گا اور وہ ہلاک ہو گا۔“ کہنے لگے: کیا ہم فلاں چیز سے علاج کروا سکتے ہیں؟ آپ صلی اللہ علیہ وسلم نے فرمایا: ”اللہ کے بندو! علاج کراؤ، اللہ تعالیٰ نے جو

بیماری نازل کی تو اس کی شفاء بھی نازل فرمائی، مگر ایک بیماری یعنی بڑھاپا۔“ کہنے لگے: یا رسول اللہ صلی اللہ علیہ وسلم! انسان کو جو کچھ دیا گیا ہے اس میں سے سب سے بہتر چیز کون سی ہے؟ آپ صلی اللہ علیہ وسلم نے فرمایا: ”وہ اچھے اخلاق ہیں۔“
تخریج الحدیث: «سنن ابن ماجہ، کتاب الطب، باب ما أنزل اللہ داءً إلا أنزل له شفاءً، رقم: 3436، قال الشيخ الألبانی: صحیح.»

کتاب الشفاعة

شفاعت کا بیان

(1) سیدنا عبد اللہ بن عمرو رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”اہل قبلہ میں سے لا تعداد لوگ جہنم میں جائیں گے جن کو صرف اللہ ہی جانتا ہے، چونکہ انہوں نے اللہ کی نافرمانی اس کی معصیت پر جرأت اور اس کی اطاعت سے مخالفت کے لیے کی ہوگی، تو مجھے اجازت دی جائے گی کہ میں اللہ کی تعریف سجدہ کی حالت میں کروں گا۔ جس طرح اس کی تعریف کھڑے ہو کر کروں گا۔“ (اور راوی نے لمبی حدیث ذکر کی جو اس طرح ہے): ”مجھے کہا جائے گا: ”اپنا سراٹھاؤ جو مانگو دیا جائے گا، اور سفارش کرو قبول کی جائے گی۔“

تخریج الحدیث: «صحیح ترمذی و ترمذی: 3/239-3- مجمع الزوائد: 10/376- کنز العمال، رقم: 39115.»

(2) سیدنا ابو بکر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”لوگ قیامت کے دن اٹھائے جائیں گے تو وہ اُپل صراط کے دونوں کناروں سے اس طرح نیچے گریں گے جس طرح پتنگے آگ پر گرتے ہیں، پھر اللہ تعالیٰ اپنی مہربانی سے جس کو چاہے گانجات دے دے گا، پھر فرشتوں، نبیوں اور شہداء کو اجازت دی جائے گی تو وہ سفارش کریں گے تو ان کی سفارش قبول کی جائے گی، اور اللہ تعالیٰ جہنم سے اس شخص کو بھی نکال دیں گے جس کے دل میں ذرہ بھر بھی ایمان ہو گا۔“

تخریج الحدیث: «مسند أحمد: 5/43، قال شعيب الأرنؤط: إسناده حسن - مجمع الزوائد: 10/359- کنز العمال: 39037.»

(3) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”قیامت کے دن میری سفارش میری امت میں سے اہل کبار کے لیے ہوگی۔“

تخریج الحدیث: «سنن أبي داود، کتاب السنة، باب فی الشفاعة، رقم: 4739، قال الشيخ الألبانی: صحیح - سنن ترمذی، کتاب صفة القيامة...، باب منه، رقم: 2435- مجمع الزوائد: 10/378.»

(4) سیدنا ابو موسیٰ رضی اللہ عنہ روایت کرتے ہیں کہ ہم آنحضرت صلی اللہ علیہ وسلم کے ساتھ ایک جنگ میں تھے، تو جب ہم بیدار ہوئے تو رسول اللہ صلی اللہ علیہ وسلم موجود نہیں تھے، ہم انہیں تلاش کرنے لگے، ہم اسی حال میں تھے کہ ہم نے چکی رگڑنے کی آواز سنی تو ہم اس آواز کے پاس چلے گئے، وہاں نبی صلی اللہ علیہ وسلم موجود تھے تو ہم نے کہا: یا رسول اللہ صلی اللہ

علیہ وسلم! آپ اپنے بستر سے اٹھتے ہیں اور ہم بھی آپ کے آس پاس ہوتے ہیں، پھر آپ ہم میں سے کسی کو بیدار بھی نہیں کرتے، حالانکہ ہم دشمن کی سرزمین میں ہیں؟ آپ صلی اللہ علیہ وسلم نے فرمایا: ”میرے پاس اللہ تعالیٰ کی طرف سے ایک پیغام لانے والا آیا، پھر اس نے مجھے دو باتوں میں اختیار دیا، یا تو میری نصف امت کو اللہ تعالیٰ جنت میں داخل کر دے یا سفارش کا موقع عطا فرمائے گا۔ تو میں نے سفارش کو پسند کر لیا۔“ ابو موسیٰ رضی اللہ عنہ نے کہا: یا رسول اللہ صلی اللہ علیہ وسلم! دعا کریں اللہ تعالیٰ مجھے بھی سفارش والوں میں کر دے، تو آپ صلی اللہ علیہ وسلم نے دعا کی: ”اے اللہ! ابو موسیٰ کو بھی سفارش والوں میں داخل فرمادے۔“ پھر ایک اور کہنے لگے: میرے لیے بھی دعا کریں، تو آپ صلی اللہ علیہ وسلم نے فرمایا: ”دوسرا بھی اسی طرح ہے۔“ پھر ایک اور نے کہا، تو جب زیادہ لوگ ہو گئے تو آپ صلی اللہ علیہ وسلم نے فرمایا: ”میری سفارش ہر اس شخص کے لیے ہوگی جو لا الہ الا اللہ اور محمد رسول اللہ صلی اللہ علیہ وسلم کی شہادت دیتا ہو۔“

تخریج الحدیث: «مسند أحمد: 4/404، قال الشيخ شعيب الأرنؤط: إسناده حسن.»

کتاب التفسیر و فضائل القرآن

تفسیر و فضائل القرآن کا بیان

(1) سیدنا یزید بن اخضر رضی اللہ عنہ کہتے ہیں کہ نبی کریم صلی اللہ علیہ وسلم نے فرمایا: ”دو چیزوں کے علاوہ ایک دوسرے سے آگے بڑھنے کی کوشش نہ کرو۔ ایک وہ آدمی جس کو اللہ نے قرآن عطا فرمایا تو وہ اس کے ساتھ رات دن قیام کرتا ہے، اور جو اس میں ہے اس کی پیروی کرتا ہے، تو کوئی آدمی یہ کہہ سکتا ہے کہ اگر اللہ مجھے بھی اسی طرح عنایت فرمادے جیسے اس کو عنایت فرمایا تو میں بھی اس کو اچھی طرح آگے تقسیم کروں۔ اور ایک آدمی وہ ہے جس کو اللہ مال عطا کرے تو وہ اس کو خرچ کرے اور صدقہ کرے، تو کوئی آدمی یہ کہہ سکتا ہے کہ کاش اللہ مجھے بھی عطا فرمائے تو میں بھی اسی طرح کروں۔“

تخریج الحدیث: «مسند أحمد: 4/104، قال شعيب الأرنؤط: حدیث صحیح.»

(2) سیدنا نعمان بن بشیر انصاری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اللہ تعالیٰ نے کتاب لکھی اور وہ عرش پر اس کے پاس ہے، اور اس نے اس میں سے دو آیتیں نازل کیں جن سے سورۃ بقرہ ختم کی، اور شیطان اس گھر میں نہیں جاتا جس میں یہ آیتیں تین راتیں پڑھی جائیں۔“

تخریج الحدیث: «سنن ترمذی، کتاب فضائل القرآن، باب آخر سورة البقرة، رقم: 2882، قال الشيخ الألبانی: صحیح - مستدرک حاکم: 1/750، رقم: 2065 - معجم الأوسط، رقم: 1360.»

(3) سیدنا ابن مسعود رضی اللہ عنہ کہتے ہیں: مجھے رسول اللہ صلی اللہ علیہ وسلم نے فرمایا: ”مجھ پر قرآن مجید کی تلاوت کر۔“ تو میں نے عرض کیا: یا رسول اللہ صلی اللہ علیہ وسلم! میں آپ پر پڑھوں حالانکہ آپ پر نازل ہوا ہے؟ آپ صلی اللہ علیہ وسلم نے فرمایا: ”میں چاہتا ہوں کہ کسی دوسرے سے سنوں۔“ پھر میں سورہ نساء کو پڑھنے لگا یہاں تک کہ اس آیت تک پہنچا: ﴿فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَجِئْنَا بِكَ عَلَىٰ هَؤُلَاءِ شَهِيدًا﴾ تو آپ صلی اللہ علیہ وسلم کی آنکھیں آنسوؤں سے بھر گئیں اور میں رک گیا، تو آپ صلی اللہ علیہ وسلم نے فرمایا: ”اللہ سے جو کچھ بھی تو مانگ تجھے دے دیا جائے گا۔“ تخریج الحدیث: «بخاری، کتاب تفسیر القرآن، باب سورة النساء (فكيف إذا جئنا...)، رقم: 4582-سنن أبی داؤد، کتاب العلم، باب فی القصص، رقم: 3668.»

(4) سیدنا عبد اللہ بن مسعود رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”قرآن کا خیال رکھو، وہ پرندوں کے اپنے وطن کو جانے سے بھی زیادہ جلدی دلوں سے نکل جاتا ہے۔“

تخریج الحدیث: «بخاری، کتاب فضائل القرآن، باب استذکار القرآن و تعاہدہ، رقم: 5033-مسلم، کتاب فضائل القرآن...، باب الأمر بتعهد القرآن...، رقم: 791-سنن ترمذی، رقم: 2942-سنن نسائی، رقم: 943-معجم الأوسط: 3302.»

(5) سیدنا انس بن مالک رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”تم میں سے بہتر وہ ہے جو قرآن سیکھے اور سکھائے۔“

تخریج الحدیث: «سنن ابن ماجہ، کتاب المقدمة، باب فضل من تعلم القرآن وعلمه، رقم: 213، قال الشيخ الألبانی: حسن صحیح - مسند أحمد: 1/153 - صحیح الجامع، رقم: 3268.»

(6) سیدنا انس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”قرآن مجید کی ایک سورت جو صرف تیس آیات پر مشتمل ہے اپنے پڑھنے والے کے متعلق جھگڑے کرے گی یہاں تک کہ اس کو جنت میں داخل کر دے گی، وہ سورہ تبارک ہے۔“

تخریج الحدیث: «سنن أبی داؤد، کتاب تفریع أبواب شهر رمضان، أبواب قراءة القرآن...، باب فی عدد الآی، رقم: 1400، قال الشيخ الألبانی: حسن - مجمع الزوائد: 7/127 - معجم الأوسط، رقم: 3654 - صحیح الجامع، رقم: 3644.»

(7) سیدنا ابن عباس رضی اللہ عنہما کہتے ہیں: جب رسول اللہ صلی اللہ علیہ وسلم پر یہ آیت نازل ہوئی: ﴿وَإِنْ تُبَدُّوْا مَآفِیْ أَنْفُسِكُمْ أَوْ تُخْفَوْا يُحَاسِبْكُمْ بِهِ اللَّهُ﴾ (البقرة: 284) ”اگر تم اپنے دلوں میں جو کچھ ہے ظاہر کرو گے یا پوشیدہ رکھو گے، اللہ تعالیٰ تم سے اس کا حساب لے گا۔“ تو صحابہ کرام رضی اللہ عنہم اجمعین پر یہ گراں گزری، تو پھر یہ آیت نازل ہوئی: ﴿فَيَغْفِرْ لِمَنْ يَشَاءُ وَيُعَذِّبْ مَنْ يَشَاءُ﴾ (اللہ) ”جسے چاہے گا بخش دے گا اور جسے چاہے گا عذاب کرے گا۔“ تو اس بات نے ان کو خوش کر دیا۔

تخریج الحدیث: «مسلم، کتاب الایمان، باب بیان أنه سبحانه وتعالی...، رقم: 126- سنن ترمذی، کتاب تفسیر القرآن، باب سورة البقرة، رقم: 2992.»

(8) سیدنا ابو مسعود انصاری رضی اللہ عنہ سے مروی کہ نبی صلی اللہ علیہ وسلم نے فرمایا: ”کیا تم میں سے کوئی اس بات سے عاجز ہے کہ وہ ایک رات میں تہائی قرآن پڑھ لے؟“ صحابہ کرام رضی اللہ عنہم نے عرض کیا: یا رسول اللہ صلی اللہ علیہ وسلم! تہائی قرآن پڑھنے کی طاقت کون رکھ سکتا ہے؟ آپ صلی اللہ علیہ وسلم نے فرمایا: ”کیا تم میں کوئی «قُلْ هُوَ اللَّهُ أَحَدٌ» (آخر سورت تک) پڑھنے سے عاجز ہے؟ یعنی سورة اخلاص تہائی قرآن کے برابر فضیلت رکھتی ہے۔“

تخریج الحدیث: «بخاری، کتاب فضائل القرآن، باب فضل قل هو الله أحد، رقم: 5013- مسلم، کتاب فضائل القرآن...، باب فضل قراءة قل هو الله أحد، رقم: 811.»

(9) سیدنا ثوبان رضی اللہ عنہ کہتے ہیں: جب یہ آیت نازل ہوئی ﴿وَالَّذِينَ يَكْنِزُونَ الذَّهَبَ وَالْفِضَّةَ﴾ (التوبہ: 34) تو نبی صلی اللہ علیہ وسلم نے فرمایا: ”سونے اور چاندی کے لیے ہلاکت ہو۔“ صحابہ رضی اللہ عنہم نے پوچھا: یا رسول اللہ صلی اللہ علیہ وسلم! ہم کون سا مال خزانہ بنائیں؟ آپ صلی اللہ علیہ وسلم نے فرمایا: ”(1) شکر گزار دل، (2) اللہ کو یاد کرنے والی زبان، (3) اور نیک بیوی۔“

تخریج الحدیث: «سنن ترمذی، کتاب تفسیر القرآن، باب سورة التوبة، رقم: 3094، قال الشيخ الألباني: صحيح - سنن ابن ماجه، رقم: 1856.»

(10) سیدنا ابن عباس رضی اللہ عنہما کہتے ہیں کہ رسول اللہ صلی اللہ علیہ وسلم نے یہ آیت پڑھی: ﴿تَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ﴾ ”تم اللہ سے ڈرنے کی طرح ڈرو اور مسلمان ہی رہتے ہوئے مرو۔“ (آل عمران: 102) تو فرمایا: ”اگر تھوھر (زقوم) کا ایک قطرہ دنیا کے سمندروں میں ڈالا جائے تو تمام اہل دنیا پر ان کی زندگی خراب کر دے، تو جس شخص نے اس کو کھایا اس کا کیا حال ہو گا۔“

تخریج الحدیث: «سنن ترمذی، کتاب صفة جهنم، باب صفة شراب أهل النار، رقم: 2585- سنن ابن ماجه، کتاب الزهد، باب صفة النار، رقم: 4325- مسند أحمد: 1/300- مستدرک حاکم: 2/322.»

(11) سیدنا اسامہ بن زید رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”بکریوں کے کسی باڑے میں اگر دو شکاری بھیڑیے چیر پھاڑ کریں اور کھالیں تو وہ اتنی خرابی نہیں کر سکتے جتنی خرابی ایک مسلمان کے دین میں مال اور جاہ کے طلب کرنے سے ہوتی ہے۔“

تخریج الحدیث: «حلیة الأولیاء: 7/89- کنز العمال، رقم: 6255- سنن ترمذی، کتاب الزهد، باب، رقم: 2376، قال الشيخ الألباني: صحيح - سنن دارمي، رقم: 2730.»

کتاب المَرَضَى

(1) سیدنا انس رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: جب تم میں سے کوئی بیمار ہو تو درد والی جگہ پر ہاتھ رکھ کر یوں کہے: «بِسْمِ اللّٰهِ وَبِاللّٰهِ اَعُوْذُ بِعِزَّةِ اللّٰهِ وَقُدْرَتِهِ مِنْ شَرِّ وَجَعِيْ هٰذَا» ”اللہ کے نام کے ساتھ اور اللہ کے ساتھ، میں اللہ تعالیٰ کی عزت و قدرت کی پناہ میں آتا ہوں، اس تکلیف سے، جسے میں محسوس کر رہا ہوں۔“

تخریج الحدیث: «سنن أبی داؤد، کتاب الطب، باب کیف الرقی، رقم: 3891-سنن ترمذی، کتاب الدعوات، باب فی الرقیة...، رقم: 3588، قال الشیخ الألبانی: صحیح-سنن ابن ماجہ، رقم: 3522.»

(2) سیدنا ابو موسیٰ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جب کوئی مسلمان آدمی بیمار ہو جائے یا سفر پر نکل جائے تو اس کا نیک عمل اسی طرح لکھا جاتا ہے جس طرح وہ صحت اور قیام کی حالت میں کیا کرتا تھا۔“

تخریج الحدیث: «سنن أبی داؤد، کتاب الجنائز، باب إذا کان الرجل یعمل عملاً صالحاً...، رقم: 3091، قال الشیخ الألبانی: حسن-بخاری، أدب المفرد، رقم: 500.»

(3) سیدنا ابو موسیٰ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”مریض کے لیے صحت میں جو وہ بہت اچھے عمل کرتا ہے، وہ اس کی بیماری کے دوران میں لکھے جاتے ہیں۔ اسی طرح مسافر کے لیے جو جتنے اچھے عمل وہ گھر میں موجودگی کے دوران کرتا ہے اتنے اچھے عمل سفر میں لکھے جاتے ہیں۔“

تخریج الحدیث: «سنن أبی داؤد، کتاب الجنائز، باب إذا کان الرجل یعمل...، رقم: 3091-بخاری، أدب المفرد، رقم: 500.»

کتاب الأَقْضِیَةِ

فیصلہ کرنے کا بیان

(1) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جو قاضی بنایا گیا تو گویا کہ وہ بغیر چھری کے ذبح کیا گیا۔“

تخریج الحدیث: «سنن أبی داؤد، کتاب الأَقْضِیَةِ، باب فی طلب القضاء، رقم: 3571، قال الشیخ الألبانی: صحیح-سنن ترمذی، کتاب الأحکام، باب القاضی، رقم: 1325-سنن ابن ماجہ، رقم: 2308-مسند أحمد: 2/365-مستدرک حاکم: 4/103.»

(2) سیدنا عبد اللہ بن مسعود رضی اللہ عنہ کے پاس یہ فتویٰ آیا کہ: میت ایک بیٹی، پوتی اور حقیقی بہن چھوڑ جاتی ہے، تو وہ کہنے لگے: میں ان میں نبی صلی اللہ علیہ وسلم کے فیصلہ کی طرح فیصلہ کروں گا۔ بیٹی کو نصف ملے گا، پوتی کو چھٹا حصہ اور جو باقی رہ گیا وہ بہن کو ملے گا۔

تخریج الحدیث: «بخاری، کتاب الفرائض، باب میراث ابنة ابن مع ابنة، رقم: 6736-سنن ترمذی، کتاب الفرائض، باب میراث ابنة الابن...، رقم: 2093.»

(3) سیدنا ابوسعید خدری رضی اللہ عنہ کہتے ہیں: نبی صلی اللہ علیہ وسلم نے ایک قسم اور دو گواہوں پر فیصلہ دے دیا۔
تخریج الحدیث: «مسلم، کتاب الأفضیة، باب وجوب الحكم بشاهد ویمین، رقم: 1712-سنن أبی داؤد، کتاب الأفضیة، باب القضاء بالیمین والشاهد، رقم: 3608-معجم الأوسط، رقم: 1059-مسند أبی یعلی: 6683.»
(4) سیدنا ابو بکر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”قاضی غصے کی حالت میں دو مخالف فریقین کے مابین فیصلہ نہ کرے۔“

تخریج الحدیث: «مسلم، کتاب الأفضیة، باب كراهة قضاء القاضي...، رقم: 1717-سنن أبی داؤد، کتاب الأفضیة، باب القاضي يقضي وهو غضبان، رقم: 3589-سنن ترمذی، رقم: 1334-سنن نسائی، رقم: 5408.»

کتاب البرِّ وَالصَّلَةِ

نیکی اور صلہ رحمی کا بیان

(1) سیدہ ام سلمہ رضی اللہ عنہا کہتی ہیں کہ رسول اللہ صلی اللہ علیہ وسلم نے فرمایا: ”صدقہ مال میں کوئی کمی نہیں پیدا کرتا، اور ظلم معاف کر دینا کسی آدمی کی عزت میں اضافہ کرتا ہے۔ پس معاف کرو اللہ تمہیں عزت دے، اور کوئی آدمی بھی جب اپنے اوپر مانگنے کا دروازہ کھول دیتا ہے تو اللہ اس پر فقیری کا دروازہ کھول دیتا ہے۔“

تخریج الحدیث: «سنن ترمذی، کتاب الزهد، باب مثل الدنيا أربعة نفر، رقم: 2325، 2029، قال الشيخ الألبانی: صحيح - مجمع الزوائد: 3/105.»

(2) سیدنا ابی موسیٰ اشعری رضی اللہ عنہ کہتے ہیں نبی صلی اللہ علیہ وسلم نے فرمایا: ”اللہ تعالیٰ جس بندے پر دنیا میں پردہ پوشی فرمادیں تو اس کو قیامت کے دن عار نہیں دلاتے۔“

تخریج الحدیث: «مسلم، کتاب البرِّ والصلة، باب بشارة من ستر الله تعالى!...، رقم: 2590-مجمع الزوائد: 10/355.»

(3) سیدنا ابن عباس رضی اللہ عنہما کہتے ہیں کہ نبی کریم صلی اللہ علیہ وسلم نے فرمایا: ”قطع رحمی نہ کرو اور غیبت بھی نہ کرو اور دشمنی بھی نہ کرو، اور اللہ کے بندے بھائی بھائی بن جاؤ، اور کسی مسلمان کے لیے یہ حلال نہیں ہے کہ وہ اپنے بھائی سے ترک گفتگو تین دن سے زیادہ کرے۔“

تخریج الحدیث: «بخاری، کتاب الأدب، باب ما ينهى عن التحاسد والتدابير، رقم: 6065-مسلم، کتاب البرِّ والصلة والآداب، باب تحريم الظن...، رقم: 2563.»

(4) سیدنا عبد اللہ بن مسعود رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”زمین والوں پر رحم کرو آسمان والا تم پر رحم کرے گا۔“

تخریج الحدیث: «مستدرک حاکم: 4/277، رقم: 7631- صحیح الجامع، رقم: 896- معجم الأوسط، رقم: 9013- مجمع الزوائد: 8/187.»

(5) سیدنا نعمان بن بشیر رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”مومنوں کی آپس میں دوستی اور محبت کی مثال ایک جسم کی طرح ہے کہ جب اس کا کچھ حصہ بیمار ہو جائے تو اس کا سارا وجود بیداری اور بخار میں مبتلا ہو جاتا ہے، جسم میں ایک ٹکڑا ہے کہ جب وہ ٹھیک ہو جائے اور سلامت رہے تو سارا جسم بچ جاتا ہے، اور اگر وہ خراب ہو جائے تو سارا جسم خراب ہو جاتا ہے۔ خبردار! وہ دل ہے۔“

تخریج الحدیث: «بخاری، کتاب الأدب، باب رحمة الناس و البهائم، رقم: 6011- مسلم، کتاب البر و الصلوة و الآداب، باب تراحم المؤمنین...، رقم: 2586.»

(6) سیدنا انس بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اپنے بھائی کی مدد کرو چاہے وہ ظالم ہو یا مظلوم۔“ میں نے عرض کیا: یا رسول اللہ صلی اللہ علیہ وسلم! مظلوم کی تو میں مدد کروں گا لیکن ظالم کی کیسے مدد کروں؟ آپ صلی اللہ علیہ وسلم نے فرمایا: ”تو اس کو ظلم سے روک لے، یہی اس کی تیری طرف سے مدد ہوگی۔“

تخریج الحدیث: «بخاری، کتاب الاکراه، باب یمین الرجل لصاحبه...، رقم: 6952- سنن ترمذی، کتاب الفتن، باب منه، رقم: 2255.»

(7) سیدنا کعب بن عجرہ انصاری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جو شخص تنگ دست کو ڈھیل دے اور اس پر آسانی کرے تو اللہ تعالیٰ اس پر اپنا سایہ ڈالے گا، جس دن اس کے سائے کے علاوہ کوئی سایہ نہ ہو گا۔“

تخریج الحدیث: «مسلم، کتاب الزهد و الرفائق، باب حدیث جابر الطویل...، رقم: 3006- سنن ترمذی، کتاب البیوع، باب انظار المعسر و الرفق به، رقم: 1306.»

(8) سیدنا حکیم بن حزام رضی اللہ عنہ کہتے ہیں: میں نے کہا: یا رسول اللہ صلی اللہ علیہ وسلم! میں کس کے ساتھ نیکی کروں؟ آپ صلی اللہ علیہ وسلم نے فرمایا: ”اپنی ماں سے۔“ میں نے کہا: پھر کس سے؟ آپ صلی اللہ علیہ وسلم نے فرمایا: ”اپنی ماں سے۔“ میں نے کہا: پھر کس سے؟ آپ صلی اللہ علیہ وسلم نے فرمایا: ”پھر باپ سے، پھر زیادہ قرابت دار، پھر اس کے بعد زیادہ قرابت دار سے۔“

تخریج الحدیث: «بخاری، کتاب الأدب، باب من أحق الناس بحسن الصحبة، رقم: 5971- مسلم، کتاب البر و الصلوة و الآداب، باب بر الوالدین...، رقم: 2548.»

(9) سیدنا جابر بن عبد اللہ رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”ہر نیکی صدقہ ہے۔“

تخریج الحدیث: «بخاری، کتاب الأدب، باب کل معروف صدقة: 6021- مسلم، کتاب الزکاة، باب بیان أن اسم الصدقة...: 1005.»

(10) سیدہ عائشہ رضی اللہ عنہا کہتی ہیں کہ رسول اللہ صلی اللہ علیہ وسلم نے فرمایا: ”اے عائشہ! اگر حیا کوئی مرد ہوتا تو ضرور نیک مرد ہوتا، اگر فحش کوئی کوئی مرد ہوتا تو ضرور وہ برامرد ہوتا۔“

تخریج الحدیث: «ضعیف الجامع الصغیر، رقم: 483- صحیح ترغیب و ترہیب، رقم: 2631، قال الشيخ الألبانی: حسن لغيره- معجم الأوسط، رقم: 4718- مجمع الزوائد: 8/27.»

(11) سیدنا کعب بن عجرہ رضی اللہ عنہ کہتے ہیں: ایک آدمی نبی صلی اللہ علیہ وسلم کے پاس سے گزرا تو صحابہ رضی اللہ عنہم اجمعین اس کی طاقت اور چستی دیکھ کر بہت خوش ہوئے اور کہنے لگے: یا رسول اللہ صلی اللہ علیہ وسلم! اگر یہ اللہ کی راہ میں ہو تو کیا ہی اچھا ہو، تو نبی صلی اللہ علیہ وسلم نے فرمایا: ”اگر یہ اپنے چھوٹے بچوں کی معیشت میں کوشش کرے تو بھی اللہ کی راہ میں ہوگا، اور اگر بوڑھے والدین کے لیے محنت کرے تو بھی اللہ کی راہ میں ہوگا، اگر اپنے آپ کو سوال و محتاجی سے بچانے کے لیے کوشش کرے تو بھی فی سبیل اللہ ہوگا، اگر اپنے گھر والوں کے لیے محنت مزدوری کرتا ہے تو بھی اللہ کی راہ میں ہے، ہاں اگر فخر یا مال بڑھانے کی غرض سے گھر سے نکلتا ہے تو اس کی محنت طاغوت کی راہ میں ہوگی۔“

تخریج الحدیث: «صحیح ترغیب و ترہیب، رقم: 1692، قال الشيخ الألبانی: صحیح لغيره- معجم الأوسط، رقم: 6835- مجمع الزوائد: 4/325.»

کِتَابُ الْإِسْتِیْذَانِ

اجازت طلب کرنے کا بیان

(1) سیدنا ابو ہریرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”جو شخص کسی قوم کے گھروں میں ان کی اجازت کے بغیر جھانکتا پھرے تو ان کے لئے اس کی آنکھ پھوڑنا حلال ہو جاتا ہے۔“

تخریج الحدیث: «مسلم، کتاب الآداب، باب تحريم النظر فی بیت غیره، رقم: 2158- سنن أبوداؤد، رقم: 5172.»

(2) سیدنا ابو سعید خدری رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جس نے خواب میں مجھے دیکھا تو اس نے مجھے ہی دیکھا، کیونکہ شیطان میری اور کعبہ کی شکل اختیار نہیں کر سکتا۔“

تخریج الحدیث: «معجم الأوسط، رقم: 3026- مجمع الزوائد: 7/181، حدیث صحیح.»

کتاب الرؤیا

خواب کا بیان

(1) سیدنا ابو ہریرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا: ”خواب صرف عالم یا خیر خواہ کے سامنے بیان کیا جائے۔“

تخریج الحدیث: «سنن ترمذی، کتاب الرؤیا، باب فی تاویل الرؤیا...، رقم: 2280، قال الشيخ الألبانی: صحیح - مجمع الزوائد: 7/182 - سنن دارمی، رقم: 2147 - صحیح الجامع، رقم: 7396.»

کتاب آداب السفر

آداب سفر کا بیان

(1) سیدنا ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”سفر عذاب کا ایک ٹکڑا ہے، وہ آدمی اس کی نیند، کھانے، پینے اور لذت حاصل سے روک دیتا ہے۔ جب تم میں سے کوئی شخص سفر میں اپنی ضرورت سے فارغ ہو جائے تو اپنے گھر کو جلدی واپس آئے۔“

تخریج الحدیث: «بخاری، کتاب العمرة، باب السفر قطعة من العذاب، رقم: 1804 - مسلم، کتاب الایمارة، باب السفر قطعة من العذاب...، رقم: 1927.»

(2) سیدنا معاذ بن جبل رضی اللہ عنہ کہتے ہیں: رسول اللہ صلی اللہ علیہ وسلم سورج ڈھلنے سے پہلے سفر کرتے تو ظہر کو مؤخر کر کے عصر کے ساتھ ملا کر پڑھ لیتے، اور جب زوال کے بعد سفر کرتے تو عصر کو جلدی کر کے ظہر سے ملا کر پڑھ لیتے، اور جب سورج غروب ہونے سے پہلے سفر کرتے تو مغرب کو مؤخر کر کے عشاء کے ساتھ پڑھ لیتے، اور غروب شمس کے بعد سفر کرتے تو عشاء کو مغرب کے ساتھ ملا کر پڑھ لیتے۔

تخریج الحدیث: «سنن أبی داؤد، کتاب الصلاة السفر، باب الجمع بین الصلاتین، رقم: 1208، قال الشيخ الألبانی: صحیح.

(3) سیدنا جابر بن عبد اللہ رضی اللہ عنہما کہتے ہیں: رسول اللہ صلی اللہ علیہ وسلم رات کے وقت گھر میں آنا پسند نہیں فرماتے تھے۔

تخریج الحدیث: «بخاری، کتاب النکاح، باب لا یطرق أهله لیلاً...، رقم: 5243 - مسلم، کتاب الایمارة، باب کراهة الطروق...، رقم: 1928 - سنن أبی داؤد، کتاب الجهاد، باب فی الطروق: 2776.»

(4) سیدنا عدی بن حاتم طائی رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”خاوند یا ذی محرم کے بغیر کوئی عورت تین رات سے زائد سفر نہ کرے۔“

تخریج الحدیث: «بخاری، کتاب تقصیر الصلاة، باب فی کم یقصر الصلاة، رقم: 1086-مسلم، کتاب الحج، باب سفر المرأة...، رقم: 1338-معجم طبرانی کبیر: 11/425-معجم الأوسط، رقم: 569-مجمع الزوائد: 3/214»

کتاب البخل

بخیلی کا بیان

(1) سیدنا کعب بن مالک رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”اے بنی سلمہ! تمہارا سردار کون ہے؟“ انہوں نے کہا: ہمارا سردار جد بن قیس ہے، مگر ہم اس کو بخیلی کی طرف منسوب کرتے ہیں۔ آپ صلی اللہ علیہ وسلم نے فرمایا: ”بخل سے بڑی بیماری کون سی ہو سکتی ہے، اس لیے تمہارا سردار جعد قطط عمرو بن جموح ہے۔“

تخریج الحدیث: «مستدرک حاکم: 4/180-بخاری أدب المفرد، رقم: 296، قال الشيخ الألبانی: صحیح-مجمع الزوائد: 8/315»

کتاب صلاۃ العیدین

عیدین کی نماز کا بیان

(1) سیدنا انس رضی اللہ عنہ کہتے ہیں: نبی صلی اللہ علیہ وسلم نے عید گاہ میں عید کی نماز اپنے چھوٹے نیزے کو سترہ بنا کر ادا کی۔

تخریج الحدیث: «بخاری، کتاب سترۃ المصلی، باب سترۃ الإمام...، رقم: 494-مسلم، کتاب الصلاة، باب سترۃ المصلی: 501»

(2) سیدنا ابن عباس رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا: ”ذی الحجہ کے دس دنوں سے زیادہ فضیلت والا کوئی دن نہیں کہ جس میں عمل اس سے زیادہ فضیلت رکھتا ہو۔“ صحابہ نے کہا: جہاد فی سبیل اللہ بھی نہیں؟ آپ صلی اللہ علیہ وسلم نے فرمایا: ”جہاد فی سبیل اللہ بھی نہیں۔ مگر (وہ جہاد جس میں مجاہد کا گھوڑا زخ ہو جائے اور خون بہا دیا جائے۔“

تخریج الحدیث: «بخاری، کتاب العیدین، باب فضل العمل فی أيام التشریق، رقم: 969-سنن أبی داؤد، کتاب الصیام، باب فی صوم العشر، رقم: 2438-سنن ترمذی، رقم: 757-سنن ابن ماجہ، رقم: 1727»

(3) سیدنا نعمان بن بشیر رضی اللہ عنہ کہتے ہیں: نبی صلی اللہ علیہ وسلم عیدین اور جمعہ میں «سَبِّحِ اسْمَ رَبِّكَ الْأَعْلَى» اور «هَلْ أَتَاكَ حَدِيثُ الْعَاشِيَةِ» پڑھا کرتے تھے۔

تخریج الحدیث: «مسلم، کتاب الجمعة، باب ما یقرأ فی صلاة الجمعة، رقم: 878- سنن أبی داؤد، کتاب الصلاة، باب ما یقرأ بہ فی الجمعة، رقم: 1122- سنن ترمذی، رقم: 533- سنن نسائی، رقم: 1425.»

(4) سیدنا بلال رضی اللہ عنہ سے اسی سند سے ہے کہ نبی صلی اللہ علیہ وسلم نماز عیدین خطبے سے پہلے پڑھتے، پھر پہلی رکعت میں سات تکبیریں قرأت سے پہلے کہتے، پھر دوسری رکعت میں پانچ تکبیریں قرأت سے پہلے کہتے۔ اور عید کے لیے پیدل چل کر جاتے اور پیدل واپس آتے۔ اور خطبے کے درمیان تکبیریں کہتے، اور عیدین میں بہت تکبیر کہتے تھے۔

تخریج الحدیث: «سنن ابن ماجہ، کتاب إقامة الصلاة و السنة، باب ماجاء فی کم یکبر الإمام...، رقم: 1277، قال الشيخ الألبانی: صحیح لغيره.»

فہرست

| | |
|----|---------------------------------------|
| 2 |مقدمہ |
| 4 |سوانح حیات امام طبرانی رحمہ اللہ |
| 16 |کتاب الایمان |
| 24 |کتاب العلم |
| 26 |کتاب الطہارۃ |
| 32 |کتاب الاذان |
| 33 |کتاب المساجد |
| 34 |کتاب الصلوٰۃ |
| 47 |کتاب الاستقاء |
| 47 |کتاب الجنائز و ذکر المموت |
| 50 |کتاب الصیام |
| 53 |کتاب الزکوٰۃ |
| 55 |کتاب الحج و العمرة |
| 59 |کتاب الذبائح |
| 60 |کتاب النکاح |
| 63 |کتاب الرضاۃ |
| 64 |کتاب الختان |
| 64 |کتاب الطلاق |
| 64 |کتاب البیوع |
| 69 |کتاب الجہاد |
| 74 |کتاب اللباس |
| 76 |کتاب الأطمعۃ و الأشریۃ |
| 80 |کتاب الادب |
| 89 |کتاب صفۃ اقیامۃ |

| | | |
|-----|-------|----------------------------|
| 90 | | كتاب الفتن |
| 95 | | كتاب صفة الجنة |
| 97 | | كتاب المناقب |
| 108 | | كتاب الخُرد |
| 110 | | كتاب الأذعية والأذكار |
| 116 | | كتاب الرقاق |
| 122 | | كتاب التوبة والإستغفار |
| 122 | | كتاب القراءات |
| 123 | | كتاب الطب |
| 124 | | كتاب الشفاعة |
| 125 | | كتاب التفسير وفضائل القرآن |
| 128 | | كتاب المرحى |
| 128 | | كتاب الأفضية |
| 129 | | كتاب البر والصلة |
| 131 | | كتاب الإستيذان |
| 132 | | كتاب الرؤيا |
| 132 | | كتاب آداب السفر |
| 133 | | كتاب البخل |
| 133 | | كتاب صلاة العيدين |

مؤلف کی دیگر کتب کے لئے

Peaceofmindna.com

وزٹ کریں۔